



ئەك. شىمس (گېرمانىيە)

ھونلارنىڭ ياۋروپاغا بېسىپ كىرىشى

مۇقاۋىنى لايىھىلىگۈچى: غەيرەت خالىق

ئاتىلا ھەققىدە رىۋايەت



قەشقەر ئۇيغۇر نەشرىياتى



ئاتىلا دۇنيا تارىخىدىكى داھىيانە سېپىرى كۈچكە ئىگە
ھۆكۈمرانلارنىڭ بىرى. كىشىلەر تا بۈگۈنگىچە ئاتىلا ھەققىدىكى
تەسەۋۋۇرلارغا غەرق بولۇپ يۈرۈشەدۇ...

ISBN 7-5373-1259-1
(民文) 定价: 6.50 元

ISBN 7-5373-1259-1



9 787537 312592 >

ئەك. شېمسى (گېرمانىيە)

ھونلارنىڭ ياۋروپاغا بېسىپ كىرىشى

ئاتلار ھەققىدە رىۋايەت

تەرجىمە قىلغۇچى: ئۆمەر جان نۇرى

قەشقەر ئۇيغۇر نەشرىياتى

图书在版编目(CIP)数据

阿提拉的传奇/艾克·施米茨著;吾买尔江·努日译.
喀什:喀什维吾尔文出版社,2004.4
ISBN 7—5373—1259—1

I. 阿… II. ①艾…②吾… III. 阿提拉(406~4
53)——生平事迹——维吾尔语(中国少数民族语言)
IV. K835.107.2

中国版本图书馆 CIP 数据核字 (2004) 第 033362 号

责任编辑:帕孜里江·木沙

责任校对:拜合提亚尔·加苏尔

阿提拉的传奇

(匈奴人入侵欧洲)

艾克·施米茨 著

吾买尔江·努日 译

喀什维吾尔文出版社出版发行

(喀什市塔吾孜路 14 号 邮编:844000)

各地新华书店经销

喀什维吾尔文出版社印刷厂印刷

787×1092 毫米 1/32 开本 3.625 印张 4 插页

2004 年 4 月第 1 版 2004 年 4 月第 1 次印刷

印数:1——5080 定价:6.50 元


如有质量问题,请与我社联系调换 电话:0998—2653927




ھونلارنىڭ رىۋايەت تۈسىنى ئالغان داھىيىسى ئاتىملا.



ئاكۇبىلېيە تام رەسىمىدە تەسۋىرلەنگەن ھونلارنىڭ كامالەتكە يەتكەن ئاتقا مىنىش تېخنىكىسى.



جەڭگە ماھىر جاسارەتلىك ھون (كىنودىن سۈرەت).



شىمالدىكى مىللەتلەرنىڭ پاراكەندىچىلىك سېلىشىدىن مۇداپىئە كۆرۈش
ئۈچۈن، ئىنسانىيەت تارىخىدىكى كاتتا قۇرۇلۇش — سەددىچىن ياسالغان.



ئوتتۇرا ئاسىيا يايلاقلىرى ھازىرمۇ ھونلار دەۋرىدىكىدەك كۆچمەن چارۋىچى مىللەتلەرنىڭ تۇرالغۇسى.



ئاسىيا يايلاقلىرىدىكى مىللەتلەرنىڭ قول ھۈنەرۋەنچىلىك تېخنىكىسى ناھايىتى يۇقىرى بولۇپ، بۇ موڭغۇلىيىدىكى ئويان ئۇرادىن تېپىلغان 2000 يىلدەك تارىخقا ئىگە گىلەم.



ھونلارنىڭ ئەڭ مەشھۇر مىس قازانلىرىدىن بىرى.



ھونلارنىڭ يېڭى تېپىلغان ياسى ۋە ئۇچ قىزىق ئوقى.



ھونلارنىڭ ئۇزۇن قىلىچى .




ۋېنگرىيىدىن تېپىلغان ھونلار
دەۋرىگە تەئەللۇق ئالتۇن جابدۇقلار .




بۈگۈنكى ۋېنگرىيىنىڭ بۇ زېمىنىدا ھونلارنىڭ
ئەڭ مەشھۇر داھىيىسى قارارگاھ تىككەن .



ئاتتىلا ياش ۋاقتىدا ئىتالىيىنىڭ شىمالىدىكى
داچا ۋە ئوردىدا رىملىقلارنىڭ تۇرمۇش ئۇسۇلى
بىلەن يۇنان ۋە رىم تارىخىنى ئۆگەنگەن .



ئارخېئولوگلار موڭغۇلىيىدىن فرانسىيىنىڭ غەربىگىچە تارقالغان ھونلار دەۋرىدىكى
قەبرىلەردىن چىققان ئادەمنىڭ باش سۆڭىكىنىڭ نورمال چوڭايغان بولمىسىنى، ئاتالغۇ
مۇنارىسىمان يۈڭىنىتىلغانلىقىدەك قىزىقارلىق ھادىسىنى بايقىغان .



ئاتىئالانىڭ ئىشقۇزلىقى تەسۋىرلەنگەن
رەسىم (پائۇل ئامىن سىزغان).



گاللىيىدە قوشۇن چېكىندۈرۈپ، ئىك -
كىنجى يىلى ئاتىئالا ئىتالىيىنىڭ شىمالىغا
لەشكەرتاڭرىغان. باباشات ئاكۇبىيىمە تالان -
تاراج قىلىنىپ قۇرۇقلانغان، ھەتتا شەھەر
سېپىلىنىڭ ئۆلىمۇ بۇزۇۋېتىلگەن.




كارت موناستىرىنىڭ تېمىغا ئاتىئالانىڭ
مەرەزگە ئويۇلغان قاپارتما باش سۈرىتى
چۈشۈرۈلگەن بولۇپ، « ئاتىئالا، تەڭرىنىڭ
جازاسىدۇر » دېگەن بىر جۈملە سۆز ئويۇلغان.



پرىسكوپىنىڭ تەسۋىرلىشىچە، ئاتىئالا
ياغاچ رېشاتكا بىلەن قاشالانغان قورۇقتا
تۇرىدىكەن (XIX ئەسىردىكى بىر دەرس -
لىكىگە كىرگۈزۈلگەن قىستۇرما رەسىم).



غەربىي رىمنىڭ شاھ ئانىسى پراسىدىيىنىڭ
راۋىنادىكى قەبرىسى (مىلادىيە V ئەسىر).



بۈگۈنكى شامپانىيە رايونىدا ئاتىتىلا قارارگاھ
تىككەن يۇمىلاق تامنى ھازىرمۇ كۆرگىلى بولىدۇ.

كۆزنى چاقىتىدىغان مۇسائىكلار ئەينى
چاغدا ئاكۇپلېينىڭ باياشاتلىقىنى ئىسپاتلايدۇ.




دۇنيادا ئاتىتىلانىڭ
كىشىنى ئىشەندۈرگۈ-
دەك رەسمى يوق.
ئاتىتىلا دەۋرىدە قۇيۇلغان
بۇ تىللادىكى رەسىمدە
ئاتىتىلا ياۋروپالىقلارغا
ئوخشىتىپ قويۇلغان.



رەۋايەت قىلىنىشىچە، ئاتىتىلانى پاپالىئونىڭ بەدىنىدىن
تارقالغان نۇر بويىنىدۇرغانمىش، شۇنىڭ بىلەن ئاتىتىلا
غەيرىي دىننى تاشلىغانمىش (ۋېنا سەنئەت - تارىخ مۇ-
زېيىدىكى قاپارتما ئۆيىمىدىن تارتىلغان سۈرەت).

تېئودوسىيۇس II نىڭ باش
رەسمى چۈشۈرۈلگەن تىللا.



فرانسىيىدىكى كۇرتىسۇل شەھەرچىسى -
نىڭ ئاھالىسى راستىنلا ھونلارنىڭ ئەۋلادىمۇ؟

توي كېچىسى ياساۋۇللار ئاتىتىلانىڭ
ئۆلۈپ قالغانلىقىنى بايقىغان. زادى نېمە
ئىش بولغانلىقىنى ھېچكىم ئېنىقلىيالمىغان
(جوسسىق ۋېلكىرېل سىزغان).

مۇندەرىجە

- 1 ياۋروپالىقلارنى سۈر - توقاي قىلىش
- 7 ئەڭ بىمەنە ئەپسانە
- 14 سىرلىق قوراللار
- 22 ئاتنىڭ بېلىگە خام گۆش قىستۇرۇش
- 26 ئۇزاققا سوزۇلغان بۈيۈك مىللىي كۆچۈش
- 32 قەھرىماننىڭ دۇنياغا كېلىشى
- 35 ئىسسىق قانغا ئالتۇن تېگىشىش
- 41 ئىككى تەڭرىقۇتنىڭ تەڭ ھۆكۈمرانلىق قىلىشى
- 44 ھوقۇقنى ئۆزى يالغۇز ئىگىلەش
- 48 دۇنيانى ساراسىمىگە سالغان ئادەم
- 53 ھوقۇقنىڭ ئاخىرقى چېكى
- 58 كاتالونىيان ئۇرۇشى
- 64 ھالاكەتكە يۈزلىنىش
- 67 ئۆلۈم ۋە ئىلاھىيلاشتۇرۇلۇش
- 71 قورقۇنچلۇق قۇربانلىق
- 77 ھون ئىمپېرىيىسىنىڭ زاۋال تېپىشى
- 82 ئاتىلا بىلەن غىزالىنىش
- 88 ھونلارنىڭ ياۋروپادىكى ئاجايىپ - غارايىپ تارىخى

ئۇيغۇرچىغا تەرجىمە قىلغۇچىدىن

ئۆزىنىڭ ياۋروپا زېمىنىدا ئېلىپ بارغان بىر قاتار ھەربىي يۈرۈشلىرى ئارقىلىق ياۋروپالىقلار نەزىرىدە «تەڭ-رىنىڭ قامچىسى» دەپ نام ئالغان بۈيۈك ھون تەڭرىقۇتى ئاتىتىلا ھەققىدىكى تارىخىي ۋە رىۋايەتلىك تۈس ئالغان باياند-لار خېلىدىن بېرى كىشىلەرنىڭ دىققىتىنى تارتىپ كەل-گەچكە، كۆپلىگەن تارىخشۇناسلار، تەتقىقاتچىلار بۇ ھەقتە ئىزدىنىشنى ۋە پىكىر يۈرگۈزۈشنى نەزەردىن ساقىت قىل-مىغان. قوللىنىلدىكى «ئاتىتىلا ھەققىدە رىۋايەت» ناملىق بۇ كىتاب ئەنە شۇلارنىڭ جۈملىسىدىندۇر.

موڭغۇلىيە يايلاقلىرىدىن ئىلاجىسىز غەربكە كۆچكەن ھونلار ئوتتۇرا ئاسىيادا ئاق ھون (ئېفتاليت) تەڭرىقۇتلۇ-قىنى قۇرغاندىن باشقا، داۋاملىق غەربكە قاراپ ماڭغان زور بىر تۈركۈم ھونلار ياۋروپاغىچە بولغان ئۇزۇن مۇساپىلەرنى بېسىپ ئۆتۈپ، نۇرغۇن ئەل - خەلقلەرنى ئۆزىگە بويسۇندۇ-رۇپ، ياۋروپانى لەرزىگە كەلتۈرگەن. بولۇپمۇ ياۋروپاغا بېسىپ كىرگەن ھونلارغا ئاتىتىلا باشچىلىق قىلغان مەزگىل پۈتكۈل ياۋروپا « ھون - ئاتىتىلا » دېگەن نامدىن ساراسىمىد-ىگە چۈشكەن چاغلار ئىدى. شۇڭا، ياۋروپالىقلارنىڭ تىلىدا ياۋايى ۋە ۋەھشىيلىك « ھون - ئاتىتىلا » نىڭ نام - سۈپىتى

بىلەن تىلغا ئېلىنىپ كېلىۋاتىدۇ.

ئاتتىلا تەخمىنەن مىلادىيە 406 - يىللىرى ئەتراپىدا تۇغۇلۇپ، 453 - يىلى ۋاپات بولغان. مىلادىيە 434 - يىلىدىن 453 - يىلىغىچە ياۋروپا ھونلىرىنىڭ تەڭرىقۇتى بولغان. 434 - يىلى ئاكىسى بىلەن بىرگە تاغىسى رۇئانىڭ تەختىگە ۋارىسلىق قىلىپ، ئورتاق ھۆكۈمرانلىق قىلغان. 445 - يىلى ئاكىسى بىلەن ئۆلتۈرۈپ، ئۆزى يالغۇز سەلتەنەت يۈرگۈزگەن. 443 - يىلى جەڭگىۋار ھون لەشكەرلىرىنى باشلاپ قۇستەنتىنىيە^① گە ھۇجۇم قىلىپ، شەرقىي رىم پادىشاھى ئىئودوسىئوس II نى يەر كېسىپ بېرىپ ئولپان تۆلەشكە مەجبۇرلىغان. ئارقىدىن غەربىي رىمغا بېسىپ كىرگەن. 500 كىشىلىك قوشۇننى باشلاپ رېيىن دەرياسىغىچە بولغان زېمىنلارنى ئىگىلەپ، بارغانلا يېرىدە تالان - تاراج قىلىپ قاتتىق ۋەيران قىلىش سىياسىتىنى يۈرگۈزۈپ، چىرىكلىشىپ زاۋاللىققا يۈزلەنگەن رىم ئىمپېرىيىسىگە قاقشاققۇچ زەربە بەرگەن. شۇڭا، ئۇنى كېيىنكىلەر «تەڭرىنىڭ قامچىسى»، «تەڭرىنىڭ جازاسى» ۋە «تەڭرىنىڭ ئاپىتى» دەپ ئاتاشقان. 451 - يىلى رېيىن دەرياسىدىن ئۆتۈپ شالون (فرانسىيىنىڭ شەرقىي شىمالى) دا غەربىي رىم قوشۇنلىرىنىڭ ئەمىر لەشكىرى ئائېتىد - جۇس بىلەن غەربىي گوتلارنىڭ شاھى ئىئودورىي I نىڭ

① قۇستەنتىنىيە - بوسپور بوغۇزىغا جايلاشقان. مىلادىيىدىن ئىلگىرىكى 658 - يىلى قۇرۇلۇشقا باشلىغان بولۇپ، مىلادىيە 330 - يىلىغىچە ۋىزانتىيە دەپ ئاتالغان. رىم ئىمپېرىيىسى پارچىلانغاندا مىلادىيە 395 - يىلىدىن 1453 - يىلىغىچە شەرقىي رىم ئىمپېرىيىسىنىڭ پايتەختى قىلىنىپ، يېڭى رىم دەپ ئاتالغان. ئىمپېراتور كونستانتىن شەھەر ئىسمىنى كونستانتىنوپولغا ئۆزگەرتكەن. كونستانتىنوپولنى ئەرەب - پارسلار قۇستەنتىنىيە دەپ ئاتىغاچقا، ئۇيغۇرلارغىمۇ شۇنداق ئۆزلەشكەن. 1453 - يىلى ئوسمانلى ئىمپېرىيىسىنىڭ پايتەختى قىلىنغاندا، شەھەر ئىسمى ئىستانبۇلغا ئۆزگەرتىلگەن.

بىرلەشمە قوشۇنىغا يېڭىلىپ قالغان. كېيىن غەربىي رىم-
نىڭ پادىشاھى ۋالىنتيان III نىڭ دەۋرىدە ئالپىس تېغىدىن
ئۆتۈپ ئىتالىيىنىڭ شىمالىنى تارتىۋېلىپ، ئاكۇپلىيە
(ئادىرياتىك دېڭىزى) نى ئۈچ ئاي ئىگىلىۋالغان. رىۋايەت
قىلىنىشىچە، پاپالىئو I نىڭ ئىلتىجاسى بىلەن رىم شەھى-
رىنى تالان - تاراج قىلماسلىققا ماقۇل بولغان. توي كېچى-
سى (يەنە بىر رىۋايەتتە ھەربىي يۈرۈشتە) تۇيۇقسىز ئۆلۈپ
كەتكەن. تارىختا ئاتتىلا قۇرغان ياۋروپا ھون ئىمپېرىيى-
سىنىڭ ئەمەلىيەتتە زېمىن چېگرىسى بولمىغان ئىمپېرىيە
ئىكەنلىكىنى ھەممەيلەن ئېتىراپ قىلىدۇ. دېمەك، ئاتتىلا
باشچىلىقىدىكى ياۋروپا ھونلىرى ئاسىيادىن ياۋروپاغا ئاسى-
ياچە شەرق يايلاق مەدەنىيىتىنى ئېلىپ بېرىش بىلەن بىر-
گە، ئەسلىي ئۆرپ - ئادىتى ۋە تۇرمۇش ئۇسۇلىنى ئۆز-
گەرتىمىگەن.

ھونلارنىڭ قالدۇرۇپ كەتكەن ئىزلىرى ھەقىقەتەن ئاز
بولغاچقا، كىشىلەر ھونلار ھەققىدە ئىنچىكىلەپ تەتقىقات
ئېلىپ بارالمايۋاتىدۇ. بەختكە يارىشا خەنزۇچە مەنبەلەردە
ئاھاڭ تەرجىمىسى بىلەن خاتىرىلەنگەن بىرقانچە ھونچە سۆز
ۋە ۋېنگرىيىلىكلەرنىڭ ئانا تىلىدا ساقلانغان سۆزلەر ھون-
لارنىڭ تۈركىي تىللىق خەلق ئىكەنلىكىنى ئىسپاتلاپ بەر-
دى. گەرچە ھازىرغىچە «ھون يېزىقى» دېگەن ئېتنىك
يېزىق بايقالمىغان بولسىمۇ، ھونلارنىڭ مەيلى موڭغۇلىيە
يايلاقلىرىدا بولسۇن ياكى ياۋروپادا بولسۇن «دۆلەت خېتى»
يازغاندا يېزىق ئىشلەتكەنلىكى ئېنىق. شۇڭا، ھونلارنى
ياۋروپاغا مەدەنىيەت ئېلىپ كىرگەن قەدىمكى مەدەنىي تۈر-
كىي خەلق دېيىشكە ھەقلىقمىز.

ھونلارنىڭ، بولۇپمۇ ئاتىلانىڭ ياۋروپادا پەيدا قىلغان زىلزىلىسى ئاتىلا ھەققىدە نۇرغۇن رىۋايەتلەرنى ئايرىدە قىلغان. چىنلىقتىن چەتتىگەن بۇ توقۇلما پاراڭلار يىللار-نىڭ ئۆتۈشى بىلەن كىشىنى چۆچۈتكۈدەك دەرىجىگە بېرىپ يەتكەن. شۇنداقتىمۇ بۇ رىۋايەتلەر يەنىلا ئاتىلانى مەركەز قىلىپ مەۋجۇت بولۇپ كەلگەن.

بۇ كىتاب ھانسى كرىستىئان خۇف رېژىسسورلۇقىدا قەدىمكى مەدەنىيەت ئىزلىرى ھەققىدىكى ئىزدىنىشلەرنى ئارقا كۆرۈنۈش قىلىپ ئىشلەنگەن تارىخىي سىرلار توغرىدا-سىدىكى كۆپ قىسىملىق تېلېۋىزىيە فىلىمىگە چۈشەندۈرۈش قىلىپ يېزىلغان ئەسەر بولۇپ، ئاممىباب، تىلى راۋان، ئىلمىيلىكى كۈچلۈك، تارىخىي چىنلىق بويىچە ياۋروپالىقلارنىڭ ئېڭىدىكى رىۋايەتلەرگە ماسلاشتۇرۇپ، ئىلمىي چۈشەندۈرۈش ئېلىپ بېرىلغان. بولۇپمۇ ئەسەردە-كى سۈرەتلەر بىزگە تېخىمۇ كۆپ تارىخىي يەتكۈزۈپ بېرىدۇ. ياۋروپا ھونلىرى ھەققىدە ئۈنۈملۈك تارىخىي ساۋاتقا ئىگە بولۇشىمىزغا ياردەم بېرىپلا قالماي، يەنە قىممەتلىك تارىخىي پاكىتلار بىلەنمۇ تەمىن ئېتىدۇ.

ئاخىرىدا، تارىخ جەھەتتىكى سەۋىيەمنىڭ چەكلىكلىكى-كى ۋە تەرجىمەمنىڭ چولتلىقىنى ئېتىراپ قىلىمەن. شۇڭا، ئوقۇرمەنلەرنىڭ مەنپەئەتلىك كۆرسەتمىلىرىگە موھتاجمەن.

ئۆمەر جان نۇرى

2000- يىل 20 - ئىيۇل، خوتەن.

ياۋروپالىقلارنى سۈر-توقاي قىلىش

مىلادىيە 375 - يىلى پۈتكۈل ياۋروپا يەر تەۋرىگەندەك تىترەپ كەتتى. ئاسىيادىن يوپۇرۇلۇپ كەلگەن ياۋايى ئات-لىقلار ياۋروپانىڭ شەرقىي چېگرىسىنى بۆسۈپ تاشلىدى. ھونلارنىڭ كەڭ كۆلەمدە قىرغىنچىلىق قىلىپ، يېزا-كەنتلەرنى كۆيدۈرۈۋەتكەنلىكى ھەققىدىكى خەۋەرلەر ناھايىتى تېزلا تارقالدى. ھونلار تېخى يېتىپ كەلمەي تۇرۇپلا، پۈتكۈل رىم پاتىپاراقچىلىق ۋە ۋەھىمە ئىچىدە قالدى. «ھونلار كەپتۇ! قىيامەت بولغۇدەك!» «ئەجەبا، بۇ «ئىند-جىل» دا بېشارەت بېرىلگەن ئاخىر زاماننىڭ ئۆزىمىدۇ؟ ھونلار بېسىپ كېلىشتىن ئىلگىرى، رىم ئىمپېرىيىسىنىڭ شىمالىي چېگرىسى دائىم بەدەۋى قەبىلىلەرنىڭ تەھدىتىگە ئۇچراپ تۇرسىمۇ، ئەمما رىملىقلارنى ھەقىقىي باش ئەگدۈرگەنلەر يەنىلا ھونلار بولىدۇ. بۇلاڭ-تالاڭغا كۆنۈپ كەتكەن، ئاسىيادىن كەلگەن بۇ كۆچمەن چارۋىچى مىللەتنىڭ ھەرقانچە قىلىپمۇ رىمدەك كۈچلۈك ھەربىي ئەلگە زەربە بەرگۈدەك ئەمەلىي كۈچكە ئىگە بولالىشى، يەنە كېلىپ بىر مەزگىل شانۋسەلتەنەت سۈرگەن قەدىمىي ئىم-پېرىيىگە ئەجەللىك زەربە بېرەلىشى قانداقمۇ مۇمكىن بول-سۇن؟

ئەينى چاغدىكى رىم ئىمپېرىيىسى ئۆزگىرىش ياساۋات-

قان بولغاچقا، كونا ئىلاھنىڭ ئورۇن بوشىتىشى زۆرۈر بولۇپ قالغاچقا، پارسىلارنىڭ قۇياش ئىلاھىغا بولغان ئەسە-بىيلەرچە چوقۇنۇشى رىملىقلارنىڭ ئاساسلىق ئىلاھى بول-مىش پىرت بىلەن جەڭ ئىلاھى نارسقا نىسبەتەن ھۆرمەت-سىزلىك ئىدى. يەھۇدىي دىنى ئەقىدىسىدىن ئۆزگىرىپ كەلگەن يېڭى دىن — خرىستىئان دىنى كىچىك ئاسىيادىن غەربكە قاراپ تارقىلىپ، رىم ئىمپېرىيىسىدىكى ئەڭ مۇ-ھىم دىنلارنىڭ بىرسىگە ئايلاندى. كونا دىننىڭ چەتكە قېقىلىشى ئوقۇل ئېتىقادىنىڭلا ئۆزگىرىشى بولماستىن، ئې-تىقاد تالىشىش كۈرىشى ئەمەلىيەتتە رىمنىڭ سىياسىي ھو-قۇقىنى تالىشىش كۈرىشى ئىدى.

مىللەتلەرنىڭ بۈيۈك كۆچۈشى باشلىنىپ، غەربكە كۆچكەن قەبىلىلەر ياۋروپاغا قالايمىقانچىلىق ئېلىپ كەل-دى. ئوتتۇرا ياۋروپا ۋە شىمالىي ياۋروپادىكى بەزى مىللەت-لەرمۇ كۆچۈشكە باشلىدى. نەتىجىدە بۇلارنىڭ ھەممىسى كونا تەرتىپتىكى «رىمنىڭ تىنچلىقىنى بۇزۇۋەتتى».

1500 يىل ئىلگىرى ھونلار ياۋروپاغا يۈرۈش قىلغان-دىن باشلاپ ئۇلار ئاسىيادىن كەلگەن ۋەھىمە دەپ قارالدى. شۇ چاغدىن ئېتىبارەن مەدەنىيەتلىك غەرب دۇنياسىدىكىلەر ئۆزلىرىنى ساراسىمىگە سالغان شەرقلىق غەيرىي قوۋملار-دىن ھەزەر ئەيلەيدىغان بولۇپ قالدى.

ھونلارنىڭ ياۋروپاغا بېسىپ كىرىشى غەرب جەمئىيى-تىدىكى ئەڭ چوڭ سىرلارنىڭ بىرى. بۇ مىللەت نەدىن كەلگەن، نېمە سەۋەبتىن غەربكە قاراپ ئاتلانغان ھەمدە نەچچە مىڭ كىلومېتىر مۇساپىنى بېسىپ بۇ ئاتونۇش جايغا

كەلگەن؟ ئۇلارنىڭ غەلىبىسىنىڭ كەينىگە قانداق سىرلار
يوشۇرۇنغان؟ ھېلىقى رىۋايەت تۈسىنى ئالغان ھونلارنىڭ
داھىيسى ئاتىلا قانداق قىلىپ بىرنەچچە يىلدىلا ياۋروپادى-
كى ئىك قۇدرەتلىك ھۆكۈمران بولۇپ قالغان؟
ھونلار يەر شارىدىكى ئەڭ مەشھۇر مىللەتلەرنىڭ بى-
رى. ئۇلار ئەينى چاغدىكى دۇنيادىكى ئۈچ چوڭ ئىمپېرىيە
بولمىش جۇڭگو، پېرسىيە ۋە رىمغا تەھدىت سالغان بىر-
دىنبىر مىللەت. ئەمما، باشقا قەدىمكى مىللەتلەر بىلەن
سېلىشتۇرغاندا، ئۇلار قالدۇرۇپ كەتكەن ئىزلار ھەققىدە
تەن ئاز بولغاچقا، كىشىلەر ھونلارغا قارىتا چوڭقۇر تەنقىد-
قات ئېلىپ بارالمايۋاتىدۇ. مۇناسىۋەتلىك ئارخېئولوگىيە-
لىك بايقالمىلار بولسا ياۋروپا - ئاسىيا قىتئەلىرىدىكى
سانسىز ئەللەرگە چېچىلىپ كەتكەن. بۈگۈنكى كۈنلەردە
ئالىملار بۇ تارىخىي مىراسلارنى تەقلىد قىلىپ ياساشقا
ئۇرۇنۇۋاتىدۇ. يەنە كېلىپ ھونلار يېزىقى يوق مىللەت
بولغاچقا، بىز پەقەت مۇناسىۋەتسىز كىشىلەرنىڭ بايانلىرى
ئارقىلىقلا ئۇلارنى چۈشىنىشكە مەجبۇرمىز. بۇ مۇناسىۋەت-
سىز كىشىلەر بولسا ئۇلارنىڭ دۈشمەنلىرىدۇر. شۇنىڭ
ئۈچۈن، بۇ ھەقتىكى نۇرغۇن تەسۋىرىي بايانلارنىڭ تولىمۇ
بىر تەرەپلىمە بولىدىغانلىقى تۇرغان گەپ. بۇنداق خاتىرىدە
لەرنى يازغۇچىلارنىڭ ھەممىسى ھونلاردىن قورققانلىقى
ئۈچۈن، نۇرغۇن تەسۋىرلەرنى مۇبالىغەشتۈرۈۋەتكەن،
ئۇلارنى كىشىنى چۆچۈتكۈدەك كۆپتۈرۈپ تەسۋىرلىگەن.
ئۇنىڭدىن باشقا، ئۇلار ھونلارنىڭ ياۋروپانىڭ تارىخ سەھنىدە
سىگە چىقىشتىن بۇرۇنقى ئەھۋالى ھەققىدە ھېچنەمنى

تېلىغا ئالمىغان. زامانىمىز تارىخشۇناسلىرى ئامالسىزلىققا
 ئىن باشقا كۆچمەن چارۋىچى مىللەتلەرنىڭ ئەھۋالىدىن
 پايدىلىنىپ، يەنى بۈگۈنكى روسىيىنىڭ جەنۇبىدا ئولتۇراق-
 لاشقان سېكەنتلەر ئارقىلىق ھونلارنى چۈشىنىشكە مەجبۇر
 بولماقتا. «تارىخ پىرى» دەپ ئاتالغان ھىرودوت سېكەنتلەر
 توغرىسىدا تەپسىلىي تەسۋىرلەرنى بايان قىلغان.
 رىملىقلار بۇ مۇقىم تۇرالغۇسى، مەدەنىيىتى ۋە ئۆرپ-
 ئادىتى يوق دەپ قارالغان ھونلارغا قىلچە قىزىقمىغان.
 لېكىن، ھونلار زىۋال تېپىپ 1500 يىلدىن كېيىن، كى-
 شىلەرنىڭ ئۇلار ھەققىدىكى تەسىراتىنىڭ تولىمۇ ناتوغرا
 ئىكەنلىكى، دەرھال تۈزىتىۋېلىش كېرەكلىكىنى بايقىماق-
 تىمىز. ئۇلار كىشىلەرنىڭ ئادەتتىكى چۈشەنچىسىدىكىدەك
 ھۆكۈمەتسىز پىندائىيلار بولماستىن، ئەكسىچە، تەشكىل-
 چانلىقى ناھايىتى كۈچلۈك، يۈكسەك تەرەققىي قىلغان،
 مۇستەقىل مەدەنىيەتكە ئىگە مىللەتتۇر. نۇرغۇن كىچىك
 قەبىلىلەر ئىش تەقسىماتى ئوخشاش بولمىغان، چەك - چېگ-
 رىسى ئېنىق بولغان تەبىقە تۈزۈمىدىكى جەمئىيەتنى شە-
 كىللەندۈرگەن ھەم ھەربىر قەبىلىنىڭمۇ قاتتىق قائىدە -
 يوسۇنى بولۇپ، بەگلەر ھېچقانداق چەكلىمىسىز ھالدا ئۆز
 ئالدىغا ھۆكۈمرانلىق يۈرگۈزگەن.
 375 - يىلىدىن 469 - يىلىغىچە ھونلار ياۋروپاغا
 ھۆكۈمرانلىق قىلغان 100 يىلدەك جەرياندا، پۈتكۈل ھون-
 لار ھاكىمىيىتىنىڭ سىياسىتىنى بەلگىلەيدىغان ئەخلاقىي
 لار بىرلا جەمەتتىن كېلىپ چىققان. ھونلار چارۋىچى ۋە
 چەۋەندازلا بولۇپ قالماستىن، ئۇلارنىڭ قول سانائىتىمۇ

يۈكسەك تەرەققىي قىلغان. ئۇلاردا تېرە كىيىم - كېچەك تىككۈچى، زەرگەر، ياغاچچى، ياغاچ ئويمىچى، پىل چى- شىغا نەقىش چەككۈچى، كۆنچى، مىسكەر، كۇلالچى، ھارۋا ياسىغۇچى قاتارلىق ھۈنەرۋەنلەر بولغان. ھونلارنىڭ «سىرلىق قورالى» ئوقيانى ياساش ناھايىتى يۇقىرى ھۈنەر ۋە مۇناسىپ بىلىملەرنى تەلەپ قىلىدۇ. قەبرىلەردىن چىققان مەدەنىيەت يادىكارلىقلىرى ھونلارنىڭ ھەشەمەتلىك زىننەت جابدۇقلىرىغا تولمۇ ئەھمىيەت بېرىدىغانلىقىنى، بولۇپمۇ گۈللۈك بېزەكلەرنى ياخشى كۆرىدىغانلىقىنى كۆرسىتىپ بەردى. بۇلار يۈكسەك مەدەنىيەتكە ئىگە پېرسىيە ئىمپېرىيىسىدىكى شەرق تۈسىگە ئىگە سەنئەت بۇيۇملىرى بىلەن تامامەن ھۆسن تاللىشالايدۇ.

يۇنانلىق پىرسىكا ئۇس 449 - يىلى ۋىزانتىيە ئىمپېرىيىسىنىڭ ئەلچىلەر ئۆمىكىدىكى بىر ئەزا سۈپىتىدە ئاتتىلا. نىڭ ئوردىسىغا بارغان. ئۇ بىزگە قالدۇرغان كۆرگەن - ئاڭلىغانلىرىدا، ھونلار ناھايىتى مېھماندوست، دەپ تەسەۋۋىرلىگەن.

بىر رىملىق بۇ كۆچمەن چارۋىچى مىللەت ھەققىدە ناھايىتى مۇھىم بىر مەلۇمات بەرگەن. ئۇ بولسىمۇ، يۇنانلىقلار بىلەن قانداش تارىخشۇناس ئاميانوس تۇر. ئۇ شەرق تەن كەلگەن بۇ كۆچمەن چارۋىچى مىللەتنى مەدەنىيەتسىز چارۋىچىلار، ئىپتىدائىي، تاش قورال دەۋرىدە تۇرۇۋاتقان تەرتىپسىز ئالامەتلەر دەپ تەسۋىرلىگەن. ئاميانوس ئۇلارنىڭ قەيەردىن كەلگەنلىكىنى چۈشەندۈرمىگەن. ئۇ بايانلىرىدا ئاساسەن ئۆز تەجرىبىسىنى ئاساس قىلغان بولسىمۇ،

لېكىن ھونلار ئۇنىڭ يۇرتى ئەتىككىسىنى ۋەيران قىلىۋەتە-
كەچكە، ئۇنىڭ بايانىدىمۇ ھونلاردىن قورقۇش تۇيغۇسى
ساقلىغانلىقىنى چۈشىنىۋالغىلى بولىدۇ.

بىزدە ھازىر ھونلارغا دائىر بىر تەرەپلىمىلىكتىن
خالىي بايانلار بولمىغاننىڭ ئۈستىگە، ئۇلارنىڭ ئەينى زاماندىكى
ئەھۋالىغا مۇناسىۋەتلىك ھېچقانداق سۈرەتلىك خاتىرىمۇ يوق.
ئۇلارغا مۇناسىۋەتلىك بىرنەچچىلا سۈرەتنىڭ
بىرى ئىتالىيىنىڭ شىمالىدىكى ئاكۋىلپىيىدىكى بىر چېرى-
كاۋنىڭ تېمىغا سىزىلغان تام رەسىمدۇر. بۇ تام رەسىمىدىن
نىرىملىقلار بىلەن ھونلار جەڭ قىلىپ ئۇزاق ئۆتمەي بىر
ئۇستارەسىم سىزىپ چىققان. رەسىمدە نەيزە تۇتقان رەسىم-
لىق رېتسارنىڭ بىر ھوننى قوغلاۋاتقانلىقى، ھوننىڭ بولسا
ئات ئۈستىدە ئارقىسىغا بۇرۇلۇپ، قوغلاۋاتقان رېملىققا
ئوق ئېتىۋاتقانلىقى تەسۋىرلەنگەن.

كىشىلەر پەقەت ھونلار ئۆزىنىڭ ۋە باشقا مىللەتلەر-
نىڭ ئۆتمۈشىنى بىلەرمۇ؟ ئۇلار ئۆزلىرىنىڭ كېلىپ چىقىدى-
شى ھەققىدە زادى قانچىلىك بىرنەرسە بىلەر، دەپ قىياس
قىلىشىدۇ. بىزمۇ بۇ يېزىقى يوق مىللەتنىڭ ئېغىزدا بايان
قىلىش ئۇسۇلى بىلەن ئۆز تارىخىنى ئەۋلادتىن - ئەۋلادقا
قالدۇرغان. قالدۇرمىغانلىقىنى بىلمەيمىز. چۈنكى، قوغلا-
شاقچىلارنىڭ يەزىمىلەردە چۆچەك - رىۋايەتلەرنى ئېيتىشىد-
ىشى ئومۇمىي ئەھۋال. ئەمەلىيەتتە، قانداشلىق جەھەتتىن
موڭغۇللار بىلەن ئەمەس، بەلكى تۈركلەر بىلەن تېخىمۇ
يېقىن بۇ مىللەتنىڭ زادى قانداق تىلدا سۆزلەشكەنلىكى
ئالىملار ئۈچۈن بۈگۈنگىچە بىر سىر بولۇپ تۇرماقتا.

كىشىلەرگە تونۇشلۇق بولغان نۇرغۇن ئىسىملار دائىم رىم، گوت ۋە يۇنان رىۋايەتلىرىدە ئۇچرايدۇ. شۇڭا، «ئاتىلا» دېگەن بۇ ئىسىمنى كېيىنكى كىشىلەر بۇ ھون ئاتامانىغا قويۇپ قويغان بولۇشى، «ئاتىلا» ئۆزى بۇ ئىسىمنى ئاڭلاپ باقمىغان بولۇشى مۇمكىن. «ئاتىلا» دېگەن بۇ ئىسىم گوتلارنىڭ رىۋايىتىدىن كەلگەن بولۇپ، «ئاتا» دېگەن مەنىنى بىلدۈرىدۇ. بۇ ھون ئاتامانىنىڭ ئىسمىنىڭ زادى نېمىلىكىنى بىزمۇ بىلەلمىدۇق.

ھونلار ئۆي سالىمىغان، شەھەرمۇ قۇرمىغان، ئۆلگەندىن كېيىن تاش لەھەتكە سېلىپ دەپنە قىلىش ئادىتىمۇ بولمىغاچقا، ئۇلاردىن قالغان ئىزلار ئاساسەن يوق دېيەرلىك. شۇڭا، بىز ئۇزاق زامانلاردىن قالغان قىل سىغماس ئىسپاتلارغىلا تايىنىشقا مەجبۇرمىز. شۇ سەۋەبتىن، بىز بىر قېتىملىق ئارخېئولوگىيىلىك سەپەرگە ئاتلاندۇق.

ئەڭ بىمەنە ئەپسانە

گوتلاردا بىر ئايال داخاننىڭ سازلىققا قوغلىۋېتىلگەنلىكى ھېكايە قىلىنغان بىر ئەپسانە بار. رىۋايەت قىلىندى. شىچە، ئايال داخان ئۇ يەردە ئالۋاستى بىلەن جۈپلىشىپ، بەتبەشىرە ھونلارنى تۇغقانمىش. ئۇلارنىڭ تىلى بولمىغاچقا، ھايۋاندىك چىرىقارمىش. بۇ ئەپسانە تەخمىنەن سابىق سوۋېت ئىتتىپاقىنىڭ ئازۇۋ دېڭىزى رايونىدا تارقالغان بولۇپ، بۇ سازلىق جاي دەل ياۋروپا - ئاسىيا چوڭ قۇرۇقلىقىنىڭ جۇغراپىيىلىك چېگرىسىدۇر.

ئاسىيانىڭ قەدىمكى زامان تارىخىدا ھونلارنىڭ ھەقدى-
قىي كېلىپ چىقىش مەنبەسى تىلغا ئېلىنمىغان. ھالبۇ-
كى، قاتتىق زىلزىلە پەيدا قىلغان بىر ئارخېئولوگىيىلىك
بايقالما كىشىلەرنى ھونلارنىڭ ئانا يۇرتى ئاسىيانىڭ ئەڭ
شەرقىدە، بۈگۈنكى جۇڭگو بىلەن چاۋشيەن تۇتاشقان جايدا
بولسا كېرەك دېگەن خۇلاسىگە كەلتۈرمەكتە. چاۋشيەننىڭ
شىمالىدا چۇڭجۇ دېگەن بىر شەھەرچە بولۇپ، كىشىلەر ئۇ
يەردىكى بىر قەدىمىي قەبرىدىن ساپالدىن ياسالغان بىر
ئاتلىق چەۋەندازنىڭ ھەيكىلىنى تاپقان. چەۋەندازنىڭ كەي-
نىدە بىر كوزا مەھكەم قىلىپ ئاتقا باغلانغان بولۇپ، بۇ
خىل ئۆزگىچە شەكىلدىكى كوزا تا ھازىرغىچە پەقەتلا بۇ
يەردىن ھەم ھونلارنىڭ غەربكە كۆچكەن يوللىرىدىنلا بايقال-
غان.

بۇ رىۋايەت پەيدا بولغاندىن كېيىن، كىشىلەر بۈگۈن-
كى موڭغۇلىيە ۋە ئۇنىڭ ئەتراپىدىكى رايونلارنى ئۇرۇشقا
كۆچمەن چارۋىچى قەبىلىلەرنىڭ ماكانى دەپ قارايدىغان
بولغان. لېكىن، موڭغۇللار Ⅶ ئەسىردە ياكى ئۇنىڭدىنمۇ
كېيىنرەك بۇ ماكاندا ئولتۇراقلاشقان بولۇشى مۇمكىن. بۇ
قەبىلىلەر بۇلاڭ - تالاڭغا كۆنۈپ كەتكەن ھەم باشقا قەبىلىلە-
لەرنى ئەزگەن بولغاچقا، ئاسىيا تارىخىدا ئۇلار ياخشى نام
قازىنالمىغان. مىلادىيىدىن ئىلگىرىكى Ⅲ ئەسىردە جۇڭگو-
نىڭ تارىخلىرىدا، ئوتتۇرا تۈزلەڭلىكنىڭ شىمالىدا ياۋايى
قەبىلىلەرنىڭ پەيدا بولۇپ قالغانلىقى، ئۇلارنىڭ دائىم
جۇاڭخې دەرياسىنىڭ مۇنبەت ۋادىلىرىغا ھۇجۇم قىلىپ
تۇرىدىغانلىقى تىلغا ئېلىنغان. جۇڭگولۇقلار بۇ تاجاۋۇز-

چىلارنى «شىوڭنۇ» (ھون قۇل) دەپ ئاتىغان. ياۋروپالىقلار ئىشلەتكەن «ھون» دېگەن سۆزنىڭ جۇڭگولۇقلارنىڭ ئۇلارنى ئاتىشىدىن كەلگەنلىكى ئېھتىمال. غا ناھايىتى يېقىن. بىراق، ھازىر نۇرغۇن تارىخشۇناسلار ياۋروپالىقلار تىلغا ئالغان ھونلار بىلەن جۇڭگولۇقلار ئېيتقان ھونلارنىڭ بىر مىللەت ياكى ئەمەسلىكىدىن گۇمانلانماقتا. ياۋروپالىقلار ئېيتقان ھونلار ئەمەلىيەتتە نۇرغۇن ئوخشاش بولمىغان كۆچمەن چارۋىچى مىللەتلەردىن تەركىب تاپقان بىرلەشمە گەۋدە بولۇپ، ئۇلارنىڭ ئىرق تەۋەلىكى ھازىرغىچە ئېنىقلىنىپ چىققىنى يوق.

بىراق، كىشىلەرنىڭ مۇئەييەنلەشتۈرىدىغىنى شۇكى، بۇ كۆچمەن چارۋىچى مىللەت موڭغۇلىيە ئېگىزلىكىدىن يولغا چىقىپ جەنۇب ۋە غەرب تەرەپلەرگە قاراپ ئىلگىرىلەپ، ئاسىيانىڭ كۆپ قىسمى زېمىنىنى ئىگىلىگەن. ھەتتا قۇدرەتلىك جۇڭگومۇملىۇم تەدبىر قوللىنىش ئارقىلىق ئۇلاردىن مۇداپىئەلىنىش كېرەكلىكىنى مۇۋاپىق كۆرگەن. شۇنىڭ بىلەن مىلادىيىدىن بۇرۇنقى 214 - يىلى ئىنسانىيەت تارىخىدا ھازىرغىچە كەم ئۇچرايدىغان ئەڭ كاتتا قۇرۇلۇش — سەددىچىن ۋۇجۇدقا كەلگەن. ئەينى چاغدىكى جۇڭگولۇق بىر ئەمەلدار ھونلارنى مۇنداق تەسۋىرلىگەن: «ئۇلارنىڭ كۆكرىكىدە سوقۇۋاتقىنى ياۋايى ھايۋانلارنىڭ يۈرىكى. ئەلىمىساقىتىن ئۇلار ئىنسانىيەتنىڭ بىر ئەزاسى دەپ قارالغان ئەمەس».

گەرچە سەددىچىن توسۇپ تۇرسىمۇ (سەددىچىن نۇرغۇن ئەسىرلەردىن كېيىن تەدرىجىي مۇكەممەللەشكەن)،

ئۇ كۆچمەن چارۋىچى مىللەتلەر يەنىلا جۇڭگونىڭ شىمالىنى ئىگىلىۋالغان. مىلادىيىدىن ئىلگىرىكى 176 - يىلى ھوندلارنىڭ تەڭرىقۇتى مۇتۇن جۇڭگو پادىشاھىغا ئىككى تەرەپ - نىڭ ئۇرۇش توختىتىشىنى ئۈمىد قىلىپ بىر پارچە خەت يېزىپ: «ھازىر شىمالدىكى ئەللەر مېنىڭ ئىلكىمدە، مەن ئەھلى ئالەمنىڭ قورال - ياراغلارنى يىغىشتۇرۇپ، ئۆزئارا نىزالىشىشنى توختىتىشنى ئىلتىماس قىلىمەن. مېنىڭ سەركەردە - سەرۋازلىرىم ۋە ئاتلىرىم ئارام ئالسۇن. چېگرىدىكى پۇقرالار ئەمەن تاپسۇن. بالىلارنى زاكىسىدىلانا بۇت قىلماي، چوڭىيىش پۇرسىتى بېرىلى. چوڭلار ۋە مويسىپىتلارنى سەرسان - سەرگەردان قىلىۋەتمەيلى، كىشىلەر ئەۋلادمۇئەۋلاد ئىنچ ۋە ئاسايىشلىق تۇرمۇش كەچۈرسۇن. ئۆزلىرىگە بىر تۈگە، ئىككى ئات ۋە تۆت ئات قوشىدىغان ئىككى ھارۋا ھەدىيە قىلىشىمغا ئىجازەت بەرگىيالا» دېگەن.

مۇتۇننىڭ ئىلتىماسىنىڭ بەزىلىرى ئەمەلگە ئاشقان. ھونلار ئىگىلىۋالغان جۇڭگو زېمىنىدا ئۆز ئۆيىدە كىلىپلا شاپ، ئۆزلىرىنىڭ تۇنجى دۆلىتىنى قۇرغان. ئۇلار شەھەرلەرگە ھۆكۈمران بولۇپ، خەنزۇلار بىلەن قۇدىلىشىش ئارقىلىق جۇڭگو جەمئىيىتىگە سىڭىپ كىرگەن. شۇنىڭدىن كېيىنكى ئەنسىز بىر قانچە ئەسىردە ئىككى تەرەپ ئوتتۇرىسىدىكى ئۇرۇش توختىمىغانلىقتىن، ھونلارنىڭ جۇڭگودىكى تەسىرىمۇ كىچىكلەپ كەتكەن. 350 - يىلىغا كەلگەندە، بىر مەيدان ۋەھشىيلەرچە ئېلىپ بېرىلغان ئىرقىي زىيانكەشلىك نەچچە ئەۋلادتىن بېرى جۇڭگودا ئولتۇر-

راقلىشىپ كەلگەن ھونلارنىڭ ئۇرۇقىنى قۇرۇتۇۋەتكەن. ماتېرىياللاردا خاتىرىلىنىشچە، ھونلاردىن قېرى-ياش، ئەر - ئايال، پۇقرا ۋە ئاقسۆڭەكلەر بولۇپ جەمئىي 200 مىڭ كىشى ئۆلتۈرۈلگەن. بۇ بىر يۈگەنسز ھەم ھۆكۈمران بولغان مىللەت ئۈچۈن ئېيتقاندا، شۈبھىسىزكى، كىشىنى قاتتىق چۆچۈتىدىغان ۋەقە.

ھايات قالغان ھونلار ئاۋۋال شىمالغا قاراپ قاچقان. ئۇلارنىڭ كۆچۈشى نەتىجىسىدە، ئەسلىدە شىمالدا تۇرۇۋاتقان ھون قەبىلىلىرى غەربكە كۆچۈشكە باشلىغان بولۇشى مۇمكىن. ئەگەر ئۇلار ياۋروپالىقلار ئېيتقان ھونلار بىلەن بىر خەلق بولىدىغان بولسا، ئۇنداقتا ئۇلار ئۇزۇن مۇساپىدەلىق كۆچۈشلەرنى بېشىدىن كەچۈرۈپ، ياۋروپانىڭ ئوتتۇرا قىسمىغا بېرىپ ئاندىن توختىغان بولۇشى ئېھتىمالغا ئاھا. يېنى يېقىن.

ئۇلارنىڭ كۆچۈپ كېتىشىنىڭ يەنە بىر سەۋەبى، بەلكىم ھەممىدىن مۇھىم سەۋەبى، ھاۋا كىلىماتىنىڭ ئۆزگىرىشى بولسا كېرەك. بۈگۈنكى كۈندىمۇ موڭغۇلىيە ئېگىزلىكىدە چارۋا مال باقماق ناھايىتى مۇشكۈل ئىش بولۇپ، قارا قىش دائىم ئاپەت خاراكتېرلىك ئاقىۋەتلەرنى كەلتۈرۈپ تۇرىدۇ. 1992 - يىلىدىكى زىمىستان قىش سوغۇق ئىدى، مۇشۇنداق قاپاھەتلىك ھاۋا كىلىماتىغا ئالاھىدە ماسلىشىشالايدىغان قوتازلارمۇ توڭلاپ ئۆلگەن. چارۋىچىلار ئىنتايىن قورقۇنچلۇق قىيىنچىلىقلارغا دۇچ كەلگەن. بىز سۈرەتكە ئالغان بۇ رايونلارغا مۇناسىۋەتلىك ھۆججەتلىك فىلىم ھەقىقەتەن كىشىنىڭ قەلبىنى لەرزىگە سالىدۇ.

373 - يىلىدىكى پەۋقۇلئادە قاتتىق سوغۇق قىش ھونلارغا ئېغىر بالايىناپەت ئېلىپ كەلگەن. يەنە كېلىپ جۇڭگونىڭ شىمالىدىن قېچىپ كەلگەن مۇساپىرلار نوپۇس سانىنى ناھايىتى تېزلا كۆپەيتىۋەتكەچكە، ئوزۇق - تۈلۈك قىلىشىپ كەتكەن. ئۇلىشىپلا كەلگەن ياز پەسلى ناھايىتى قىسقا بولغاچقا، يايلاقتىكى مۇزلار ئېرىپ بولالمىغان. ئىككىنچى يىلىدىكى باھارمۇ كۆڭۈلدىكىدەك بولماي، يېڭى تۇغۇلغان چارۋىلارنىڭ كۆپ قىسمى سوغۇقتا توڭلاپ ئۆلگەن. ئاچارچىلىق ۋە ئارتۇقچە نوپۇس ھونلارنى كۆچۈشكە مەجبۇرلىغان. جۇڭگولۇقلار ئوتتۇرا تۈزلەڭلىكنى ئىگىلەپ تۇرغان ھەم ئەينى چاغدىكى سەددىچىن ئۈنۈملۈك توسالغۇ بولۇپ بەرگەن بولغاچقا، ھونلار تۇپرىقى مۇنبەت جەنۇب تەرەپكە ئۆتۈشكە ئامالسىز قېلىپ، باشقا بىر يولنى - غەربكە قاراپ كۆچۈش يولىنى تاللىغان.

ھونلار بىپايان موڭغۇلىيە ئېگىزلىكىدىن يولغا چىقىپ، ئوتتۇرا ئاسىيا، ئالتاي تاغ تىزمىسى، ئارال دېڭىزى، ھەزەر كۆلى (كاسپى دېڭىزى)، قارا دېڭىزنى بويلاپ مېڭىپ ياۋروپادىكى كارپات تاغ تىزمىلىرىغا قاراپ ئىلگىرىدەلىگەن. بۈگۈنكى كۈندە تارىخشۇناسلار ھونلار بۇ يوللاردا قالدۇرۇپ كەتكەن ئىزلارنى داۋاملىق ئىزدەپ، ھونلار ئىشلەتكەن مەشھۇر مىس قازاننى تاپتى.

تۇنجى مىس قازان ئالدىنقى ئەسىردە سىتسىلىيىدىكى بىر قۇم بارخانى يېنىدىن قەزىۋېلىنغان. شۇنىڭدىن كېيىن موڭغۇلىيىدىن غەربىي ياۋروپاغىچە بولغان ئارىلىقتىن كەشلىرى يەنە ساقلىنىش دەرىجىسى ئوخشاش بولمىغان 30

دەك مىس قازاننى تاپتى. بۇ قازانلارنىڭ ئېگىزلىكى 50 — 60 سانتىمېتىر ئەتراپىدا بولۇپ، قازان چۆرىسىگە نەپىس گۈللەر نەقىشلەنگەن. بەزى قازانلارنىڭ گىرۋىكىگە قات - قات چىقىدىغان ئاددىي سىزىق ئۇسلۇبىدىكى ياپراق ياكى موگۇسىمان گۈللەر ئويۇلغان. ئوخشاش تۈردىكى زىننەت بۇيۇملىرى يەنە ھون ئاقسۆڭەكلىرىنىڭ ئايالىرىدە. نىڭ باش زىننەت بۇيۇملىرىدىمۇ ئۇچرايدۇ. چاۋشيەندىنمۇ كىشىلەر يەنە ئوخشاش باش زىننەت بۇيۇمىنى تېپىشتى. بۇ، ھونلارنىڭ مۇشۇ رايوندىن كېلىپ چىققانلىقىنى چۈ - شەندۈرىدىغان يەنە بىر ئىسپات بولۇپ قالدى.

بۇ مىس قازانلارنىڭ ئەڭ ئېغىرى 50 نەچچە كىلوگرام كېلىدۇ. ھونلار ئۇزاققا سوزۇلغان مۇشەققەتلىك سەپىرىدە بارلىق ئارتۇقچە مەنقۇلاتلارنى تاشلىۋېتىپ، مۇشۇ ئېغىر مىس قازانلارنىلا ئاسىيادىن ياۋروپاغا ئېلىپ كەلگەنلىكىدىن، بۇ قازانلارنىڭ نەقەدەر مۇھىملىقىنى بىر قاراپلا بىلىۋالغىلى بولىدۇ. ھونلارنىڭ جاپا - مۇشەققەتلەردىن قورقماي مۇشۇنداق ئېغىر مىس قازانلارنى يېنىدا ئېلىپ يۈرۈشىنى تاماق ئېتىپ يېيىش ئۈچۈنلا دېگەن قاراش پۇت تىرەپ تۇرالمايدۇ.

بۇلارنىڭ ئىچىدە ئەڭ نەپىس ئىشلەنگەن مىس قازان موڭغولىيىنىڭ نوپائورۇ تېغىدىن بايقالغان. ئۇنىڭدا ئىپادىلەنگەن قۇيمىچىلىق تېخنىكىسى (ئاۋۋال سېغىزدا قىلد-
پىنى ياساپ قۇيۇۋالغاندىن كېيىن، ئاندىن بىر - بىرىگە يېپىشتۇرۇلغان) بىلەن سىرتقى يۈزى ۋە گىرۋىكىدىكى
بېزەكلەردە جۇڭگو سەنئىتىنىڭ تەسىرى ئىپادىلىنىپلا قال-

ماستىن، يەنە ھونلارنىڭ ئۆزگىچە ئۆسلۈبىمۇ گەۋدىلەندۈرۈلگەن. مىس قازاننىڭ ياسىلىش سەنئىتى بىلەن گۈزەل زىننەتلىرى بۇ مىس قازانلارنىڭ ئالاھىدە ئەھمىيەتكە ئىگە ئىكەنلىكىنى چۈشەندۈرۈپ بېرىدۇ، مىس قازانلار بەلكىم دىن بىلەن مۇناسىۋەتلىك بولسا كېرەك. ئۇنىڭدىن باشقا، يەنە بىر خىل ئەھۋالمۇ بۇ نۇقتىنى دەلىللەيدۇ: بارلىق مىس قازانلار قەستەن ئۇرۇپ سۈندۈرۈلغان ياكى بۇزۇۋېتىلگەن ھەمدە باشقا ھەمدەپنە بۇيۇملىرى بىلەن بىرگە قويۇلغان. كىشىلەرنىڭ قىياس قىلىشىچە، ھونلار دەپنە مۇراسىمىدىن كېيىن، بىر قېتىم مەرىكە ئۆتكۈزۈپ، بۇ مىس قازانلاردا تائام تەييارلىغان بولۇشى مۇمكىن. سۇنۇق پارچىلىرى مەرىكە ئاياغلاشقاندىن كېيىن قازانلارنىڭ قەستەن تەن چىقىۋېتىلگەنلىكىنى بىلدۈرىدۇ. ئەمما، ئارخېئولوگلار ئۈچۈن ئېيتقاندا، بۇ مەدەنىيەت يادىكارلىقلىرى ئالاھىدە قىممەتكە ئىگە.

سىرلىق قوراللار

ياۋروپالىقلار تۇنجى قېتىم ھون چەۋەندازلىرىنى كۆرگەندە، ئۇلارنىڭ ئات بىلەن بولغان شۇ قەدەر ئىجىللىقىدىن قاتتىق ھەيران قالغان. ئۇنىڭدىن ئىلگىرى ئۇلار ئادەم بىلەن ئاتنىڭ ئۈنچىلىك ماسلىشالايدىغانلىقىنى بىلمەيدىكەن. رىملىق بىر تارىخشۇناس: «ھەتتا يۇنان ئەپسانىلىرىدىكى ئادەم تەنلىك ئاتمۇ ئۇلار (ھونلار) دەك ئات بىلەن مەھكەم باغلانغان ئەمەس» دەپ يازغان. ھونلار كى-

چىكىدىن باشلاپ ئات مىنىپ، ئۆمرىنىڭ تولىسىنى ئات ئۈستىدە ئۆتكۈزگەن. ھازىر، ئوتتۇرا ئاسىيا ۋە شەرقىي ئاسىياغا بارغان كىشىلەر ئاتنىڭ ھونلار دەۋرىدىكىدەك كۆچمەن چارۋىچى مىللەتلەر تۇرمۇشىدا مۇھىم رول ئوينا- ۋاتقانلىقىنى بايقايدۇ. ھەتتا تۆت - بەش ياشلىق بالىلارمۇ چوغلارنىڭ ياردىمىسىز ئاتقا مىنىپ - چۈشەلەيدۇ. ئۇلار ئاتتا چىڭ ئولتۇرۇپ ئۇزۇن يوللارنىمۇ باسالايدۇ.

ھونلار بىلەن زامانداش كىشىلەر ئۇلارنىڭ ئاتلىرىنى ۋىجىك، كۆرۈمىسىز، تۈكلىرى پاخپايغان ھالەتتە تەسۋىر- لىگەن. بۇ ئاتلار ئەسلىدە ئىپتىدائىي ياۋا ئاتلاردىن كۆندۈ- رۈۋېلىنغانلىرى بولۇپ، ئەڭ ئاخىرقى بىر تۈركۈم ياۋا ئاتنىڭ ئىككىنچى دۇنيا ئۇرۇشى مەزگىلىدە نەسلى قۇرۇ- غان. ھازىر ياۋروپادىكى بەزى ھايۋاناتلار باغچىسىدا بۇنداق ئاتلاردىن بىرقانچىسى بېقىلىۋاتىدۇ. نۆۋەتتە گېرمانىيە- نىڭ ئەمىسەران رايونىنىڭ دىلمە دېگەن جايىدىكى بىر دۆ- لەت ئىگىلىكىدىكى دېھقانچىلىق مەيدانىدا بۇنداق كىچىك ياۋا ئاتلار بېقىلىماقتا. ئۇلار كېيىنچە موڭغۇلىيە يايلاقلى- رىغا ئاپىرىپ قويۇپ بېرىلمەكچى.

ئىگەر بولسا ئادەم بىلەن ئاتنى تامامەن بىرلەشتۈرىدۇ- غان ھالقا. ھونلارنىڭ ئۆزگىچە ئات ئىگىرى رىملىقلارنى ھەيرەتتە قالدۇرغان. ئۇلارنىڭ ئىگىرى رىملىقلارنىڭكىدەك ئاتنىڭ تۆشىگە تارتىلىدىغان كۆندىن ياسالغان بولماس- تىن، ئىككى بېشى ئېگىز ياغاچ كۆتۈرگۈچلۈك بولۇشى بىلەن باشقا ئىگەرلەردىن پەرقلەنىدۇ. بۇنداق ئىگەردە ئول- تۇرغان چەۋەنداز ئات ھەرقانچە چاپسىمۇ، مەھكەم ئولتۇرا-

لايدۇ. بۈگۈنكى كۈندىمۇ ئاسىيا يايلاقلىرىدىكى چارۋىچىلار يەنىلا مۇشۇ پرىنسىپ بويىچە ئىگەر ياسايدۇ. ئەكسىچە، رىملىقلارنىڭ ئاتقا مىنىش جەھەتتىكى قوپاللىقى تۈپەيلىدىن نۇرغۇن چەۋەندازلار دائىم جەڭدە تەڭپۇڭلۇقىنى يوقىتىپ، ئاتىنى چۈشۈپ كېتىدىكەن. بۇ ئادەتتە ناھايىتى خەتەرلىك بولۇپ، بەزىدە ھەتتا جېنىدىن ئايرىلىدىكەن. ئامىيانوس مۇنداق يازىدۇ: «ھونلار... تاغدىن قۇيۇن كەلگەندەك شۇنداق تېزلىك بىلەن باستۇرۇپ كېلىپ، بىرەر-سى بايقاپ بولغۇچە قارارگاھلارنى ئىگىلىۋالىدۇ».

ھونلارنىڭ ئاتلىرى قاۋۇل ھەم چىداملىق، بوغۇزلۇق كېلىدۇ. قىش كۈنلىرى قار ئاستىدىن ئوزۇق تېپىپ يېيەلەيدۇ. بۇمۇ ھون ئاتلىرىنىڭ بىر ئارتۇقچىلىقى. رىملىقلارنىڭ ئېتىنىڭ ئەكسىچە، ئۇلارغا باشقىچە چىقىمىمۇ كەتمەيدۇ. يىل بويى ئىشلىتىلىشكە تەييار تۇرىدۇ. ھونلاردا نۇرغۇن زاپاس ئات بولىدۇ. مۆلچەرلىنىشىچە، ھەر بىر ھون ئەسكىرىدە يەتتىدىن زاپاس ئات بولىدىكەن. ۋېنگ-رىيىدە بىز بىر چەۋەندازغا بىرلا ۋاقىتتا ئالتە ئاتنى ھەيدەتەتتى بىراقان. ئات مىنىشكە ئۈستى ئادەم ئۈچۈن ئېيتقاندا، بىرلا ۋاقىتتا شۇنچە كۆپ ئاتنى ھەيدەشتە چەۋەندازغا قانچىلىك يۇقىرى تەلەپ قويۇلىدىغانلىقىنى بىلمەي قالمايدۇ.

ئىگەردىن باشقا، ھونلار يەنە ئاسىيادىن ئەينى چاغدا ئىنقىلاب خاراكتېرلىك بىر خىل يېڭىلىق ئېلىپ كەلگەن، ئۇ بولسىمۇ ياۋروپالىقلار كۆرۈپمۇ باقمىغان ئۈزەڭگىدۇر. ئاتلىق ئۇزۇن يول يۈرگەندە پۇت تېلىپ كېتىشنىڭ ئالدىنى ئېلىش ئۈچۈن، كىشىلەر ئىگەرگە بوغۇچ، تاسما ياكى

چىگىدىن ئېشىلگەن پۇتلۇق چىگىپ قويغان. بۇنىڭ بىلەن ئات ئۈستىدە دەسسەپ ئولتۇرۇشقا يەر ھازىرلانغان. ئاممە-يانوس «ئۇلارنىڭ ئۆچكە تېرىسى بىلەن تۈكلۈك پۇتىنى يۆگىۋالغان» لىقىنى سۆزلەيدۇ.

ياغاچ ياكى تۆمۈردىن ياسالغان ئۈزەڭگە V ئەسىرنىڭ ئوتتۇرىلىرىدا ھونلار دەۋرى ئاخىرلىشاي دېگەندە ئاندىن مەيدانغا كەلگەن. گەرچە ئەينى چاغدا بۇ خىل ئۈزەڭگە ئانچە مۇكەممەل بولمىسىمۇ، لېكىن چەۋەندازلارغا بىخەتەرلىك تۇيغۇسى بېرىش بىلەن بىرگە، ئۇلارنىڭ ئات ئۈستىدە ئۆرە تۇرۇپ ھەر تەرەپكە بۇرۇلالىشىغا ئىمكانىيەت يارىتىپ بەرگەن. ياغاچ ئىگەر ۋە ئۈزەڭگە بولغاچقا، ھون چەۋەندازلار ئانقا مىنىپ تۇرۇپ ھەر تەرەپكە ئوق ئاتالىغان.

مىلادىيىدىن ئىلگىرىكى II ئەسىردە، تەڭرىقۇت مو-تۇن «ھون» قەبىلىلىرىنىڭ بىرلەشمە گەۋدىسىنى «ئوقيا-چى مىللەت» دەپ ئاتىغان. ئۇلارنىڭ ئاجايىپ قورالى ئۆزگىچە لايىھىلەنگەن يا بىلەن يېڭىچە ئوق بولۇپ، يا ئېلاستىكىلىقى بار ياغاچتىن ياسىلىپ، ئوتتۇرىسىدىن ئىككى بېشىغا قاراپ ياي شەكلىدە ئېگىلگەن.

يانىڭ ئىككى بېشى ۋە ئوتتۇرىسى تۈز سۆڭەك بىلەن مۇستەھكەملەنگەن. يانىڭ ئىككى بېشىدىكى تىرىگۈچ كىرىچنى چىڭىتىپ، ياغاچتىكى كېرىلىش كۈچىنى C شەكىللىك ئىككى يايغا يۆنەلدۈرگەن. «يۇمىلاق» يانىڭ كېرىلىش كۈچى چەكتىن ئېشىپ كەتكەندە ئېگىلىپ كېتىپ ئېلاستىكىلىقىنى يوقىتىدۇ. ھونلارنىڭ ياسىنىڭ كېرىلىش كۈچى ئىككى قىسقا ھەم ئېلاستىكىلىقى ئۇزۇن

تەسىر كۆرسىتىدىغان رادىئانىدىن بارلىققا كەلگەن. قولدا تۇتىدىغان يەردىن كىرىپتىكى ئوقنى قويىدىغان يەرگىچە بولغان ئارىلىق بەك قىسقا بولغاچقا، ياننىڭ يۇقىرى قىسمىدىكى رادىئان تۆۋەن قىسمىدىكىدىن چوڭراق بولىدۇ. بۇنداق بولغاندا، ئوقياچىلار تېخىمۇ ئىككىنچى ھەرىكەتلىنىش ئىمكانىيىتىگە ئىگە بولالايدۇ. بۇنداق يا شەكىلگە قاراپ «بىسىمېترىك يا» دەپمۇ ئاتىلىدۇ.

ئارخېئولوگلار بىر قىسىم ھەمدەپنە بۇيۇملىرى ئارىسىدىن ئۇزۇنلۇقى بىر مېتىر كەلگۈدەك بىرقانچە ياننى تاپقان، بەزىلىرىنىڭ سۈپىتى ناچار بۇيۇملار بولسىمۇ، ئەسلىدىكى قىممىتى بار بۇيۇملار بولمىغاچقا، ئۇلارنى ۋا. كالىتەن ھەمدەپنە قىلغان ئىكەن. ۋاقىتنىڭ ئۆتۈشى بىلەن ھونلار ئانا يۇرتىدىن بارغانسېرى يىراقلاپ كەتكەن. ئاسىيادىن كېلىدىغان تەمىنات كېلىپ بولالمىغانلىقتىن، قوشۇننىڭ جەڭگىۋارلىقى تەسىرگە ئۇچراپلا قالماي، بۇنداق ياننى ياساشقا كېرەكلىك ماتېرىياللارنى تېپىش مۇشۇ تەسكە توختىغان. ئۇنىڭ ئۈستىگە بۇنى ئىنتايىن ئاز ساندىكى ئۇسۇلدىنلا ياسىيالايدىغان بولغاچقا، بۇنداق يا ئازلاپ كەتكەن. سېرى، ئۇنىڭ قىممىتىمۇ ئاشقان.

ھونلار ئوقنىمۇ ئاسىيادىن كېلىپ كەلگەن. ئوقنىڭ دەستىسىگە ئالاھىدە تۈشۈك ئېچىلغان بولۇپ، ئاتقان ئوق تىن ئوخشىمىغان ئاۋازلار چىققان. مۇشۇنداق ئۇسۇل بىلەن ھونلار جەڭلەردە دۈشمەن ئوقمايدىغان بۇيرۇقلارنى يەتكۈزگەن. ئوق بېشى تۆمۈردىن ياسالغان بولۇپ، ئۇچ قىزىق، ئۇزۇنلۇقى تەخمىنەن 60 سانتىمېتىر كېلىدۇ.

ئوقنىڭ تېشىپ ئۆتۈش كۈچى جان ئالغۇدەك دەرىجىدە بولۇپ، بۇنداق ئوقنى ياۋروپالىقلار شۇ چاغغىچە ئۇچرىتىپ باقمىغان. بۇ ئوقلار رىم لەشكەرلىرىنىڭ بېلىق قاسرىقىدا، سىمان ساۋۇتلىرىنى قەغەز تەشكەندەك تېشىۋەتكەچكە، رىملىقلار ئىنتايىن قورقۇپ كەتكەن. ھونلار ئوقياسى بىلەن 60 مېتىر يىراقلىقتىكى نىشانغا دەل جايىدا تەگكۈزەلەيدىكەن. شۇڭا، دۈشمەننىڭ قىلىچۋازلىرى، نەيزىۋازلىرى ۋە ئەنئەنىۋى ئوقياچىلىرى ھەمىشە ھونلارنىڭ ئوقياچىلىرى ئالدىدا ئامالسىز قالدىكەن. بۇنداق ھەربىي ئەۋزەللىك بىلەن ھونلار ھەممىلا يەردە غەلىبە قىلىۋەلگەن. ھەربىي جەھەتتىكى بۇنداق ئەۋزەللىككە ئىگە ھونلارنىڭ تىرىشچانلىقى ياۋروپا چېگرىسىدا پەيدا بولۇشى، ياۋروپالىقلارنى بىردىنبىلا ئاخىر زامان يېتىپ كەلگەندەك ساراسىمىگە چۈشۈرۈۋەتكەن. ياۋروپالىقلار بۇنداق ئۇرۇش قىلىش ئۇسۇلىغا ئامالسىز قالغان. قەدىمدىن قالغان يۈزمۈ-يۈز ئېلىشىپ كۈچلۈكلەر غەلىبە قىلىدىغان ئۇرۇش قىلىش ئۇسۇلى بولسا ھازىر ئاقمايدىغان بولۇپ قالدى. رىملىقلاردىن ئۇرۇشتا ئۆلۈۋاتقانلار بارغانسېرى كۆپىيىپ كەتكەچكە، ئۇلار تەدبىر قوللىنىپ، لەشكەرلەرگە قۇلۇپلۇق ساۋۇت كىلدۈرگەن. لېكىن، بۇ يېڭىچە مۇداپىئە كىيىمى ھەربىي يۈرۈشتە ۋە جەڭدە تولىمۇ قولايىسىز بولغان. گەرچە لەشكەرلەرنىڭ زەخمىلىنىش نىسبىتى تۆۋەنلىگەن بولسىمۇ، ئەركىن ھەرىكەت قىلالمايچاقا، تازا ئوبدان ئۇرۇش قىلالىمىغان.

ھونلارنىڭ ئۇرۇش ئىستراتېگىيىسى ئىنتايىن

مۇھىم غەلىبىلەرگە ئېلىپ بارغان. كىچىك كۆلەم-
دىكى 500—1000 كىشىلىك سەرخىل قوشۇن مىخ - مىخ
ئوقيانىڭ ھىمايىسىدە ھەر تەرەپتىن بىرلا ۋاقىتتا دۈشمەنگە
ھۇجۇم قىلىدىكەن. ناۋادا، دۈشمەنلەر توپلىنىپ جەڭگە
كىرسە، ھونلار يالغاندىن يېڭىلىگەن بولۇپ قېچىپ، دۈش-
مەننى ئۆزىنى قوغلاشقا قىزىقتۇرىدىكەن. بۇ ۋاقىتتا، يې-
قىن ئەتراپتا مۆكۈپ ياتقان ئوقياچىلار ئوق ياغدۇرىدىكەن،
ئۇلارنىڭ ئوقىدىن ناھايىتى ئاز ساندىكى دۈشمەنلەرلا ئامان
قالىدىكەن. يالغاندىن قاچقان بايىقى چەۋەندازلار بۇ چاغدا
جەڭگە كىرىپ، دۈشمەننىڭ بارگاھىغا ھۇجۇم قىلىدىكەن.
۷ ئەسىرنىڭ ئاخىرلىرىدا ياشىغان يۇنانلىق تارىخشۇناس
سوشموس «يېڭى تارىخ» دېگەن ئەسىرىدە ھونلارنىڭ مۇ-
شۇنداق جەڭ قىلىش تەكتىكىسى ھەققىدە خاتىرە قالدۇر-
غان. ھونلار تەكتىكىغا ناھايىتى ئەھمىيەت بېرىدۇ، ئۇلار
ئاۋۋال قاچىدۇ، ئەمما ئارقىدىنلا «... يان تەرەپتىن رەقە-
بىگە ئۇچقۇر چېكەتكىلەردەك مىژ - مىژ ئوق ياغدۇرىدۇ،
ئۇلاپلا بىر مەيدان قانلىق قىرغىنچىلىق يۈز بېرىدۇ.»
كىمكى ھونلارنىڭ ئوقىدىن ئامان قالغان بولسا، ئۇ
ھون چەۋەندازلىرىنىڭ قوش بىسلىق ئۇزۇن قىلىچىدىن
ئاگاھ بولۇشى كېرەك. ئارخېئولوگىيىلىك نۇرغۇن باي-
قاشلار ئارقىلىق، ھازىر بىز بۇنداق ئۇزۇن قىلىچ بىلەن
تونۇش بولۇپ قالدۇق. قىلىچنىڭ دەستىسى ئادەتتە ئالتۇن
بىلەن نەقىشلىنىدۇ ھەم ئادەتتىكى تەبىئىي ياقۇتلاردىن
كۆز قويۇلىدۇ. ھونلارنىڭ ئوقياسىغا ئوخشاش، بۇنداق
قوش بىسلىق قىلىچىمۇ ياۋروپالىقلارنىڭ قىلىچىدىن ئې-

شىپ چۈشىدۇ. ئۇنىڭ ئوخشىمايدىغان يېرى شۇ يەردىكى، قىلىچنىڭ تۇتقۇچىدا قول توسقۇچ بار بولۇپ، دۈشمەن بىلەن ئېلىشقاندا، ھون جەڭچىسىنىڭ قولىنى قوغدىيالايدۇ. ئۇرۇش ھونلار ئۈچۈن ئېيتقاندا خىزمەتتۇر، ئات بولسا ئۇلارنىڭ ئىش بېجىرىش ئورنى. ئۇلار ھەم ئۆزى ئۈچۈن، ھەم باشقىلار ئۈچۈن ئۇرۇش قىلىدۇ. ئۆزى ئۈچۈن ئۇرۇش قىلغاندا، ئۇلار يېزا - قىشلاق، ئۆي - ماكان، چېركاۋ ۋە شەھەرلەرگە ھۇجۇم قىلىپ، بۇلاڭ - تالاڭ ئېلىپ بارىدۇ، كۆتۈرەلىگۈدەك نەرسىلەرنىڭ ھەممىسىنى ئامال قىلىپ ئېلىپ كېتىدۇ. باشقىلار ئۈچۈن ئۇرۇش قىلغاندا، ياللانما قوشۇن بولۇش سالاھىيىتى بىلەن ئۆزىنىڭ باھاسىنى ئىمكانىيەتنىڭ بارىچە ئۆستۈرىدۇ. ئۇلارنىڭ جېنىنى ئالىقانىغا ئېلىپ قويۇپ باشقىلار ئۈچۈن ئۇرۇش قىلىشى ھەرگىزمۇ سىياسىي مەقسەت ئۈچۈن بولماستىن، بەلكى پۇل ئۈچۈندۇر. ئۇلار ئۈچۈن ئېيتقاندا، ئۇرۇشنى كىمنىڭ نامىدا قىلسا ئوخشاش.

بۇ ھەرگىزمۇ ھونلار پەقەت ئۇرۇشقا تايىنىپلا جان باقىدۇ دېگەنلىك ئەمەس. ئۇلار يەنە ئات سودىسى قىلىپ، نۇرغۇن پايدا ئالىدۇ. ئۇلار ئۈچۈن ئېيتقاندا، ئات بەلكىم بىردىنبىر، شۇنداقلا ئەڭ مۇھىم ئېكسپورت تاۋىرى بولسا كېرەك. ئۇرۇش مەزگىلىدە ئات سودىسى قىلغانلارنىڭ ئېغىر جازالىنىدىغانلىقىدىن قارىغاندا، ئاتنىڭ ھونلار ئۈچۈن نەقەدەر مۇھىملىقىنى كۆرۈۋالغىلى بولىدۇ. دۈشمەنلەرنىڭ ئاتلىق قوشۇنى ھونلارنىڭ ئاتلىرىنى ئىشلىتىشكە بولمايدۇ.

بۇ غەلىتە ھونلارنىڭ باشقىلاردىن ئەڭ پەرقلىنىدىغان يېرى شۇكى، ئۇلار ئىگىلىۋالغان زېمىننى قوغداپ قېلىشنىڭ كويىدا بولمايدۇ. ئۇلار ھەرگىزمۇ ئۆزى تېرىقچىلىق قىلىش ئۈچۈن دېھقانلارنى ئېتىزلىقىدىن قوغلاپ چىقارمايدۇ. شەھەر ئاھالىسىنىڭ ئارامبەخش ئۆيىنى ئىگىلىۋېلىش ئۈچۈن ئۇلارنى شەھەردىن قوغلىمايدۇ. ئالاھىدە ئىمتىيازغا ئېرىشىش ئۈچۈنمۇ مەۋجۇت بولۇپ تۇرۇۋاتقان ھۆكۈمەتنى تارقىتىۋەتمەيدۇ. ئۇلار شەپقەتسىزلىرىچە بۇلاپ - تالاپ، قىزغىنچىلىق قىلىدۇ، زىيانكەشلىككە ئۇچرىغۇچىلار بولسا، ئۇلارنىڭ نېمىشقا مۇشۇنداق قىلىدۇ. خانلىقىنى چۈشەنمەيدۇ. شۇڭا، ئۇلار كىشىلەر بىلىدىغان ھەممە دۈشمەنلەرگە قارىغاندا تېخىمۇ قورقۇنچلۇق. پېشىۋا پوپلار بۇنىڭدىن ساراسىمگە چۈشۈپ، ئاخىر زاماننىڭ بېشارىتىدە تەسۋىرلەنگەن چەۋەندازلار ئەمدى كەپتۇ، ھونلار جازالىغۇچىلار كەن، بۇ دېگەن «تەڭرىنىڭ جازاسى» دەپ ئويلاپ قېلىشقان. ھالاكەتلىك كۈنلەر يېقىنلاشقاندا، ئاۋ-گوستىنۇس: «دۇنيا ھالاكەت گىردابىغا بېرىپ قالدى، پات ئارىدا يوقالغۇسى» دەپ يازغان.

ئاتنىڭ بېلىگە خام گۆش قىستۇرۇش

ھونلار ياۋروپا چېگرىسىدا پەيدا بولغاندىن تارتىپ، ئۇلار ھەققىدە سانسىزلىغان رىۋايەتلەر تارقالغان. بەزىلەر، ھونلار دۈشمىنىنىڭ باش سۆڭىكىنى قەدەھ قىلىپ شاراب ئىچەرمىش دېسە، يەنە بەزىلەر، ئۇلار قېرىلارنى ئۆلتۈرەر-

مىش، ئوقىنى ئۇرۇش باشلاشتىن ئىلگىرى ھامىلە قاپتات. قان شورپىغا چىلاپ قويۇر مىش، ئۇلار بالىلارنىڭ گۆشىنى يەپ، ئاياللارنىڭ قېنىنى ئىچىرىمىش. ئۇلار كېچە - كۈندۈز ئاتتا يۈرەرمىش، ھەتتا ئاتقا مىنىپ ئۇخلارمىش، ئۇلارنىڭ پۇتى يىگىلەپ كەتكەنلىكتىن، يول ماڭالمىغۇدەك. مىش، دېيىشىدۇ. ئامىيانوس: «جاپالىق تۇرمۇش ئۇلارنى چېنىقتۇرغان. ئۇلار ئەزەلدىن يېمەكلىكلەرنى پىشۇرۇپ يېمەيدىكەن، نازۇنېمەتلەرگىمۇ بىھاجەت ئىكەن. ياۋا كۆكتاتلارنىڭ يىلتىزى ۋە ھەرقانداق ھايۋاننىڭ گۆشىنى خاھەي يەيدىكەن. گۆشنى ئۆزىنىڭ يوتىسى بىلەن ئاتنىڭ دۈمبىسى ئارىسىغا قىستۇرۇپ ئىسسىتىدىكەن» دەپ يازغان. ھونلارنىڭ يېمەك - ئىچمەك ئادىتى ھەققىدە كەڭ تارقالغان سۆز - چۆچەكلەر ئۇنىڭ ھەقىقىي يادروسى ئاساسىدا بارلىققا كەلگەن. ھونلار يا ئاتنىڭ دۈمبىسىدىكى ياغاچ ئىگەر يېغىر قىلىۋەتكەن يەرنى تېزراق ساقايتىش ئۈچۈن ئاتنىڭ دۈمبىسىگە خام گۆش قىستۇرغان، ياكى شامالدىتىپ قۇرۇتۇش ئۈچۈن گۆشنى يېنىدا ئېلىپ يۈرگەن. ھازىرمۇ بەزى يايلاق قەبىلىلىرى شامالدىتىپ قۇرۇتۇش ئۇسۇلى بىلەن قىشلىق يېمەكلىكلىرىنى ساقلايدۇ. ھونلار يەنە پىسخىكىلىك ئۇرۇش قىلىشنىڭ مۇتەخەسسسىسى. ھونلار بىلەن زامانداش كىشىلەرنىڭ خاتىرىسىگە قارىغاندا: «ئۇرۇشتا دۈشمىنى قورقۇتۇش ئۈچۈن ھونلار يۈزىدىن پىچاق بىلەن تىلىۋېتىشتىنمۇ يانمايدەكەن». بىلەك ۋە مۇرىسىگە ھەر خىل گۈللەرنى چېكىۋېلىپ، ئۈستىگە ھايۋانات تېرىسىنى يېپىنىۋالدىكەن. ئوق.

دانغا بولسا قىپقىزىل ئوغلارنى سېلىپ قويىدىكەن. سۆ-
ڭەك ۋە مۇڭگۈزلەرنى ئېسىۋالىدىكەن. بەلۋېغىغا رەڭگارەڭ
ياغلىقلارنى چېگىپ، كىيىملىرىگە باغلىۋالىدىكەن. چاچ-
لىرىنى خورما رەڭ بوياپ، چېچىنى پاخپايتىۋالىدىكەن
ياكى ئۇرۇۋالىدىكەن ھەمدە چېچىنىڭ بىر قىسمىنى چۈشۈ-
رۈۋېتىپ، كىشىنىڭ تېنى شۈركەنگۈدەك ھۆركىرىگىنىچە
دۈشمەنگە ئېتىلىدىكەن.

بۇنىڭدىن باشقا رىۋايەتلەردە، ھونلار ئاۋۋال ئۆزىنىڭ
مەڭزىنى تىلىپ، كېيىن يەنە تىكىپ قويىدىكەن، بۇنىڭ
بىلەن ئۇلارنىڭ ئەسلىدىلا شالاڭ ساقىلى تاتۇقلار ئارىسىد-
ىدىن كۆرۈمىسىز ئۆسۈپ چىقىدىكەن. گوت تارىخشۇناسى
جوردانس: «ئۇلارنىڭ تېرىسى بەك قارا، يۈزىنىڭ شەكلى
غەلىتە، كۆزىنىڭ ئورنىدا ئىككى قارا تۆشۈك بار، بۇرنى
پاناق، يۈزىنىڭ ھەممە يېرى تاتۇق» دەپ يازغان. يۇنانلىق
تارىخشۇناس سوشمۇس: «ئۇلار مايۇنغا ئوخشاپ كېتىد-
ىكەن» دەپ قارايدۇ. كرىمۇننىڭ ئېپىسكوپى سىدونۇس:
«ھونلارنىڭ يېڭى تۇغۇلغان بوۋاقلرىنىڭ چىرايمۇ بەك
قورقۇنچىلۇق ئىكەن... ئۇلار بۇرنىنى مەڭزىدىن ئېگىزرەك
يوغىناتمايدىكەن. چوڭىيىپ جەڭ قىلغاندا يۈز دۇبۇلغىسى
كىيىش ئۈچۈن، بۇرنىنى لاتا بىلەن تېڭىپ، ئېگىزلەپ
كېتىشىنى توسىدىكەن. بۇنداق ئەھۋالدا بالىنىڭ ئۆز ئاند-
سىلا يۈرەك پارىسىنىڭ يۈزىنى بۇزۇۋېتىدىكەن...» دەپ
تەسۋىرلىگەن. ئۇ ياش ۋاقتىدا گالىيىدە ھونلار بىلەن
بولغان ئۇرۇشتا ھونلارنىڭ جەڭ قىلىش ئۇسۇلىنى ئىگى-
لىگەن. ئۇ يەنە ھون بالىلىرىنىڭ بۇرنى بېسىپ تۈزلىنىد-

دىكەن، شۇنداق بولغاندا، دۇبۇلغا بېشىدىن چۈشۈپ كەت-
مەسمىش، دەپ تولۇقلىما قىلغان.

بۇنداق تەسۋىرلەش رىملىقلار ۋە ئۇلارنىڭ ئىتتىپاق-
داشلىرىنى ساراسىمىگە سالغان. ئېنىقكى، بۇنداق ئارتۇق-
چە مۇبالىغىلىق تەسۋىرلەشلەر كىشىلەرنىڭ يات مىللەت-
لەرگە بولغان ۋەھىمىلىك تۇيغۇسىنى قوزغاش ئۈچۈن بو-
لۇپ، بۇ يات مىللەتلەر بولسا پات ئارىدا ھۆكۈمرانلىق
ھوقۇقىنى تارتىۋالاتتى. رىمدا ھونلارنىڭ بېسىپ كىرىشى-
دىن قورقۇپ نۇرغۇن كىشىلەردە ئىستېرىيىلىك كەيپىيات
پەيدا بولغان.

يەنە بىر جەھەتتىن، رىملىقلار ئاسىيالىقلارنىڭ پا-
كار، دوغىلاق بوي - بەستى ۋە ئادەتتىكىچە يۈز قۇرۇلمى-
سىدىن بارا - بارا يانتىرىمايدىغان بولغان. رىملىقلار ئەل-
چىلەرنىڭ زىيارىتى ئارقىلىق ئالانلار ۋە كىچىك ئاسىيا
ھەم پېرسىيىدىكى بىر قىسىم كۆچمەن چارۋىچى مىللەتلەر
بىلەن تونۇشقان. ئەينى چاغدىكى چەت ئەللىكلەرنى قۇل
قىلىش مودىسىمۇ رىمدىكى كۆپ خىل مىللەتلەرنىڭ سىڭى-
شىشىدە تۈرتكىلىك رول ئوينىغان.

ھونلارنىڭ ياۋروپادىكى تەسىرى چوڭايغانسېرى، كى-
شىلەر ھەتتا ئۇلارنىڭ گۈزەللىك قارىشىنىمۇ قوبۇل قىل-
غان. موڭغۇلىيىدىن فرانسىيىنىڭ غەربىگىچە تارقالغان
ھونلارنىڭ قەبرىسىدىن ئارخېئولوگلار ئالاھىدە بىر ھادى-
سىنى بايقىغان: جەسەتنىڭ بېشى نورمال شەكىلدە بولمىسا-
تىن، چېكە ۋە پېشانىسىدىن سىقىلغاندەك ئېنىق ئىزنى
بايقىغان. يۈزىدىكى قورۇقلار باشنىڭ سۆڭىكىگىچە سو-

زۇلغان. سەۋەبى ناھايىتى ئېنىقكى: باشنىڭ سۆڭىكى سو-
زۇلغاچقا، باشنىڭ شەكلى ئۆزگىرىپ كەتكەن. ئارخېئو-
لوگلار بۇنى «مۇنارسىمان باش سۆڭىكى» دەپ ئاتاشقان.
كىشىلەر يەنە بۇنداق سۈنئىي غەيرىي شەكىلنىڭ قانداق
پەيدا بولغانلىقىنى تونۇپ يەتكەن. بوۋاقلارنىڭ باش سۆڭى-
كى يۇمشاق بولۇپ، ئۆسۈش مەزگىلىدە تۇرۇۋاتقاچقا،
كىشىلەر لاتا ياكى پوتا بىلەن بوۋاقلارنىڭ بېشىنى بوغۇپ
قويغان، بۇنىڭ بىلەن باش سوزۇنچاق چوڭايغان.
ئەينى چاغدا ھونلار ئىگىلىگەن رايونلاردا، پەقەت ئاق-
سۆڭەكلەر ۋە بەگلەرنىڭ بېشى مۇشۇنداق ئۆزگەرتىلگەن
بولۇپ، بۇ تۆۋەن قاتلامدىكىلەر بىلەن پەرقلەندىغان بىر
خىل ئىجتىمائىي بەلگە ئىكەن. ھەتتا گېرمانلار رايونىدىكى
ترىنگېن ۋە ئودىنۋالدىنىمۇ بۇنداق يېڭىچە مودىنىڭ ئىسپا-
تى تېپىلغان. ياۋروپالىقلارنىڭمۇ بۇنداق سېرتتىن كەلگەن
مودىنى ئۆگىنىشى ھونلارنىڭ بويسۇندۇرغان رايونلاردا نە-
قەدەر ئېتىبارغا ئېلىنغانلىقىنى ئىسپاتلايدۇ.

ئۇزاققا سوزۇلغان بۈيۈك

مىللىي كۆچۈش

بۈيۈك مىللىي كۆچۈش ئېلىپ بارغان ھون قەبىلىلىرى
رى ئىككى قىسىمدىن تەركىب تاپقان بولۇپ، بىرى «ئاق
ھونلار» (ئېفتاليتلار) دەپ ئاتالغان، ئۇلار كاۋكاز تاغ
تىزمىلىرى ۋە قەدىمكى پېرسىيەنىڭ شىمالىنى ماكان تۇت-
قان ھەم ئۇ يەرلەرگە نەچچە يۈز يىل ھۆكۈمرانلىق قىل-
دى.

غان. يەنە بىرى قارا ھونلار بولۇپ، ئۇلارنىڭ تېرىسى ئاپتاپتا كۆيۈپ قارىيىپ كەتكەن، ئۇلار ئاق ھونلاردىنمۇ قارا بولۇپ، ئورال تاغ تىزمىسىنىڭ غەربىي قاپتاللىرىدىن كەلگەن. 374 - يىلى قارا ھونلار ئاتامانى بالامىرنىڭ يېتەكچىلىكىدە ۋولگا دەرياسىدىن ئۆتۈپ، ۋولگا دەرياسى بىلەن دون دەرياسى ئارىلىقىدىكى ئالانلارغا تۇيۇقسىز ھۇجۇم قىلغان.

ئالانلارمۇ ئاتاماننى يۈرىدىغان كۆچمەن چارۋىچى مىللەت بولۇپ، ئۇلار ھونلارنىڭ غەربكە تاجاۋۇز قىلىپ ماڭغان سەپىرىدە تۇنجى زىيانكەشلىككە ئۇچرىغۇچىلاردۇر. ئۇلارنىڭ نەيزە ۋە قىلىچى ھەرقانچە قىلىسمۇ ھونلارنىڭ قورالغا تەڭ كېلەلمىگەن. ئالان خانلىقى ئاسىيانىڭ غەربى ۋە ياۋروپانىڭ شەرقىگە جايلاشقانلىقتىن، ئوخشىمىغان مەدەنىيەت ئارقا كۆرۈنۈشىگە ئىگە ئىككى دۆلەت — جۇڭگو بىلەن رىم تارىختا تۇنجى رەت بۇ ۋەقەنى ئۆز دۆلىتىنىڭ سالنامىسىگە كىرگۈزۈپ، روسىيىنىڭ جەنۇبى ۋە ئىراننىڭ شىمالىغا جايلاشقان بۇ خانلىقنىڭ ھالاك بولۇش جەريانىنى تولۇق خاتىرىلىگەن.

بۈيۈك مىللىي كۆچۈشنىڭ دەسلەپكى مەزگىلىدە، قىپچاق چىققان ئاز ساندىكى ئالانلار جەنۇب كۆلىدىن ئۆتكەن. كېيىن ئالانلار بىلەن ۋانداللار شىمالىي ئافرىقىدا بىر مەزگىل قۇدرەت تاپقان «ۋانداللار ۋە ئالانلار خانلىقى» نى قۇرغان. لېكىن، كۆپ ساندىكى ئالانلار ياۋروپا بىلەن ئاسىيا تۇتاشقان جايدا قالغاچقا، ھونلارغا باش ئەگگەن. ئىلگىرى دۈشمەنلىشىپ ئۆتكەن كۆچمەن چارۋىچى

مىللەتلەر ئۇزاق ئۆتمەيلا ئىتتىپاقداشلاردىن بولۇپ قالغان، ھونلار بىلەن ئالانلار بىرلىشىپ دېڭىز دەرياسىنىڭ غەربىي قىرغىقىدىكى شەرقىي گوتلارغا ھۇجۇم قىلغان. گوتلارنىڭ ياشىنىپ قالغان پادىشاھى ئېرمانارېھ ئۆز ۋاقتىدا روسىيىنىڭ شىمالىدىن قىرىم يېرىم ئارىلىغىچە بولغان گېرمان رايونىنى بىرلىككە كەلتۈرگەن داھىي بولسىمۇ، مۇتلەق ئۈستۈنلۈكنى ئىگىلىگەن دۈشمەن ئالدىدا كۈرەشتىن ۋاز كېچىپ، ئۆزىنى ئۆلتۈرۈۋالغان.

قارا ھونلار ۋولگا دەرياسىدىن ئۆتۈپ 12 ئايدىن كېيىن، يەنى 375 - يىلى ۋەزىيەتتە كومېدىيىلىك ئۆزگىرىش يۈز بەرگەن. شەرقىي گوتلار غەربكە قېچىش بىلەن بىرگە، ئەسلىي دېڭىز دەرياسى بىلەن بالتىق دېڭىزى بويىدىكى ئۈچ دۆلەت ئوتتۇرىسىدا ئولتۇراقلاشقان قېرىندىشى بولمىش غەربىي گوتلارنى دوناي دەرياسىغىچە سۈرۈپ بارغان. ئارخېئولوگلار غەربىي گوتلاردىن قالغان مەھەللە، قەبرى ۋە ئۇلارنىڭ يوشۇرۇپ قويغان ئالتۇن - كۈمۈش، مال - دۇنياسىغا ئاساسلىنىپ، ئۇلارنىڭ قېچىش يولىنى تەسۋىرلىگەن. خۇددى ئالانلار ھونلاردىن يېڭىلىپ قالغاندەك، شەرقىي گوتلارنىڭ ئادىمى كۆپ، كۈچى زور بولسىمۇ، ھونلارنىڭ ھۇجۇمىنى توسۇيالماي، ئاخىر باش ئېگىشكە مەجبۇر بولغان. ئۇلار دېڭىز دەرياسى قىرغىقىدىن قوغلىنىپ، ئاخىر رېم ئىمپېرىيىسىنىڭ چېگرىسىغا كەلگەن. غەربىي گوتلار بولسا ھونلار، ئالانلار ۋە شەرقىي گوتلارنىڭ بىرلىشىپ ئۆزىگە قورشاپ ھۇجۇم قىلىشىدىن قورقۇپ، ھايات قېلىشىنىڭ بىردىنبىر پۇرسىتى — رېم

ئىمپېرىيىسىنىڭ ئىجازىتىنى ئېلىپ دوناي دەرياسىدىن ئۆتۈۋېلىشنىڭ كويىدا بولغان. بولمىسا ئۇلارنى بىر مەيدان چوڭ قىرغىنچىلىق كۈتۈپ تۇراتتى. ئۇلارنىڭ ئىلتىجاسى ئىجازەتكە ئېرىشىپ، غەربىي گوتلار 376 - يىلى رىم ئىمپېرىيىسىنىڭ تېررىتورىيىسىگە كىرگەن ۋە ئۆزىنىڭ زېمىنىنى ھونلارغا ئۆتۈنۈپ بەرگەن. ۋەھالەنكى، ئۇلار ھونلار بىلەن بولىدىغان ئۇرۇشنىڭ يەنە ئىككى ئەۋلاد داۋاملىشىدىغانلىقىنى تېخى بىلمەيتتى. شۇنداق قىلىپ ھونلار شەرقتە ئاسىيانىڭ كىندىكىدىن، غەربتە دوناي دەرياسىغىچە بولغان بىپايان زېمىننى ئىگىلىۋالغان. ئۇلارنىڭ مەشھۇر داھىيسى ھازىرقى ۋېنگرىيىدە قارارگاھ تىككەن. ھونلار گەرچە بىپايان زېمىننى ئىگىلىگەن بولسىمۇ، ئەزەلدىن بىر دۆلەت قۇرۇشنى ئويلاپ باقمىغان. قارا دېڭىز ئەتراپىدىكى ئاق ھونلار غەربكە يۈرۈش قىلىش سېپىگە قوشۇلماي، كىم بىلەن ئۇرۇش قىلىش، قانداق ئۇرۇش قىلىشنى ئۆزى قارار قىلىپ يۈرۈۋەرگەن. قارا ھونلارنىڭ ئايرىم قەبىلىلىرى دوناي دەرياسىدىن يىراق بولغان قەدىمكى ئالان ئىمپېرىيىسىدە ئولتۇراقلىشىپ، رىم ئىمپېرىيىسىنىڭ چېگرىسىنى ماكان تۇتقان قېرىنداشلىرى بىلەن ئاساسەن مۇناسىۋەت قىلمىغان ياكى ناھايىتى سۇس مۇناسىۋەتتە بولغان، ئۇلار بولسا شەرقتىكى تەھدىت دەپ قارالغان. ھونلارنىڭ نۇرغۇن مۇستەقىل قەبىلىلىرى بولۇپ، قەبىلىلەر ئوتتۇرىسىدا مۇئەييەن باغلىنىش بولسىمۇ، لېكىن مۇكەممەل بىر قۇدرەتلىك دۆلەت ئەمەس ئىدى. ئۇلار پەقەت ھەربىي جەھەتتىكى غەلىبىنى قوغلاشقاندا

دا ھەم ئىتتىپاقلىشىپ ئېرىشكەن غەلىبە مېۋىسىنى قوغدايدىغاندىلا، ئاندىن بىر چەكسىز قۇدرەتلىك دۆلەت بولالايتتى.

بۈگۈنكى ئىران ۋە كىچىك ئاسىيانى ئىگىلىگەن بىر قىسىم ئاق ھونلار رىم شەھىرىنىڭ باياشاتلىقىنى خېلى بۇرۇنلا ئاڭلىغاچقا، ۋىزانتىيە شەھىرىنى ھۇجۇم نىشانى قىلىپ، كاۋكاز تاغلىرىدىن ئۆتكەن. بۇ ئۇلار ئويلاپ يېتىلگەن بىر ئاددىي ئويۇن ئىدى. ھونلارنىڭ بېسىپ كەلگەنلىكى توغرىسىدىكى خەۋەر كونسۇلتانتىپولغا تارقىلىپ، ئۇ يەردىن رىمغا يېتىپ كەلدى. رىم پادىشاھى تېئودوسىئوس ھونلارنىڭ دوناي دەرياسى بويلىرىدىلا بولۇپ قالماي، كىچىك ئاسىيانىڭ شەرقىدىكى ئۆلكىلەرنىمۇ تالان - تاراج قىلماقچى بولۇۋاتقانلىقىنى ئامالسىزلارچە تونۇپ يەتكەن. ئۇزاق ئۆتمەي، ھونلار بۈگۈنكى تۈركىيىنى بېسىپ ئۆتۈپ، قەدىمكى زاماندىكى باياشات شەھەر ئەنتاكىيىگە يېتىپ كەلگەن. ئۇ چاغدا ھونلارنى توسۇپ قالالغۇدەك كۈچ يوق ئىدى. ئەنتاكىيىلىك بىر كىشى شۇ چاغدىكى قورقۇنچىلۇق تالان - تاراجنى كېيىنكىلەر ئۈچۈن بىر تاشقا پۈتۈپ: «ئۇلار ئارىمىزدا، بىراق بىز ئۇلارنىڭ ئەدىن كەلگەنلىكىنى بىلمەيدۇق. ئۇلار مۇقەددەس بۇلاقتا ئاتلىرىنى سۇغىرىشتى. ئىبادەتخانىنىڭ پەلەمپىيىدە قىزلىرىمىزنى ئاياغ ئاستى قىلدى. شەھەرنىڭ تۈۋرۈكلىرىگە بالىلىرىمىزنىڭ بېشىنى ئېسىپ قويۇشتى. قىزلىرىمىزنى يا - لىڭچاچلاپ، ئاتقا مىندۈرۈپ ئېلىپ كېتىشتى. ئۇلار (قىز - لار) ئەنتاكىيىدىن شۇ ئايرىلغىنىچە، بىز ئۇلارنى قايتا

كۆرەلمىدۇق» دەپ خاتىرىلىگەن.

ئاهالىلەر ساراسىمىگە چۈشكەندە، رىم پادىشاھى بۇ ۋەھىمىلىك خەۋەرلەردىن قورقۇپ كەتمىگەن. چۈنكى، ئۇ-نىڭغا شەرقىي شىمالدىكى ھونلارنىڭ پات ئارىدا گوتلارنىڭ ئاشلىقىنى يەپ تۈگىتىدىغانلىقى، تولۇقلىما ياردەمگە ئېرىد-شەلمەيدىغانلىقى، بۇنىڭ بىلەن بىر ۋاقىتتا، ھونلارنىڭ كىچىك ئاسىيادا پېرسىيە ۋە ۋىزانتىيىنىڭ قايتۇرما زەربى-سىگە ئۇچرايدىغانلىقى بەش قولىدەك ئېنىق ئىدى. تېئودو-سىئوس يەنە ھونلارنىڭ بۇلاڭچىلىققا تايىنىپ باشقىلارنىڭ ئاشلىقى، مال - چارۋىسى ۋە ئالتۇنى بىلەن تۇرمۇش كەچۈ-رىدىغانلىقى، ھەربىي جەھەتتىكى غەلىبە بولغاندىلا بۇلارغا ئېرىشەلەيدىغانلىقىنىمۇ تونۇپ يەتكەن. شۇڭا، ئۇ توپىلاڭ كۆتۈرگەن غەربىي گوتلارنى كونترول قىلىش ئۈچۈن، قىلچە ئارىسالدى بولماستىن، بۇ ئەھۋالدىن پايدىلىنىپ دوناي دەرياسىنىڭ قارشى قىرغىقىدىكى ھونلار بىلەن سۈل-ھى قىلىشقان. ھونلار بېسىپ كەلگەندە غەربىي گوتلار رىم ئىمپېرىيىسىگە قېچىپ كېلىپ، رىم پادىشاھىغا بېقىنغان-لىقىنى بىلدۈرگەن بولسىمۇ، يەنىلا مۇستەقىل بولۇشنىڭ كويىدا بولغان.

گەرچە ھونلار كىچىك ئاسىيانى تالان - تاراج قىلغان بولسىمۇ، تېئودوسىئوس يەنىلا ئاق ھونلار بىلەن ئىتتىپاق تۈزۈپ، قارا ھونلارنىڭ ھۆكۈمرانلىقىنى چەكلىمەكچى بولغان. سىرتقا قارىتا ئۆزىنى بارلىق ھون قەبىلىلىرىنىڭ دوستى قىلىپ كۆرسىتىپ، ئەمەلىيەتتە بۇ قەبىلىنى يەنە باشقا قەبىلىگە قارشى تۇرۇشقا قۇتراتقان. تېئودوسىئوس

مۇشۇنداق خەتەرلىك سىياسەت قوللىنىپ ئۆز دۆلىتىنى
20 يىل خاتىرجەم ساقلىغان:

لېكىن، تېئودوسىئوسنىڭ ئۆلگەنلىك خەۋىرى تار-
قالغاندىن كېيىن، بۇ خاتىرجەملىك بىردىنلا بۇزۇۋېتىل-
گەن. 395-يىلى دوناي دەرياسى بويىدا يېڭى ئۇرۇشلار
باشلانغان. ھونلار بىلەن گېرمانلار ئوتتۇرىسىدىكى توقۇ-
نۇش ۋە ھونلارنىڭ ئىچكى قىسمىدىكى پۇت تېپىشىشلەر
ۋەزىيەتنى تامامەن قالايمىقانلاشتۇرۇۋەتكەن. رىم ئىمپېرى-
يىسى ھۆكۈمرانلىقىنىڭ داۋاملىق مەۋجۇت بولۇپ تۇ-
رۇش-تۇرالماسلىقى بىر گەپ بولۇپ قالغان. رىملىقلار
ئىلگىرى چېگرىدا يۈز بەرگەن ئۇرۇشلارغا سالماقلىق بى-
لەن قارىغان بولسا، ئەمدى ئۇنىڭ ئورنىغا كېلەچەككە
بولغان ۋەھىمە ئالماشقان. تېئودوسىئوس ئۆلگەندىن كې-
يىن، ئۇزاقتىن بېرى چۇۋۇلۇپ كېتەي دەپ قالغان رىم
ئىمپېرىيىسى ئاخىر پارچىلىنىپ كەتكەن. شۇنىڭدىن تار-
تېپ ئىككى ھۆكۈمران مەيدانغا كېلىپ، ۋىزانتىيە (شەرق-
قىي رىم) گە ئاركادىئۇس، غەربىي رىمغا خونولۇئوس ھۆ-
كۈمرانلىق قىلغان.

قەھرىماننىڭ دۇنياغا كېلىشى

IV ئەسىرنىڭ ئاخىرىغا كەلگەندە، ياۋروپادىكى ھونلار
قۇدرەتلىك ئەللەردىن سانىلىدىغان بولۇپ بولغان ئىدى.
ئاتىلانىڭ بالىلىق دەۋرى ئەجدادلىرىنىڭكى بىلەن ئوخشى-
مايدىغان مۇھىتقا توغرا كەلدى. ئۇنىڭ ئەجدادلىرى بۇران

سوقۇپ تۇرغان چېدىرلاردا ياكى كالا ھارۋىسىدا تۇغۇلۇپ، بالىلىق دەۋرىنى ئۇزاققا سوزۇلغان غەربكە يۈرۈش جەريانىدا ئۆتكۈزگەن. ئاتىلامۇ گەرچە كۆچمەن چارۋىچى مىللەتنىڭ ئەۋلادى بولسىمۇ، لېكىن ئۇ پۈتۈنلەي يېڭى بىر دەۋردە ئۆسۈپ يېتىلگەن.

مىلادىيە 410 - يىلى بۇ ھون خانزادىسى 14 يېشىدا راۋىننا (غەربىي رىمنىڭ پايتەختى) دىكى خونولىئوسنىڭ ئوردىسىغا ئېلىپ كېلىنگەن. ئۇ چاغلاردا ئاقسۆڭەك ۋە بەگلەرنىڭ پەرزەنتلىرى ئاتالمىش بارىمتاي سۈپىتىدە باشقا ئەللەرنىڭ ئوردىسىغا ئەۋەتىلىپ، يات ئەللەرنىڭ تۇرمۇش ئۇسۇلىنى ئۆگىنىش ناھايىتى ئومۇملاشقان. بۇ خىل مىللەتلەر ئوتتۇرىسىدىكى ئالماشتۇرۇش ئۆزئارا ھۆرمەتلىك شىنشىنىڭ ئىپادىسى بولۇش بىلەن بىرگە، يەنە ئۆزئارا ئۇرۇش قىلماسلىقىنىڭمۇ بىر خىل كاپالىتى ئىدى.

راۋىننا رىم ئىمپېرىيىسىنىڭ پايتەختى ئىدى، رىم بولسا مەمۇرىي پايتەختى ئىدى. بۈگۈنكى كۈندىمۇ ئەينى چاغدىكى ھەشەمەتلىك موسائىكلار ۋە ئۆزگىچە دىنىي ئىما- رەتلەردىن كلاسسىك دەۋرنىڭ ئاخىرقى مەزگىلىدىكى ھو- قۇق مەركىزىدىكى ھاياتنىڭ قانداق بولغانلىقىنى كۆرۈۋالا- لايىمىز. ئاتتىلا ئۆزىدىن بەش ياش چوڭ رىملىق ئاقسۆڭەك ئائىتىئۇس بىلەن ئاغىنە بولغان، ئائىتىئۇس ئىلگىرى ھون تەڭرىقۇتى رۇئانىڭ ئوردىسىدا بارىمتاي بولۇپ تۇر- غان.

ئاتتىلا ئىتالىيىنىڭ شىمالىدىكى بۇ شەھەردە غەمىسىز يىللىرىنى ئۆتكۈزگەن. ئۇ يۇنان تارىخى ۋە رىم تارىخى،

شۇنىڭدەك مەدەنىيەت دۇنياسىنىڭ ئېسىل ئۆرپ - ئادىتىنى
ئۆگەنگەندىن باشقا، يېڭىدىن مەيدانغا كەلگەن خرىستىئان
دىنى بىلەن پىششىق تونۇشقان، لاتىن تىلىنىمۇ ئوبدان
ئۆگەنگەن. ئۇ رىملىقلارنىڭ كۆزى بىلەن دۇنياغا نەزەر
سېلىشىمۇ ئۆگەنگەن، بۇنىڭ بىلەن ئۇ رىملىقلارنىڭ كۆ-
ڭۈلدىكىدەك ئىتتىپاقىدىشى بولۇش بىلەن بىرگە، ئەڭ خە-
تەرلىك دۈشمىنىمۇ بولۇپ قالغان.

ئاتتىلا دۇنيا تارىخىدىكى داھىيە سېھرىي كۈچكە ئى-
گە ھۆكۈمرانلارنىڭ بىرى. تا بۈگۈنگىچە كىشىلەر ئۇ
ھەققىدىكى تەسەۋۋۇرلارغا غەرق بولۇپ يۈرۈشىدۇ. ئاتتىلا
دېگەن ئىسىم بىلەن چېتىشلىق بولغان ھوقۇق —
رەھىمسىزلىك بىلەن قايناق ھېسسىيات ئەۋلادمۇئەۋلاد با-
لىلارنى ۋەسۋەسىگە سېلىپ كەلدى. ئاتتىلانىڭ ھايات ۋاقتى-
تىدا توپلىغان ياكى ئەپچىللىك بىلەن كېلىشىم تۈزۈش
ئارقىلىق ئېرىشكەن ھېسابلاپ بولغۇسىز بايلىقى، ئۇنىڭ
رىم پادىشاھى ئالدىدىكى مەغرۇرلۇقى، دۇنيانىڭ ئەڭ پىند-
ھان بۇلۇڭ - پۇچقاقلرىدىن تېپىپ كەلگەن ساھىبجامال-
لارنى ئوردىسىدا ساقلىشىدەك ئىشرەتپەرەسلىكى، شادىيەنە
مەرىكىلەردە شاراب ئىچىپ مەست بولماسلىقى، ئۇرۇشلار-
دىكى چىداملىقلىقى، دىپلوماتىيە ماھارىتى، شۇنىڭدەك ئەڭ
ئاخىر ياش كېلىنىنىڭ باغرىدا سىرلىق ئۆلۈپ كېتىشى —
بۇلارنىڭ ھەممىسى بۇ كۆچمەن چارۋىچى مىللەتنىڭ ئاتاما-
نىنى رىۋايەت تۈسىنى ئالغان شەخس قىلىپ قويغان. «ئىد-
بېلۇنگېن قوشىقى» دىكى ھون تەڭرىقۇتى ئېسىلىنىڭ پرو-
توتىپى بولغان ئاتتىلا دۇنيا ئەدەبىيات تارىخىغا مەڭگۈلۈك

كىرگۈزۈلگەن.

ئىسسىق قانغا ئالتۇن تېگىشىش

ئاتتىلا بالىلىق مەزگىلىدە ھونلار بىلەن رىم ئوتتۇرىدا سىدىكى ئۇرۇش تېخىچە داۋاملىشىۋاتقان بولۇپ، ھون چەۋەندازلىرى تەرەپ - تەرەپتىن شەرقىي ۋە غەربىي رىم ئىمپېرىيىلىرىگە ھۇجۇم قىلىۋاتاتتى. بالقان يېرىم ئارىلى (ھازىرقى يۇگوسلاۋىيە بىلەن بۇلغارىيە چېگرىلىنىدىغان يەرلەر) دا ھونلار مۇز تۇتقان دوناي دەرياسىدىن ئۆتۈپ مۇرسىيە تۈزلەڭلىكىگە كىردى. ئۇلارنىڭ بۇلاڭ - تالىڭى ئالپىس تاغلىرىغىچە كېڭەيدى. شەرقتىكى كىچىك ئاسىيا - دا، ئۇلار سۈرىيىنىڭ باياشات سودا شەھەرلىرىگىچە ھۇجۇم قىلىپ باردى.

دانىشمەن ھىخمىس 396 - يىلى: «بۇ دەۋرنىڭ ھالا- كىتىنى ئويلىغىنىمدا يۈرىكىمنى تىترەك باسىدۇ. 20 يىلدىن بېرى ھەر كۈنى دېگۈدەك رىملىقلارنىڭ ئىسسىق قېنى قۇستەنتىنىيىدىن ئالپىس تاغلىرىغىچە قاراپ ئېقىۋا- تىدۇ. گوتلار، سارماتلار، ئالانلار، ھونلار، ۋانداللار ۋە ماركومانلار، سىنكەنت، فراكىيە، ماكېدونىيە، داردانى- يە، سېسارى، ئېپىر، دالماتىيە ۋە پانتونىيىلەرنى تۈز- لىۋەتتى، ئۇلار بۇ يەرلەرنى ئىگىلىۋېلىپ قاتتىق تالان - تاراج قىلدى. سانسىزلىغان ئېسىل خانىملار ۋە ئىپپەتلىك قىزلار ئۇرۇشتا ئاياغ ئاستى بولدى. ئېپىسكوپلار تۇتۇپ كېتىلدى. پوپ ۋە باشقا روھانىيلار ئۆلتۈرۈلدى. چېركاۋ-

لار چېقىۋېتىلدى ياكى ئات ئېغىلى قىلىندى. شېھىتلەر-
نىڭ سۆڭەكلىرى ھەر يەرلەردە قالدى. قانچىلىغان دەريا-
لارنىڭ سۈيى ئىسسىق قان بىلەن قىپقىزىل بويالدى...»
دەپ يازغان.

پۈتكۈل دۇنيا مالىمانلىشىپ، تۈزلەڭلىكتە تۇيۇقسىز
ئوت لاۋۇلىدىغاندەك، كىشىلەر ئارقا - ئارقىدىن «ياۋايى»
لار رايونىدىن قېچىپ چىقىشتى. دانىشمەن ئانېراسىغوس
ئۆز بېشىدىن كەچۈرگەن ئاشۇ يىللارنى: «ھونلار ئالانلارغا
ھۇجۇم قىلدى. ئالانلار گوتلارغا ھۇجۇم قىلدى. گوتلار
تەففالار ۋە سارماتلارغا ھۇجۇم قىلدى. ئىللىرىيىدىن قوغ-
لانغان گوتلار كېلىپ بىزنى قوغلىدى. بۇ ئىشلارنىڭ
ئاقىۋىتىنى مۆلچەرلىگىلى بولمايۋاتىدۇ» دەپ تەسۋىرلى-
گەن.

شۇنىڭدىن كېيىنكى بىرقانچە يىلدا ھونلار شەرقىي ۋە
غەربىي رىم ئىمپېرىيىسى بىلەن كېلىشىم تۈزمەكچى بول-
غان. ئۇلار تۈزگەن كېلىشىملەر ھەمىشە باشقىلارنىڭ مەد-
پەئىتىگە زىيان يەتكۈزۈش ھېسابىغا تۈزۈلگەن بولۇپ،
ئىلگىرى ھونلار سىقىپ چىقارغان گېرمان قەبىلىلىرىگە
يۈك بولغان. پاتپاراقچىلىق ئىچىدىكى بۈيۈك مىللىي كۆ-
چۈش جەريانىدا، شەرقىي گوتلار بىلەن غەربىي گوتلار
كىشىلەرنىڭ ئويلىمىغان يېرىدىن چىقىپ تاجاۋۇزچى بو-
لۇپ قالغان. بۇنىڭدىن باشقا، ۋانداللار، فرانكلار ۋە رىم
تەۋەسىدىكى باشقا مىللەت ۋە قەبىلىلەرمۇ باشقىلارغا تاجا-
ۋۇز قىلغان، گەرچە ئۇلار ئۆزىمۇ زوراۋانلىقنىڭ قۇربانى
بولسىمۇ، لېكىن باشقىلار ئارقىلىق ئۆزىنىڭ زىيىنىنى

تولدۇرۇۋالماقچى بولغان.

بۇنداق ئەھۋالدا، ئىچكى جەھەتتىن ئېغىر زەربىگە ئۇچرىغان رىم ھونلارنىڭ ھەربىي كۈچىدىن پايدىلىنىشقا باشلىغان. بۇ بىر قىزىقتۇرۇشچانلىقى كۈچلۈك ھەل قىلىش ئۇسۇلى ئىدى. غەربىي رىملىقلار تۇنجى بولۇپ ھونلار بىلەن كېلىشىم تۈزگەن، ئەمما ئەينى چاغدا ئۇلار قانداق ئاقىۋەتلەرنىڭ كېلىپ چىقىشىنى ئويلاپ باقمىغان. شۈبھىسىزكى، بۇنداق قىلىش كۈچلۈك دۈشمىنىگە دەرۋازىنى داغدام ئېچىپ بەرگەنگە باراۋەر ئىش ئىدى. شەرقىي رىملىقلار ھونلار بىلەن مۇرەسسەلەشمىدە.

گەچكە، ئۇرۇش تېزلا باشلىنىپ كەتكەن. 408 - يىلى ھونلارنىڭ پادىشاھى ئۇلدىز شەرقىي رىمغا ھۇجۇم قىلغان. ئۇ تولۇپ تاشقان ئىشەنچ بىلەن قۇياشنى كۆرسىتىپ تۇرۇپ: «مەن خالىساملا، كۈن نۇرى يەتكەن زېمىنلارنىڭ ھەممىسىنى بويسۇندۇرىمەن» دېگەن.

شۇ يىلى غەربىي گوتلارنىڭ پادىشاھى ئالارىك رىم شەھىرىنى بۇلاپ - تالاپ قۇرۇقداپ قويغان. ئىككى يىلدىن كېيىن ئۇزاق مۇددەتلىك ئىگىلىۋالغان.

ئۇلدىزنىڭ ۋارىسى رۇئا (بەزىدە رۇگىراس دەپمۇ ئاتىلىدۇ) تۇنجى بولۇپ پۇلغا تىنچلىق تېگىشىشتەك بېش يولنى بەرپا قىلغان. ئۇ شەرقىي رىمدىكى فراكىيىدگە بېسىپ كىرگەندىن كېيىن، ئەسلىي ھېچقانچە كۈچدەمەيلا بۇلاڭ - تالاڭ قىلىش ئىمكانىيىتى بولسىمۇ، يەنىلا تىنچلىق كېلىشىمى تۈزگەن. بۇ ئۇسۇل ھونلار دەۋرى ئاخىرلاشقۇچە ياۋروپادىكى بىر ئالاھىدىلىك بولۇپ قالغان.

قۇستەنتىنىيە ھەر يىلى رۇئاغا 350 قاداق ئالتۇن ئولپان تاپشۇرغان. شۇنىڭ بىلەن ھونلار ھەربىي تەھدىتسىزلا تاپىد. نىپ دۆلەت خەزىنىسىنى تولدۇرالايدىغان دەۋرگە كىرگەن. ئەگەر ئولپان قەرەلىدە تاپشۇرۇلمىسا، ھونلارنىڭ ھەربىي تەھدىتى ئەمەلىيەت ئارقىلىق كۆرسىتىپ قويۇلغان.

شەرقىي رىم بارغانسېرى ھونلارغا تايىنىۋاتقاندا، ھونلار بولسا غەربىي رىمنىڭ باراۋەر ئورۇندىكى ئىتتىپاقداشى بولۇۋېلىپ، گېرمانلارغا ئورتاق قارشى تۇرغان. ھونلارنىڭ بۇنداق قىلىشى ئاساسەن يەنىلا پۇل ئۈچۈن ئىدى. رىملىق ئائىتئۇس ھونلاردىن ئەسكەر سېتىۋالغان. لېكىن، ئۇ ئۆمرىنىڭ ئاخىرىدا ھونلارغا بەك ئىشىنىپ كەتكەنلىكتىن، پۇشايماننى ئالىدىغان قاچا تاپالماي قالغان. رۇئاننىڭ ئوردىسىدا بارىمتاي بولۇپ تۇرغان ئائىتئۇس ھونلاردىن ئات مىنىش ۋە ئوقيا ئېتىش ماھارىتىنى ئۆگەنگەن ھەم ئاتتىلا بىلەن ئاغىنە بولۇپ قالغان. ئاتتىلا رىم دۇنياسىنى چۈشەنگەندەك، ئۇمۇ ھونلار دۇنياسىنى چۈشەنگەن. ئۇ رىمنىڭ ئەمەلدارى بولغاندىن كېيىن، ھونلار بىلەن بولغان دوستانە مۇناسىۋىتىنى ئېسىگە ئالغان. 424 - يىلى يۇھاننىس ئىسىملىك بىر ئاقساقال رىم پادىشاھى بولۇشنى تەلەپ قىلغاندا، ئۇ پۇل بېرىپ ھونلاردىن ياردەم سورىغان. شۇنىڭ بىلەن ھونلار رىم دۆلىتىنىڭ كۈچى سۈپىتىدە رىملىقلار تەرەپتە تۇرغان.

ئائىتئۇس ئۇرۇشخۇمار، رىملىقلار قورقىدىغان ھونلارنى باشلاپ تىبىر دەرياسى بويىدىكى شەھەرگە كىرگەندە،

يالغان پادشاھ ئاللىقاچان باشقىلار تەرىپىدىن تەختتىن
 چۈشۈرۈۋېتىلگەن بولۇپ، بۇ ھەقىقەتەنمۇ تەقدىرنىڭ بىر
 قېتىملىق ئويۇنى ئىدى. شۇنىڭدىن كېيىنكى كۈنلەردە،
 ھونلار بىلەن غەربىي رېملىقلار ئوتتۇرىسىدا داۋاملىق تۈ-
 زۇلۇپ ھەم بۇزۇلۇپ تۇرغان ئىتتىپاق غەربىي رېمىدىن
 ئىبارەت بۇ كېسەلچان ئىمپېرىيىنىڭ 450 - يىلىغىچە
 مەۋجۇت بولۇپ تۇرۇشىغا ئىمكانىيەت بەرگەن.
 ئائىتئۇس قانۇنلۇق تەخت ۋارىسىنى قوغداپ كېلىۋا-
 تاتتى، ئۇنىڭ ھوقۇقى كۈنساين چوڭىيىپ كېتىۋاتقاچقا،
 خان ئانىسى پراسىدىيە شۈبھىلىنىپ قالغان (ئەمەلىيەتتە ئۇ
 ئىمپېرىيىنىڭ ھوقۇقىنى باشقۇرۇۋاتقانىدى). شۇنىڭ بى-
 لەن پراسىدىيە ئۇنى گاللىيە (ھازىرقى فرانسىيە) نىڭ قو-
 ماندانلىقىغا تەيىنلەپ، بۇ ئارقىلىق ئۇنىڭدىن قۇتۇلۇش
 كويىدا بولغان. لېكىن، ئائىتئۇس بۇ پۇرسەتتىن پايدىلى-
 نىپ، رېم ئىمپېرىيىسىنىڭ ھۆكۈمرانلىق ئورنىنى ئېتى-
 راپ قىلمىغانلارنىڭ توپىلىڭىنى تىنچىتىپ، ئىناۋىتىنى
 تېخىمۇ ئۆستۈرگەن. بۇنىڭدىن باشقا، ئۇ يەنە ھونلارنىڭ
 قوللىشىغا ئېرىشكەن. ئىمپېرىيىنىڭ ئىچكى قىسمىدا،
 ئارلىپس (فرانسىيىنىڭ بىر شەھىرى) نى ئىگىلىۋالغان
 غەربىي گوتلارنى يەڭگەن ھەم گاللىيىنىڭ شەرقىي شىمال-
 ىدا ئولتۇراقلاشقان فرانكلارنى بويسۇندۇرغان. يەنە باش
 ئەگمىگەن بىر قىسىم فرانكلارنى رېيىن دەرياسىدىن قوغ-
 لاپ چىقارغان. ئىلگىرى غەربكە كۆچۈش جەريانىدا باشقا
 مىللەتلەرنى قوغلىغان ھونلار ئەمدى بولسا رېمنىڭ ئۆزى.

نىڭ ھۆكۈمرانلىق ئورنىنى قوغداش ئۈچۈن ئۇرۇش قىلد-
شىدىكى ياردەمچىسى بولۇپ قالغان.

ئائىتىئۇس گاللىيىدىكى توپىلاڭنى تىنچىتىۋالدىن كې-
يىن، رېمىنىڭ رېھىيە ۋە نورىكام (ھازىرقى شۋېتسارىيە
ۋە ئاۋستىرىيە) غا بولغان ھۆكۈمرانلىقىنى ئەسلىگە كەلتۈر-
گەن.

ۋەھالەنكى، ئائىتىئۇسنىڭ مۇۋەپپەقىيىتى خان ئاند-
سى پراسىدىيىنى ئىنتايىن تەشۋىشلەندۈرگەن. ئۇ ئائىتى-
ئۇسنىڭ ھوقۇقى زورىيىپ كەتسە، ئۆزىگە تەھدىت ئېلىپ
كېلىشىدىن ئەنسىرەپ، ئائىتىئۇسنىڭ بارلىق ھوقۇقى ۋە
ئۇنۋانىنى ئېلىپ تاشلىغان. ئائىتىئۇس ئۆزىنىڭ ئۇنۋانى ۋە
ھوقۇقىنى ساقلاپ قېلىش يولىدىكى ئۇرۇنۇشلىرى مەغلۇپ
بولغاندىن كېيىن، رېمىدىن قېچىپ كەتكەن. ئۇ ھون ئەڭ-
رىقۇتى رۇئانىڭ ئوردىسىدا قىزغىن قارشى ئېلىنغان.
پراسىدىيە ئائىتىئۇسنى سىياسىي ساھەدىن سىقىپ چىقىرد-
ۋەتتىم دەپ چوڭنى يەنە خاتا سوققان. ئائىتىئۇس رېملىق-
لارنىڭ زەئىپ قوشۇنىغا ھۇجۇم قىلىپ، رەسمىي ئۇرۇش-
مايلا ھون چەۋەندازلىرىنىڭ ھىمايىسىدە مەغرۇر ھالدا رېم
شەھىرىگە قايتا كىرگەن. شۇنىڭدىن كېيىن، پراسىدىيە ئا-
ئىتىئۇسنىڭ قورچىقىغا ئايلىنىپ قالغان. ئائىتىئۇس ئۆ-
زىنى غەربىي رېم ئىمپېرىيىسىنىڭ باش قوماندانلىقىغا تە-
يىنلەشنى تەلەپ قىلغان. تەشەككۈر يۈزىسىدىن ھونلار بۇ-
گۈنكى ۋېنگرىيىنىڭ پانونىيە ئۆلكىسىگە ئېرىشكەن. شۇ-

نىڭدىن باشلاپ ئۇ يەر ھونلارنىڭ مەركىزى بولۇپ قالغان.

ئىككى تەڭرىقۇتنىڭ تەڭ ھۆكۈمرانلىق قىلىشى

تەڭرىقۇت ياشىسۇن! 434 - يىلى تەڭرىقۇت رۇئا
ۋاپات بولغاندا، ھونلارنىڭ قەدىمىي ئادىتى بويىچە ئۇنىڭ
ئىككى جىيەنى بولمىش بلىدا بىلەن ئانتىلا تەڭرىقۇتلۇق
تەختىگە ۋارىسلىق قىلغان. ئىش باشلاپلا ئۇلارنىڭ كۆڭۈل
بۆلگىنى قۇرۇق قىلىپ قالغان خەزىنە بولغان. شەرقىي
رىملىقلار ئولپاننى دائىم كېلىشىمدە بېكىتىلگەن مۇددەتتە
تاپشۇرمىغان. بۇنىڭ بىلەن يۈز بېرىدىغان ۋەقە ھەر ئىككى
تەرەپكە ئايدىڭ ئىدى: ھونلار قولغا قورال ئالغان، ئۇ-
رۇش باشلانغان. ئۇرۇشتىن كېيىن بلىدا بىلەن ئانتىلا
ئات ئۈستىدە ئات مىنىپ كۆنىمگەن رىملىقلارنى قوبۇل
قىلغان. رىملىقلار ئانتا ناھايىتى بىئارام بولسىمۇ، ھون-
لارنىڭ قائىدىسىگە ئەمەل قىلىشقا مەجبۇر بولغان. ئىككى
تەرەپ سۆھبەت ئۆتكۈزگەن. 453 - يىلى ترانسىلۋانىيە
تېغىنىڭ شىمالى (ھازىرقى رۇمىنىيىنىڭ ماگىس شەھى-
رى) ئېتىكىدە ھونلارنىڭ مەجبۇرلىشى بىلەن ئىككى تە-
رەپ تىنچلىق كېلىشىمى تۈزگەن.

كېلىشىمدە شەرقىي رىملىقلارنىڭ ھونلارنىڭ دۈشمە-
نى بىلەن، يەنى رىم ئىمپېرىيىسى سىرتىدىكى گېرمان
قەبىلىلىرى بىلەن ئىتتىپاق تۈزۈشى چەكلەنگەن. بۇنىڭ-
دىن باشقا، يەنە ئەسەرلەرنى ئالماشتۇرۇش ئىشلىرى قې-

لىپلاشتۇرۇلغان. چېگرىدىكى بازارلار تاقىۋېتىلگەن. ھەر يىلى تاپشۇرۇشقا تېگىشلىك ئولپان ئىلگىرىكىدىن بىر قاتارلىنىپ، 700 قاداق (تەخمىنەن 229 كىلوگرام) ئالتۇنغا ئۆستۈرۈلگەن. بۇ كېلىشىم ئۇزاق مۇددەتلىك تىنچلىققا كاپالەتلىك قىلالىمىسمۇ، ھونلار ئۈچۈن ئېيتقاندا، ھونلارنىڭ ھۆكۈمرانلىق قىلىدىغان زېمىنى رىم ئىمپېرىيىسىدىن ئۆزگە پۈتكۈل ئوتتۇرا ۋە شەرقىي ياۋروپاغىچە كېڭەيتىلگەنلىكىنى مۇئەييەنلەشتۈرۈشتەك دەۋر بۆلگۈچ ئەھمىيەتكە ئىگە بولغان. ھونلارنىڭ تەسىر كۈچى رېيىن دەرياسىغىچە كېڭەيگەن بولۇپ، دەريانىڭ يەنە بىر قىرغىقى بولسا ئائېتىئۇسنىڭ ھۆكۈمرانلىقىدىكى گاللىيە ئىدى. ئائېتىئۇس رىم ئىمپېرىيىسى قوشۇنلىرىنىڭ باش قوماندانلىقىنى ئۈستىگە ئالغاندىن كېيىن، ھونلارغا گاللىيە رايونىنىڭ تەپتىشلىك ھوقۇقىنى بەرگەن. غەربىي گوتلار يەنە بىر قېتىم ھون ياللانما لەشكەرلىرىنىڭ شەپ-قەتسىز زىيانكەشلىكىگە ئۇچرىغان. رېيىن دەرياسىنىڭ غەربىي قىرغىقىدا ئولتۇراقلاشقان، ۋولمۇس ۋە ماينىتس رايونىدىكى بۇرگوندلار باش ئەگمىگەن. بىرنەچچە يىلنىڭ ئالدىدا ئۇلار ھەتتا تېخى رىم ۋە ھونلارنىڭ چېگرىدىكى قوشۇنغا ھۇجۇم قىلغان. ئەمدى بولسا ھونلارنىڭ ئىنتىد-قام ئالىدىغان كۈنى بولۇپ، بېلدىننىڭ رەھبەرلىكىدە ھونلار بىر ھۇجۇم بىلەن بۇرگوندلارنى تارمار قىلغان. بۇ ۋەقە زادى 435 - يىلى يۈز بەرگەنمۇ ياكى 436 - يىلى يۈز بەرگەنمۇ دېگەن مەسىلىدە تارىخشۇناسلارنىڭ پىكرى بىردەك ئەمەس. بۇرگوندلارنىڭ پادىشاھى گۇندىكار ئۇ.

رۇشتا ئۆلگەن. بۇرگوندىلارنىڭ يوقىتىلغانلىقىدەك ئەمەل-
يەت گېرمان مىللەتلىرىنىڭ قەلبىدە ئېغىر جاراھەت پەيدا
قىلغان. نۇرغۇن خەلق رىۋايەتلىرىدە بۇ تارىخ خاتىرىلەن-
گەن. نەچچە يۈز يىلدىن كېيىن بۇ تارىخ ئاساسىدا «نېپ-
لۇنگېن قوشىقى» دېگەن بۈيۈك داستان يېزىپ چىقىلغان.
ئائىتىئۇس ئاخىرقى رىملىق دەپ ئاتالغان. گاللىيە
رىم ئىمپېرىيىسى ئۈچۈن مۇھىم ئەھمىيەتكە ئىگە بولغاچ-
قا، ئۇ رىم ئىمپېرىيىسى ئۈچۈن گاللىيىدىكى توپىلاڭنى
تىنچىتىپ كاتتا تۆھپە ياراتقان. ئەگەر ھونلار بولمىغان
بولسا، رىم ئىمپېرىيىسى ئاللىقاچان پارچىلىنىپ كەتكەن
بولاتتى. لېكىن ئۇلار بولغاچقا، رىم ئىمپېرىيىسى ئاخىر
يەنىلا ھالاك بولاتتى. چۈنكى، شۈبھىسىزكى، بۇ، بۇرنى
قوتانغا باشلاپ كىرگەنلىك ئىدى.

شەرقىي رىمنىڭ ئېچىنىشلىق تارىخى شۇنى كۆرسىد-
تىپ بەردىكى، ھونلار ھەرقانداق ئەھۋالدا ئۆزىدىن قانداق
پايدىلىنىشنى بىلگەن. شەرقىي رىملىقلار شىمالىي ئافرى-
قىدىكى كارفاگېننى ئىگىلەش بىلەن بىر ۋاقىتتا، سېتس-
لىيىدىن ئىتالىيىگە ھۇجۇم قىلىپ كىرمەكچى بولغان ۋان-
دىللارغا تەھدىت سالغان. ئىمپېرىيىنىڭ يەنە بىر تەرپىد-
دە، پېرسىيە شاھى شەرقىي رىمغا تەۋە ئىرمەنىيىنى يۇتۇ-
ۋالماقچى بولغان. شۇنىڭ بىلەن شەرقىي رىم پادىشاھى
پېرسىيىگە ئەڭ ئاخىرقى بىر تۈركۈم لەشكەرنى ئەۋەت-
كەن. ھونلار ئۆزلىرىنىڭ دوناي دەرياسىنىڭ ئىككى قىر-
غىقىدا ئاساسەن قارشىلىققا ئۇچرىمايدىغانلىقىنى بىلگەچ-
كە، قىلچە تەپ تارتماستىن، ئۆزلىرى قۇرۇشقا قاتناشقان

ئەركىن بازارغا ھۇجۇم قىلىپ، بارلىق سودىگەرلەرنى تۇتۇۋالغان. ئۇلار بۇ ئارقىلىق سۆھبەتكە قىستىغان بولسىمۇ، سۆھبەت قاتمال ھالەتكە چۈشۈپ قالغان. بۇنىڭ بىلەن ھونلار قورال كۈچى بىلەن مەسىلىنى ھەل قىلماقچى بولغان. 440 - يىلى ھون ئاتلىق لەشكەرلىرى يەنە بىر قېتىم دوناي دەرياسىدىن ئۆتۈپ، بالقانىڭ شەرقىي شىمالىنى ئىگىلىۋالغان. سىنگىدۇنۇم (ھازىرقى بېلگراد) شەھىرىنى بېسىۋېلىپ، ئاھالىلەرنى ھەپسىگە ئالغان. ھونلارنىڭ كۈچىنى توسۇۋالغىلى بولمىغاچقا، يەنە بىر قېتىملىق مەغلۇبىيەتنى بېشىدىن ئۆتكۈزگەن شەرقىي رىم پادىشاھى ھونلارنىڭ قۇستەنتىنىيىنىمۇ ئىگىلىۋېلىشىدىن ئەنسىرەپ، يەنە تۆلەش ئويۇنى ئويناپ، سۆھبەت، سۈلھى، يېڭىدىن ئولپان تۆلەش تەلىپى ئارقىلىق، ئاخىرىدا ئالتۇنغا تىنچلىق تېگىشكەن.

ھوقۇقنى ئۆزى يالغۇز ئىگىلەش

بىر تەڭرىقۇتنىڭ ھوقۇقىنى ئىككى بەگنىڭ تەڭ تۇتۇشى ھونلارنىڭ ئەنئەنىسى ئىدى. بېلىدا بىلەن ئاتىلانىڭ ھۆكۈمرانلىقىدا، چېچىلاڭغۇ قەبىلىلەر ئىتتىپاقى راۋاجلىنىپ، تەشكىلچانلىقى كۈچلۈك، ھوقۇق مەركەزگە مەركەزلەشتۈرۈلگەن ئىمپېرىيىگە ئايلانغان. بېلىدا بىلەن ئاتىلا ئۆزىگە ئاسىيلىق قىلغانلارغا قىلچە رەھىم قىلمىغان. مەسىلەن، بۇ ئاكا - ئۇكا تەختكە چىققاندىن كېيىن، ئىككى ئاقسۆڭەك شەرقىي رىمغا قېچىپ

كەتكەن. بېلىدا بىلەن ئاتىلا ئۇلارنى قىلغانلىرىغا ئويغۇ-
 زۇپ قويىمىز دەپ داۋرالڭ سېلىپ، قۇستەنتەنىيلىكلەرنى
 بۇ ئىككى ۋاپاسىزنى تاپشۇرۇپ بېرىشكە قىستىغان. ئىككى
 قاچقۇن دوناي دەرياسىدىن ئۆتكۈزۈپ قويۇلۇشىغا، ھون-
 لار رېملىقلارنىڭ كۆز ئالدىدا بۇ ئىككى كېشىگە قوزۇق
 قاققان. ئاتىلاننىڭ نىشانى ھوقۇقنى ئۆزى يالغۇز ئىگىلەش
 ئىدى. شۇڭا، ئۇ ئاۋۋال بېلىدانى يوقىتىشى كېرەك ئىدى.
 ئۇ ئىككىسىنىڭ ھۆكۈمرانلىقى تولۇق مۇستەھكەملىنىپ
 بولغاندا، ئاتىلا قول سېلىشقا قارار قىلغان. 445 -
 يىلىنىڭ بىر كۈنى، ئاتىلا بېلىدانى ئالداپ ئۆزى قۇرغان
 تۇزاققا چۈشۈرگەن. ئاتىلا تارىخىي خاتىرىلەردە يېزىلغان-
 دەك، ئۆزى قول سالغانمۇ ياكى قاتىل ئەۋەتكەنمۇ، بۇ
 ھەقتە ھەر خىل قاراشلار بار. لېكىن، ئۇنىڭ ئىتتىپاق-
 داشلارنىڭ قوللىشىغا ئېرىشكەنلىكىنى مۇئەييەنلەشتۈر-
 ۈشكە بولىدۇ. ئۇلار يۈگۈنكى ۋېنگرىيە بىلەن رۇمىنىيە-
 نىڭ تۇتاشقان يېرىدىكى تىسىز دەرياسىنىڭ تۆۋەن ئىقىنى-
 دىكى بېلىدانىڭ بارگاھىنى قورشىۋالغان. ئىتتىپاقداشلى-
 رى بېلىدانىڭ ياساۋۇللىرىنى كونترول قىلىپ تۇرغاندا،
 ئاتىلا قورۇقچىلىرىنى باشلاپ كىرىپ قول سالغان.
 ئاكا - ئۇكا ئوتتۇرىسىدا نىزا بارلىقى توغرىسىدا خاتى-
 رىلەنگەن ئىسپات تولىمۇ ئاز، بۇلارنىڭ بىرى ۋېنگرىيە-
 نىڭ سېكەنسې دېگەن يېرىدىن تېپىلغان تىللا بايلىقلار-
 دۇر. بۇ تىللا جەمئىي 1440 بولۇپ، ئومۇمىي ئېغىرلىقى
 6 كىلوگرامدىن ئاشىدۇ. بۇلارنىڭ بىر قىسمى تېخى ئىش-

لىتىلىمىگەن يىپيىڭى تىللا بولۇپ، 445 - يىلى قۇيۇل-
غان. دەل بىلدا ئۆلتۈرۈلگەن يىلى كۆمۈۋېتىلىپ قايتا
ئېچىلمىغان. يا بىلدا بىرسىنىڭ ئاغدۇرۇۋېتىشىدىن ئەند-
سىرەپ، بۇ پۇللارنى بىخەتەر يەرگە يوشۇرۇپ قويغان، يا
بىلدىنىڭ بىرەر سادىق ئادىمى ۋەقە يۈز بەرگەندە بۇ بايلىق-
لارنى پەم بىلەن ئېلىپ چىقىپ كۆمۈپ قويغان، بەلكىم
ئۇ كىشىمۇ كېيىنچە ئۆلتۈرۈۋېتىلگەن بولمىسا بۇ بايلىقلار
ئۇنتۇلۇپ قالمايتتى. باشقا مۇستەبىتلەرگە ئوخشاش ئاتىلا
ئۆز يېنىدىكى كىشىلەرگە ئىشەنمىگەن. كىمكى مۇتلەق
بويىنىدىغانلىقىنى بىلدۈرمىسە، ئۇ چوقۇم شەپقەتسىز زى-
يانكەشلىككە ئۇچرىغان. ئاتىلا رىملىقلارنىڭ ئولپانلىرى-
نى سېخىيلىق بىلەن قول ئاستىدىكىلەرگە مۇكاپات قىلىپ
بېرىپ تۇرسىمۇ، ئاتىلا ئۇلارغا باشتىن - ئاخىر ئىشەن-
مەسلىك پوزىتسىيىسىنى تۇتقان. ئەگەر كىمكى ئۆزىگە
تەھدىت پەيدا قىلسا، ئۇنى دەرھال جايلىۋەتكەن. ئۇنىڭ
يۈرۈش - تۇرۇشىدا خام - خىيال قوغلىشىش ۋە مەنمەنچە-
لىك قىلىش ئالاھىدىلىكى گەۋدىلىك. ئاتىلامۇ رىم پادى-
شاھلىرىدەك ئۆزىنى ئىلاھنىڭ ئەۋلادى دەپ قاراپ، ئىلاھ
مارسىنى بەلكىم مېنىڭ ئەجدادىم بولۇشى مۇمكىن دەپ
ھېسابلىغان. كېيىنكى كۈنلەردە ئاتىلا ئۆزىنىڭ ئىلاھنىڭ
پۇشتى ئىكەنلىكىگە قاتتىق ئىشەنگەن.

ئاتىلا بۇنچە كەڭرى زېمىننى قانداق ئىدارە قىلغان؟
بولۇپمۇ كىشىلەر رىمنىڭ باشقۇرۇش سىستېمىسى بىلەن
ھون ئىمپېرىيىسىنى سېلىشتۇرغاندا، كىشىنى ھەيرەتتە
قالدۇرىدىغان خۇلاسىنى چىقارغان. رىم ئىمپېرىيىسىنىڭ

باشقۇرۇش سىستېمىسى قاتتىق ئىدارە قىلىدىغان بىر قانچە ئورگاندىن تەركىب تاپقان بولسا، ھون ئىمپېرىيىسى بىرلا شەخسكە تايىنىش سىستېمىسى ئارقىلىق ھۆكۈمرانلىق يۈرگۈزگەن. ئاتىلانىڭ قارارگاھىدا، كۆپ خىل تىلنى ئىگىلىگەن ھەم قەلەمىي ئىشلارغا كامىل كاتىپلاردىن پەقەت بىر نەچچىسىلا بولسىمۇ، ئۇلارغا سەرپ قىلىنغان چىقىم ئاز بولمىغان.

ھون ئىمپېرىيىسىنىڭ ئەڭ چەت يەرلەردە تەسىس قىلغان بىردىنبىر ئورگىنى ئات ئالماشتۇرۇش ئۆستى بولۇپ، بۇ ئۆتەڭلەر تىپىك كۆچمەن چارۋىچى مىللەتلەر- نىڭ ئالاھىدىلىكىگە ئىگە بولغان. پۈتكۈل ئىمپېرىيىدە بۇنداق ئۆتەڭلەر قۇرۇلغان، ئۆتەڭلەردە ئات ئالماشتۇرۇش ئارقىلىق، خەۋەرچى قىسقىغىنا بىرنەچچە ھەپتىدە خەۋەرنى ئاسىيادىن ياۋروپاغا يەتكۈزۈپ قايتىپ كېتىلىگەن. بىر قېتىم ھونلارنىڭ بۇنداق ئۇسۇلىنى چۈشەنمەيدىغان بىر رىم ئەلچىسى ئۆزۈمگە «ھەدىيە» قىلىۋەتتى دەپ ئويلاپ قالغان. ئاتنىڭ يەنە ئېلىپ كېتىلگەنلىكىدىن تولمۇ غەلىتىلىك ھېس قىلغان. پرىنسىپ جەھەتتە ئات دۆلەتنىڭ بايلىقى ھېسابلانغان.

ئاتتىلا گاللىيىگە يۈرۈش قىلىشنىڭ ئىستراتېگىيە- سىنى تۈزۈۋاتقاندا باشقا يەردىكى ئۇرۇشلارنىڭ تەرەققىي- تىنى قانداق بىلگەنلىكى ھازىرغىچە بىر بىر بولۇپ تۇرماق- تا. ئۇ 4000 كىلومېتىر يىراقلىقتىكى پېرسىيىدىكى ئۇرۇشنىڭ ئەھۋالىدىن قانداق خەۋەر تاپقان؟

تەڭرىقۇتنىڭ يېنىدا ئالدىنقى قاتاردا تۇرىدىغان مۇشا- ۋىرلاردىن ئونېگېستوس بىلەن سېكتاس ئاغا - ئىنى ئىكە- كىلەن بار ئىدى. بۇ ئىككىسى يۇنانلاشقان ياۋايىلاردىن

بولۇپ، ئۆزلىرىگە يۇنانچە ئىسىم قويۇۋالغان. ئۇلار گىرىك تىلى، لاتىن تىلى ۋە ھون تىلىنى بىلگەن. ئونىگېسىئوسنىڭ ئورنى ئاتتىلادىلا كېيىن تۇرغان، بەلكىم ئۇ ئاتتىلا چەكسىز ئىشەنگەن بىردىنبىر شەخس بولۇشى مۇمكىن. ئاتتىلا ئىلگىرىكى ئاغىنىسى ئائېتىئۇسقا قانچىلىك شەرتسىز ھەربىي ياردەم بېرەلگەن بولسا، ئۇنىڭ ھونلار ئىچىدىكى ئىناۋىتىمۇ شۇنچىلىك ئۆسكەن. ئىمپېرىيىنىڭ ئىچكى قىسمىدا ئاتتىلا ھۆكۈمرانلىقىنى بېقىندى گېرمان دۆلەتلىرىنىڭ پادىشاھلىرىغا تايىنىپ يۈرگۈزگەن. بۇلارنىڭ ئىچىدە نۇرغۇن ئالان بەگلىرى، شەرقىي گوتلارنىڭ پادىشاھى رەدارسى، گېپتىلارنىڭ پادىشاھى ئادارسى بار ئىدى. يوهاننىس: «ئادارسىنىڭ نامى ئەڭ مەشھۇر بولۇپ، ساداقەتمەنلىكتە ھەتتا ئاتتىلانىڭ مەسلىھەتچىلىرىدىن بولۇپ قالغان. بارلىق پادىشاھلارنىڭ ئىچىدە كالىسى ئۆتكۈر ئاتتىلا ھەممىدىن بەك ئۇنىڭغا ئامراق.» دەپ يازغان. گېپتىلار ئىلگىرى ھونلار بىلەن ھايات - ماماتلىق جەڭلەرنى قىلغان خەلق بولۇپ، ئاخىرى يەنىلا ھونلارنىڭ ئەڭ مۇھىم ئىتتىپاقىدىشى بولۇپ قالغان. گېپتىلار چە ساداقەت ماقالىلاردا گېرمان مىللىتىنىڭ پەزىلىتىدىكى مۇتلەق ئىتائەت قىلىش مەنىسىنى ئىپادىلەيتتى. كېيىنكى كۈنلەردە كىشىلەر «قارىغۇلارچە ئەگىشىش» دېگەن سۆزنى ئالماشتۇرۇپ، تەنقىدىي ئاساستا، ئەمما دەل جايدا بۇ مەنىنى ئىپادىلىگەن.

دۇنيانى ساراسىمىگە سالغان ئادەم

پرىسكوس ئاتتىلانىڭ ئوردىسىغا بارغان ۋىزانتىيە ئەل.

چىسى بولۇپ، ئۇ ئاتتىلاننىڭ بىر «ياغاچ ئوردىسى» بار دەپ تەسۋىرلىگەن. لېكىن، ئۇ ئوردىنىڭ قەيەرگە جايلاش-قانلىقىنى ھازىر ھېچكىم بىلمەيدۇ. ئۇ ئوردا بەلكىم سېگېد شەھىرى ئەتراپى (ھازىرقى ۋېنگرىيىنىڭ جەنۇبى) دا بولسا كېرەك. بۇ يەردىن يېقىنقى يىللاردىن بېرى ئەڭ زور زىلزىلە قوزغىغان ئارخېئولوگىيىلىك بايقالما — سېگېد - ناگسېكسوس بايلىقلىرى قېزىۋېلىنغان. ئالىملار بۇ بايلىقلار بەلكىم تەڭرىقۇت رۇئانىنىڭ ياكى ئاتتىلاننىڭ قەبرىسى بىلەن مۇناسىۋەتلىك بولۇشى مۇمكىن دەپ قىياس قىلماقتا. سېگېد مۇزېيىنىڭ مۇدىرى ئوتتو. تلوگمېلنىڭ ئېيتىشىچە، بۇ ئالتۇنلارنى دېھقانلار يەر ئوتىغاندا ئېتىزلىقتىن بايقىغان. بۇلار جەمئىي 200 دانە ئالتۇن زىننەت بۇيۇمى ۋە باشقا ئوتۇغاتلار بولۇپ، كۆپ قىسمى سۇنۇپ كەتكەن. ھازىر بۇ نەرسىلەر دۇنيانىڭ ھەرقايسى جايلىرىدىكى مۇزېيلاردا ۋە يىغىپ ساقلىغۇچىلاردا ئىكەن. بۇنىڭ ئىچىدە ئەڭ ئېغىرى ۋە كىشىنىڭ دىققىتىنى بەك تارتىدىغانى 400 نەچچە گراملىق ئالتۇندىن ياسالغان پۈتەي بو-يۇن چەمبىرىكى بولۇپ، بۇ بويۇن چەمبىرىكىنى بايقىغان دېھقان دەسلەپتە سېرىق مىس ئوخشايدۇ دەپ ئويلاپ، كەپشەرلەشكە ئىشلەتمەكچى بولغان بولسىمۇ، ئىشلىتىلمىگەن. شۇنىڭ بىلەن بۇ دېھقان بۇ بويۇن چەمبىرىكىنى قىلچە قىممىتى يوق نەرسە ئىكەن دەپ قاراپ، چوشقا ھەيدەيدىغان قامچىسىغا بېكىتىپ قويغان. شۇ يەردىن يەنە ئالتۇن زىننەت بۇيۇمى، قېنىق قىزىل ياقۇتتىن كۆز قو-يۇلغان توقا، كەمەر ۋە باشقا زىننەت بۇيۇملىرى تېپىلغان.

دىن كېيىنلا كىشىلەر بۇ بويۇن چەمبىرىكىنىڭ قىممىتىنى تونۇپ يەتكەن. بويۇن چەمبىرىكىنىڭ ئەسلىي ئىگىسىنىڭ يۇقىرى مەرتىۋىگە ئىگە كىشى ئىكەنلىكى شۈبھىسىزدۇر. كىشىلەردە ئاسانلا بۇ يەرگە كۆمۈلگەن بايلىقلار ھون ئىم. چېرىيىسىنىڭ مەلۇم تەڭرىقۇتىنىڭ ھەمدەپنە بۇيۇملىرى بولۇشى مۇمكىن دېگەن قىياس پەيدا بولۇپ قالىدۇ. بۇ گۈنكى كىشىلەر، ئۆتمۈشتىكى دەپنە مۇراسىمىدا دەپنە بۇيۇملىرى كۆپىنچە قەبرىگە قويۇلماي، باشقا جايغا ئايرىم كۆمۈلىدىغانلىقىنى بىلىدۇ.

پرىسكوپنىڭ تەسۋىرلىشىچە، ئۈستى ئوچۇق دالاندىن ئۆتكەندىن كېيىن، ئاندىن ئاتتىلا تۇرىدىغان يوغان لىم-لىق، تاختاي ياتقۇزۇلغان ئۆيگە بارغىلى بولىدىكەن. ھونلار ئارىسىدا ئۈستى ياغاچچىلار بولغان، بۇنى ئۇلارنىڭ ياغاچ بىلەن زىننەتلەنگەن لەھەت ۋە ياسىغان ياغاچ ئىگەرلىرى، شۇنىڭدەك باشقا ياغاچچىلىق ئىشلىرى ئىسپاتلايدۇ. ئاتتىلانىڭ قارارگاھىدا لەشكەرلەرنىڭ نۇرغۇن ياغاچلاردىن قۇراشتۇرۇلغان مۇنارسىمان چېدىردا ئۇخلايدىغانلىقى تۇرغان گەپ. ئاتتىلانىڭ ئالچىسى (خانىشى) نىڭ ھەربىمۇ ياغاچتىن ياسالغان بولۇپ، ئەگە ئىشىكى نەپىس زىننەتلەنگەن، سارايغا گىلەم سېلىنغان. پرىسكوپنىڭ ئېيتىشىچە، نۇرغۇن چوكانلار گىلەمدە ئولتۇرۇپ، ھونلار ناھايىتى ياقتۇرىدىغان كاناپ كەشتىلەيدىكەن. ھونلارنىڭ بىردىنبىر ھەشەمەتلىك ئۆيى ئونېگېسئوس بۇيرۇپ ياساتقان يۇنانچە تاش ھامام ئىكەن. ئاتتىلانىڭ بۇ ئەڭ ئىشەنچلىك ئادىمىنىڭ ئۆز دەۋرىنىڭ ھالاۋەتلىك مەدە.

نى تۇرمۇشىدىن ۋاز كەچكۈسى كەلمىگەنلىكى ئېنىق. پرىسكوس شەرقىي رىم پادىشاھىغا يوللىغان دوكلاتىدا مۇنداق دەپ يازغان: «بىز ۋە باشقا ھونلارنىڭ ئالدىغا كۈمۈش تاۋاققا ئۇسۇلغان نازۇنېمەتلەر كەلتۈرۈلدى. ئاتىلا بولسا ياغاچ تاۋاقتا ئاش يېدى. ئۇ ئىزچىل تۈردە ئۆزىنى ناھايىتى تۇتۇۋالغاندەك كۆرۈنەتتى. مېھمانلار ئال-تۇن ياكى كۈمۈشتىن ياسالغان ئېگىز پۇتلۇق قەدەھتە شاراب ئىچتى. ئاتىلا يەنىلا ياغاچ قەدەھتە ئىچتى. ئۇنىڭ كىيىم - كېچىكىمۇ ناھايىتى ئاددىي بولۇپ، بۇ كىيىملەر-نىڭ ھېچقانداق رەڭدە بويالمىغانلىقى كىشىنىڭ دىققىتىنى تارتىدىغان بىردىنبىر ئالاھىدىلىكى ئىدى. بېلىگە ئېسىۋالغان قىلىچى بولسۇن ياكى كەشى ۋە ياكى ئېتىمنىڭ جابدۇق-لىرى بولسۇن ھونلاردا ئومۇملاشقىنىدەك ئالتۇن ياكى ياقۇت بىلەن زىننەتلەنمىگەن ئىكەن.

قوۋمى ئۈچۈن ئېيتقاندا، ئاتىلا خۇددى ئادەتتىكى ئاتىدەك تەڭرىقۇت بولغان. قوشۇندا بىر ئاددىي لەشكەردەك بولغان. ئۇ قانۇننى قاتتىق ئىجرا قىلىپ، جازا بىلەن مۇكاپاتنى ئېنىق ئايرىغان. بۇ نۇقتىدىن ئېيتقاندا، ئۇ پۇقرالاردىن ئايرىلىپ قالغان، ئەيش - ئىشرەتلىك تۇرمۇش كەچۈرۈۋاتقان رىم پادىشاھلىرىدىن تۈپتىن پەرقلەنگەن. ئاتىلانىڭ بۇنداق كىشىدە چوڭقۇر تەسىر قالدۇرىدىغان ئاددىي - ساددىلىقى بەلكىم بىر تارىختا بولۇشمۇ مۇمكىن. ئۇنىڭ شاراب ئىچىش ئادىتى ۋە ئۇزۇلدۈرمەستىن يېڭى - يېڭى ساھىبجاماللارنى ئەكەلدۈرۈپ ھەرىمىنى توش-قۇزۇپ تۇرۇشى، ئۇنىڭ تۇرمۇش جەھەتتە قانداقلا دېگەن

بىلەن ئۆزىنى تۇتۇۋالمىغانلىقىنى كۆرسىتىدۇ. «ئۇ پاكىنەك، كۆكرىكى كەڭ، يوغان باش، كىچىك كۆزلىرى كۈل رەڭ، بۇرنى پاناق، قارىمۇتۇق ئادەم. قەدەملىرى ئېغىر، كۆز قارىچۇقى پىرقىراپ تۇرىدۇ، بەدەن ھەرىكىتىدىن ئىرادىسى ئىپادىلىنىپ تۇرىدۇ، ئۆزى ئۇرۇشخۇمار بىر كىشى، — جوردانىس گوتلار تارىخىدا ئاتىلغان شۇنداق تەسۋىرلىگەن ۋە ئۇلاپلا يەنە، — ئۇ تۇغۇلۇشىدىنلا ھەممە مىللەتلەرنى قورقۇتۇپ، پۈتۈن دۇندا يىانى ساراسىمىگە سالغان ئادەم، ھەرقانداق كىشى ئۇنىڭ ئالدىدا ئۇ توغرىسىدا تارقالغان رىۋايەتلەرنى ئاڭلاپ قورقۇنماي قالمايدۇ» دەپ يازغان. پرىسكوس ئەلچى بولۇش سالاھىيىتى بىلەن ئاتىلغان چوڭقۇر چۈشىنىش پۇرسىتىگە ئېرىشكەن. ئۇ مۇنداق دەپ يازغان: «ئۇ تەكەببۇرلارچە مېڭىپ كەلدى. كۆزىدىن تېتىكىلىكى چىقىپ تۇراتتى. يۈرۈش - تۇرۇشىدىن كىشىلەر ئۇنىڭ ئەمەلدار ئىكەنلىكىنى ھېس قىلاتتى. ئۇ ھەرقانداق ئىشتىن ئۇرۇشقا ئامراق بولسىمۇ، ھامان يەتتە ئۆلچەپ بىر كېسەتتى. ئاساسەن ئەقىلگە تايىناتتى. باشقىلارنىڭ ئىلتىجاسىغا ھېسداشلىق بىلدۈرەتتى. بېقىنغانلارغا قاتتىق كەڭچىلىك قىلاتتى. ئۇ ھەم ئەقىللىق، ھەم ھىيلىگەر بولۇپ، باشقىلارغا تەھدىت سالغاندا تەھدىت سېلىۋاتقانلىقىنى سەزدۈرمەيتتى.»

ئاكتانىيلىك پروسپېر ئۇنى «ئىللىق چىراي» دەپ ئاتىغان. لېكىن، ئاتىلغان بىر پارچىمۇ ئىشەنچلىك رەسىمى قالدۇرۇلمىغان. ئۇنىڭغا مۇناسىۋەتلىك نۇرغۇن رەسىملەر ئىچىدە، ئەينى دەۋردە قۇيۇلغان تىللادىكى باش

رەسىمىدىن تارتىپ دلاكرۇۋا ياكى ۋېليام، فۇن. كولباخ قاتارلىق رەسساملارنىڭ تەسۋىرىدىكى ئاتتىلانىڭ رەسىمىدە گىچە ياۋروپالىقلارنىڭ چىرايى ئالاھىدىلىكى ئىپادىلەنگەن. ئىتالىيىنىڭ پارمادىكى كارت موناستىرىنىڭ سىرتقى تېمىدىكى بىر مەرمەر تاشقا بۇ ھون تەڭرىقۇتىنىڭ باش سۈرىدىتى قىياپەتتە قىلىپ ئويۇلغان بولۇپ، سۈرەتنىڭ ئاستىغا «Attila, flagellum» تەڭرىنىڭ جازاسى» دېگەن مەنىدىكى بېغىشلىما چۈشۈرۈلگەن. بۇ نەچچە ئەسىردىن كېيىن كىشىلەر ئۇنىڭغا بەرگەن نامدۇر.

ھوقۇقنىڭ ئاخىرقى چېكى

447 - يىلى 1 - ئايدىكى قاتتىق يەر تەۋرەشتە، قۇستەنتىننىيىنىڭ كۆپ قىسىم شەھەر سېپىلى ئۈزۈلۈپ كەتكەن. ئاتتىلا بۇنى شەرقىي رىمغا ھۇجۇم قىلىشنىڭ ياخشى پۇرسىتى دەپ قاراپ، بارلىق ھون لەشكەرلىرى بىلەن گېرمان بېقىندى ئەللىرىنىڭ قوشۇنىنى يىغىپ كۈچلۈك ھۇجۇم قوزغىغان. ئۇرۇش باشلىنىشتىلا زەربە يېگەن ئاتتىلا گەزەلدىن قوللىنىپ كەلگەن تۇيۇقسىز ھۇجۇم قىلىش ئىستراتېگىيىسىنىڭ ئەمدى ئۆزىنىڭ غەلىبە قىلىشىغا ياردەم قىلالمايدىغانلىقىنى ئوتۇپ يەتكەن. قوشۇن كۆلىمىنىڭ بەك چوڭ بولۇپ كېتىپ، ھەربىكەتلىنىدىشى بىلەن بولۇپ قالغانلىقىنى ئاتتىلا تونۇپ يېتەلمىگەن. ھونلار بالقان يېرىم ئارىلىدىن بوسفور بوغۇزىغىچە بولغان رايونلارنى بۇلاپ - تالاپ قۇرۇقدىۋەتكەن بولسىمۇ، بۇ

قۇستەنتىنە ئىيە ئاھالىسىنى ۋاقىت جەھەتتىن ئۇتۇش ئىمكا-
نىيىتىگە ئىگە قىلغان. قىسقىغىنا ئىككى ئاي ئىچىدە،
ئۇلار ئۆرۈلۈپ كەتكەن سېپىللارنى ئوڭشىۋالغان. بۇ قۇس-
تەنتەنىيىگە ھۇجۇم قىلىپ كەلگەن ھونلار ئۈچۈن ئېيتقاندا
ناھايىتى خەتەرلىك ۋەزىيەت ئىدى. شۇنىڭ بىلەن ئاتتىلا
دۈشمىنى بىلەن سۈلھىلىشىشكە كىرىشىپ، بىرنەچچە يىل
سۆھبەتلىشىش ئارقىلىق ئاخىر كېلىشىم ھاسىل قىلغان.
450- يىلى تىنچلىق كېلىشىمى ئىمزالىنىش ئالدىدا تۈر-
غاندا، شەرقىي رىمنىڭ پادىشاھى تېئودوسىئوس ئويلىمى-
غان يەردىن ئاتتىن يىقىلىپ چۈشۈپ ئېغىر زەخمىلەنگەن-
لىكتىن ئۆلۈپ كەتكەن.

تەخت ۋارىسى ماسىيائۇس كۆپ جەڭلەرنى بېشىدىن
كەچۈرگەن تەجرىبىلىك ئادەم بولۇپ، ئۇ بىرەر تىيىن
بولسىمۇ پۇل تۆلەپ تىنچلىققا ئېرىشىشنى رەت قىلغان.
شۇڭا ئۇ، ئاتتىلاغا توغرىدىن توغرا، ئەگەر ئۇرۇش توختى-
تىشنى خالىسا شەرقىي رىمنىڭ ئۇنىڭغا دوستلۇقنىڭ
سىمۋولى سۈپىتىدە بىر سوۋغا ھەدىيە قىلىدىغانلىقىنى،
بۇنىڭغا ئۇنىمىسا، ئۇرۇش ئارقىلىق بەلگىلەيدىغانلىقىنى
ئۇقتۇرغان. بۇ ئاتتىلاغا ئەڭ تونۇش سۆز ئىدى. ئۇ چاغدا
ھونلار ئىنتايىن زور قىيىنچىلىققا دۇچ كەلگەن بولۇپ،
ئاتتىلا بېقىندى ئەللەرنىڭ ياللىنىش راسخوتىنى تۆلەش
ئۈچۈن پۇلغا ناھايىتى ئېھتىياجلىق ئىدى. ئۇ شەرقىي
رىمدىن ئىبارەت بۇ ئالتۇن تېزەكلەيدىغان ئېشەككە بەكلا
كۆنۈۋالغان. شەرقىي رىملىقلار ئەمدى ئۆزلىرىنىڭ گۆر-
كارىغا پۇل بېرىپ كېلىۋاتقانلىقىنى تونۇپ يەتكەن.

بۇ، قىل ئۈستىدە تۇرغان، پۈتكۈل ياۋروپاغا ئاپەت كەلتۈرىدىغان ئۇرۇش بولۇپ، بۇ ئۇرۇش بىر مۇھەببەت سۈيىقەستى بىلەن تېخىمۇ مۇرەككەپلىشىپ كەتكەن. غەر-
بىي رىم پادىشاھى ۋالۇنتىننىئانۇس III نىڭ سىڭلىسى خونو-
رىيە بىر ياساۋۇل بىلەن بۇزۇقچىلىق قىلىپ بويىدا قال-
غان. بۇنىڭدىن قاتتىق غەزەپلەنگەن ۋالۇنتىننىئانۇس III
خونورىيىنى شەرقىي رىمدىكى نەۋرە ئاكىسىنىڭ قېشىغا
ئاپىرىۋېتىپ رىمغا ئالغان. خونورىيە قېچىپ چىقىشنى
پىلانلاپ، بىر پارچە خەت بىلەن ئۇزۇكنى ئاتتىلاغا ئەۋەتىپ
ياردەم قولىنى سۇنۇشنى ئۈمىد قىلغان. خونورىيە ئاتتىلا-
نىڭ ھەرىمىدە قانچىلىغان قىزلارنىڭ بارلىقى ياكى گېرمان
كىنەزلىرىنىڭ ئاتتىلا بىلەن تۇغقان بولۇپ قېلىش ئۈچۈن
قىزلىرىنى ئاتتىلانىڭ ھەرىمىگە ئاپىرىپ بېرىشلىرىگە پى-
سەنت قىلمىغان. ئۇ پەقەت بۇ يەردىن قېچىپ چىقىشنىلا
ئويلىغان.

ئاتتىلا زۆرۈر بولغان باھانىگە ئېرىشكەن. شۇنىڭ
بىلەن ئۇ غەربىي رىم پادىشاھىغا ئۆزىنىڭ خونورىيىگە
ئۆيلەنگۈسى بارلىقىنى ئۇقتۇرغان ھەم «رىم ئىمپېرىيىسى-
نىڭ يېرىمى» (گاللىيىنى كۆرسىتىدۇ) نى قىز مېلى سۈ-
پىتىدە بېرىشنى سورىغان. بۇ دەل تېئودوسىئوس II
ئالەمدىن ئۆتۈپ، ماسىيائۇس تەختكە ۋارىسلىق قىلغان
مەزگىل بولۇپ، بۇ يېڭى پادىشاھ قاتتىق سىياسەت قوللان-
غاندىلا شەرقىي رىمنى قۇتقۇزۇۋالغىلى بولىدىغانلىقىنى
بىلگەن. ماسىيائۇسنىڭ قاتتىق پوزىتسىيىسىدىن ۋالۇنتى-
ننىئانوسمۇ بېسىم ھېس قىلغان. شاھ ئانىسى پراسىدىيە

(غەربىي رىمنىڭ پەردە ئارقىسىدىكى ئىدارە قىلغۇچىسى) كىشى ئەۋەتىپ خونورىيىنى رىمغا قايتۇرۇپ كېلىپ، خو- نورىيىنىڭ ماقۇللۇقىنى ئالمايلا، ئۇنى مەرتىۋىلىك بىر كىشىگە ياتلىق قىلىۋەتكەن. ئاندىن ۋالونتىنئانۇس ئاتىد- لاغا تەلىپىنىڭ رەت قىلىنغانلىقىنى ئۇقتۇرغان. ئۇنىڭدىن باشقا، يەنە غەربىي رىم ئاتتىلاغا «رىم ئىمپېرىيىسىنىڭ باش قوماندانى» سۈپىتىدە بېرىدىغان شېرىنكەنە راسخوتنى توختىتىۋەتكەچكە، ئاتتىلا بىردىنلا قىيىنچىلىقتا قالغان. بۇنىڭدىن بۇرۇن ئاتتىلانىڭ بارلىق ئارزۇ - ئارمانلى- رى ۋە پىلانلىرى ئەمەلگە ئېشىپ، ئۆزىگە ھەددىدىن زىيادە يۇقىرى تەمەننا قويۇۋەتكەن. ئۇنىڭ گاللىيىنى قىز مېلى قىلىپ بېرىش تەلىپى چەكتىن ئېشىپ كەتكەچكە، رىملىق- لار تەلىپىنى رەت قىلىپ، ئۇرۇش تەييارلىقىنى قىلىپ قويغان.

شۇنىڭ بىلەن ئاتتىلا گاللىيىنى قورال كۈچى بىلەن تارتىۋېلىشنى قارار قىلىپ، غەلىبە قىلىشقا ياردەم بېرىد- ىغان سىياسىي ۋەزىيەتكە تېزراق ئېرىشىشنى ئۈمىد قىل- ىغان. گاللىيىدە رىمغا قارشى قوزغىلاڭ ئۈزۈلمىگەچكە، ئائېتىئۇس قاتتىق قوللۇق بىلەن مۇقىملىقنى ساقلاشقا مەجبۇر بولغان. ئاتتىلا ئەڭ ياخشىسى رىملىقلار بىلەن كەسكىن جەڭ قىلىپ كېلىۋاتقان غەربىي گوتلارنى ئۆز يېنىغا تارتىش ئۈمىدىدە بولغان بولسىمۇ، بۇ پىلانى ئەمەل- گە ئاشمىغان.

بۇ چاغدا غەربىي گوتلارمۇ دۈشمەن تەرەپكە ئۆتۈپ بولغان. غەربىي گوتلارنىڭ پادىشاھى تېئودورنە چوڭقۇر

ئويلانغاندىن كېيىن، ئائىتىنىڭ ساقا: «رىملىقلار، ئارمانىڭ-
 لارغا يەتتىڭلار، ئاخىر ئۇتۇقلۇق ھالدا بىزنى ئاتتىلا بىلەن
 دۈشمەنلەشتۈردۈڭلار، ئۇ نەگە بارمىسۇن بىز ئۇنى قوغلاپ
 بارىمىز، ئەگەر ئۇ يەنە بۇرۇنقى غەلىبىلەرگە تەمەننا قو-
 يۇپ، پوڭىتىۋەرسە، گوتلار بۇ تەكەببۇر كىشى بىلەن بىر
 مەيدان جەڭ قىلىش كېرەكلىكىنى بىلىدۇ» دېگەن.

ئاخىرىدا، ئاتتىلانىڭ دۈشمەنلىرى قاتارىغا ھەتتا
 فىرانكلار ۋە بۇرگوندلارمۇ ئۆتكەن. ئالدىنقى مەزگىللەردە
 ئۇلار رىملىقلارنىڭ ئۇغ - ئەلەملىرىنى كۆتۈرگەن ھونلار-
 نىڭ شەپقەتسىز قىرغىن قىلىشىغا ئۇچرىغان. ئاتتىلانىڭ
 ئەڭ خەتەرلىك دۈشمىنى يەنىلا ئائىتىنىڭ بولۇپ، ئۇ
 رىمنىڭ ئۇرۇشخۇمارلىرىدىن ئىدى. ئۇ راۋىنادىكى چېغىدا
 ئاتتىلا بىلەن ئاغىنە بولۇپ ئۆتۈپ، ئۇزاق مەزگىل مۇرىنى
 مۈرىگە تىرەپ ئۇرۇش قىلغان بولسا، ئەمدى ئەشەددىي
 دۈشمەنلەردىن بولۇشۇپ قالغان. ئىككىيلەننىڭ سىياسىي
 مەقسىتى ئوخشاشمايتتى. ئەشەددىي دۈشمەنلەردىن بولۇ-
 شۇپ قېلىشتىن ئىلگىرى ئائىتىنىڭ ھونلارنىڭ ياردىمى
 ئارقىلىق رىمدەك كۆپ مىللەتلىك دۆلەتنىڭ پارچىلىنىپ
 كەتمەسلىكىگە كاپالەتلىك قىلغان. ئەگەر ھونلارنىڭ ياردىمى-
 مى بولمىغان بولسا، ئائىتىنىڭ شۇ چاغدىلا تۈگەشكەن
 بولاتتى. ئەمەلىيەتتە ئۇ گوتلارنىڭ ھەربىي ياردىمىگە ئېرى-
 شش ئۈچۈن سۈيىقەست پىلانلىماقتا. تارىخشۇناس مون-
 سېن: «ئائىتىنىڭ... ئەمەلىيەتتە غەربىي رىم ئىمپېرىيىسى-
 سىنىڭ 40 يىللىق مۇۋەققەت پادىشاھى، لېكىن ئىنچىكە-
 لىپ قارىغاندا ئەھۋالى چاتاق» دەپ يازغان.

ئاتتىلا ئائىتىئۇسقا ئوخشاشلا جەڭگاھتا ھايات - مامات -
لىق ئېلىشىدىغانلىقىنى ئويلىغىنىدا ئازراقمۇ مەيۈسلەنمىد -
گەن. بۇ چاغدا كىشىلەرنىڭ ئېسىگە ئاسانلا ئاتتىلانىڭ
قىلچە تەپ تارتماستىن ئاكىسىنى ئۆلتۈرۈۋەتكەنلىكى كې-
لىدۇ. ئۇنىڭدىن باشقا، بۇ ئىككىيلەن لەشكەر باشلاپ
ئۇرۇش قىلىدىغانلار بولغاچقا، ئۇلارنىڭ ئويلايدىغىنى كۆز
ئالدىدىكى نىشاندىنلا ئىبارەت. ئۇرۇش ئېلان قىلىش -
قىلماسلىق ئاتتىلاغا باغلىق بولۇپ قالغان، ئەمما ئۇنىڭ
چېكىنىش يولى قالمىغان ئىدى. بىر قېتىملىق كىچىككىنە
ھەربىي ھەرىكەت بىلەن چۆنتەكنى تولدۇرۇۋالغىلى بولىدە -
غان دەۋر ئەمدى كەلمەسكە كەتكەن ئىدى.

كاتالونىيان ئۇرۇشى

451 - يىلى 2 - ئايدا كۆپ دۆلەت قوشۇنلىرى ئاتتىلا -
نىڭ رەھبەرلىكىدە رېيىن دەرياسىغا يېتىپ كەلگەن. قې-
يىق - قولۇق ياساش ئۈچۈن ئەتراپتىكى ئورمانلارنى كې-
سىپ تۈگەتكەن. ئاتلىق ۋە پىيادە لەشكەرلەر قېيىق -
قولۇق بىلەن رېيىن دەرياسىدىن ئۆتكەن. ئاتتىلا تەرەپتە
تۇرغان گېرمان ئىتتىپاقداشلار رىملىقلار بىلەن بولىدىغان
بىر مەيدان زور ئۇرۇشنى كۈتۈپ تۇرۇشقان. شەرقىي
گوتلار تېئودومىلىنىڭ باشچىلىقىدا باسپىل بىلەن كولمارنى
بىتچىت قىلغان. گېپىتتلار ئادارىسىنىڭ باشچىلىقىدا ست -
راسبۇرگ، سىپپېر، ۋورمىس ۋە ماينتسنى ئىگىلىۋېلىپ -
لا، شەرققە قاراپ قوشۇن تارتقان. ئاتتىلا مېتىنى بۇلاپ

- تالاپ قۇرۇقداپ قويغان. بۇ كۈن پاسخا بايرىمى بولغان دۈشەنبە كۈنى سۈپىتىدە تارىختا ئېنىق يېزىلغان. ئارقىدىن ھونلار ۋە ئۇلارنىڭ ئىتتىپاقداشلىرى «يەھيا ئەلەيھىسسالام بېشارەتلىرى» دىكى چەۋەندازلاردەك، قىلچە قارشىلىق ئىكەنلىكىنى تىدارى بولمىغان رېيىمىس، رۇئېن ۋە كائونغا ھۇجۇم قىلغان.

رېيىمىسنىڭ كاردىنالى ھونلارنىڭ شەھەرگە چېقىلماسلىقىنى ئىلتىجا قىلىپ «تەۋرات» نى قىرائەت قىلغىنىچە قولدا پەيغەمبەر قاچىسى تۇتۇپ، ئۈستىگە روھانىيلىق رىئاسىنى كىيگەن ھالدا ھونلارنىڭ ئالدىغا بارغان، ئۇنىڭ قىرائىتىنى تامام بولغۇچە كالىلىسى يەرگە چۈشكەن. پارىژ شەھىرىنىڭ ھىمات ئىلاھى بولغان كىنوۋىزا سېنا دەرياسىنىڭ بويىدىكى بۇ شەھەر ئاھالىسىنىڭ شەھەردىن ئايرىلماسلىقىنى ئۆتۈنگەن. ئۇ دۈشمەنلەرنىڭ تەقۋا-دارلارنىڭ مۇناجاتى ۋە ئىبادىتى بىلەن چېكىنىپ كېتىدۇ. خانلىقىغا ئىشەنگەن. ئاياللار چېركاۋغا يوشۇرۇنغان. رىۋا-يەت قىلىنىشىچە، كىنوۋىزا ئاپئاق كىيىنىپ ئاتتىلارنىڭ ئالدىغا بېرىپ، ھونلارنىڭ ھالاكىتىدىن بېشارەت بېرىپ، «ۋىجداننىڭ ئۆرتەنگۈدەك ئەيىبلىنىپ، ئاتلىق لەشكەرلەرنىڭ، جەڭ ھارۋىلىرىنىڭ، ئادەملىرىنىڭ ۋە ئەگەشكۈچىلەرنىڭنى ئېلىپ قىقاس - سۈرەن سېلىشقىنىڭچە شەرققە چېكىنىسەن» دېگەن ئىمىش.

ئىستراتېگىيە جەھەتتىن ئويلىنىلغان دېگەندىمۇ، مۇ-جىزە يۈز بەرگەن. دېمەك، ئاتتىلا يول قويغان. بەلكىم ئۇ ئائىتتىنۇس ۋە ئۇنىڭ ئىتتىپاقداشلىرى غەربىي گوتلارنىڭ

زور قوشۇنى جەنۇب تەرەپتىن قەدەممۇقەدەم قىستاپ كېلىدۇ. ۋاتقانلىقتىن، بىر شەھەرگە ھۇجۇم قىلىمەن دەپ كۈچنى خورىتىۋېتىشنى خالىمىغان بولسا كېرەك. ئۇ پارتىزغا ھۇجۇم قىلىشتىن ۋاز كېچىپ، ئورلىغانغا قاراپ يۈرۈش قىلىۋەردى. لېكىن، ۋەزىيەتنىڭ ئۆزگىرىشىنى تەسەۋۋۇر قىلىش قىيىن ئىدى. 5 - ئايدا ئورلىغاننى قورشاپ كەسكەن جەڭ قىلىش ئارقىلىق 6 - ئاينىڭ ئاخىرى پەتھى قىلدى. ھونلار ئۆز غەلىبىسىنى قۇتۇقلاۋاتقاندا، بويسۇندۇرۇلغان ئاھالىلەر تۇيۇقسىز ئائىتىۋىسىنىڭ ئورلىغانغا قوشۇن باشلاپ يېتىپ كەلگەنلىكىنى تەنتەنە قىلىشتى. شۇنىڭ بىلەن شەھەر سىرتىدا بىر مەيدان جەڭ بولۇپ، نەتىجىدە ئاتتىلا يېڭىلىپ قالدى. ئىككى تەرەپ سۆھبەتلىشىپ، ئائىتىۋىس ئاتتىلانىڭ شەخسىي ئەركىنلىكى ۋە بىخەتەرلىكىگە كاپالەتلىك قىلىدىغان، لېكىن ئالانلارنىڭ ھونلارغا ئەگىشىپ شەرقىي شىمالغا چېكىنىپ كېتىشىگە بولمايدىغانلىقىنى شەرت قىلدى. ئاتتىلا مەغلۇبىيەتتىن كېيىن ئامان قالغان قوشۇننى قايتا تەرتىپكە سېلىش ئۈچۈن ئىستراتېگىيە جەھەتتىن مۇرەسسە قىلىپ، بۇ شەرتنى قوبۇل قىلدى. ئاتتىلا بۈگۈنكى فرانسىيىنىڭ يۈزى دەريا-سى بىلەن ئەيسىنى دەرياسىنىڭ ئارىلىقىغا جايلاشقان شامپانىيە رايونىدىكى تۈزلەڭلىكتە قوشۇنلىرىنى يىغىدى. ئاتتىلا كۈكېلىتتىكى يايلاققا بارگاھ تىكتى. ھازىرمۇ كىشىلەر شامپانىيە رايونىدا بۇ چەمبەر سىمان تامنى ئۇچرىداتالايدۇ. ئاتتىلا ۋە ئۇنىڭ قوشۇنى نەچچە ئايلىق سەپەر جەريانىدا يول بويىدىكى شەھەرلەرنىڭ چېركاۋى ۋە مۇناسى-

تەرلىرىدىنمۇ سانسىز بايلىقلارنى بۇلاڭ - تالاڭ قىلغان. رېمىنقلار گالىيە لەشكەرلىرىنىڭ كۈچلۈك قوللىشى بىلەن يەنە ھۇجۇم قىلماقچى بولغاندا، ئاتتىلا بۇ بايلىقلارنى قانداق قىلىپ بىخەتەر يەرگە ئورۇنلاشتۇرۇش مەسىلىسىدە ئىلاجىسىز قالغان. لېكىن، بۇ چاغدا بىر مەيدان ھەل قىلغۇچ ئۇرۇش ئۇنى كۈتۈپ تۇراتتى.

بىر مەيدان قانلىق ئۇرۇش باشلاندى. ھەممەيلەنگە مەلۇم بولغىنىدەك، گېپىتلار ئاتتىلانىڭ سادىق ئىتتىپاق-دېشى ئىدى، ئۇلارنى فرانىكلار كەڭ كۆلەمدە قىرغىن قىلىپ، ئالاھەزەل 16 مىڭ ئادەمنى ئۆلتۈرۈۋەتكەن. بۇ بىر شۇم باشلىنىش ئىدى. قانلىق قىرغىنچىلىقتىن كېيىن ئاتتىلا قوشۇنىنى توپلىدى. ھونلار بىلەن شەرقىي گوتلار شەرق تەرەپتە، ھايات قالغان گېپىتلارنى ئۆز ئىچىگە ئالغان باشقا ئىتتىپاقداشلار غەرب تەرەپتە ئىدى، ئائېتىئۇس بولسا يان تەرەپنى ساقلاۋاتاتتى. ھونلار بىلەن سىغىشمايدىغان بۈرگۈندلار غەربىي گوتلارنىڭ ئاتلىق لەشكەرلىرىنىڭ ياردىمىدە ئاتتىلانى قەدەممۇقەدەم قىستاپ كەلدى. شۇنداقتىمۇ ھەر ئىككى تەرەپنىڭ تەلىيى ئوڭدىن كەلمىدى.

تارىخقا كىرگۈزۈلگەن «كاتالونىياندىكى دالا ئۇرۇ-شى» دا، ئىككى تەرەپنىڭ ئۇرۇشۇش ئەھۋالىنى جوردانىس مۇنداق تەسۋىرلىگەن: «ئۇ چوقۇم كىشىنى ھەيرەتتە قال-دۇرىدىغان مەنزىرە ئىدى. نەيزە بىلەن جەڭ قىلىۋاتقان گوتلار، ئېغىر جەڭ ھارۋىسىنى ھەيدىگەن سارماتلار، قەھ-رى بىلەن قىلىچ ئوينىتىۋاتقان گېپىتلار، چەبدەس سىۋېد-

دىنلار، ئوقياسىنى كۆز - كۆز قىلىۋاتقان ھونلار، ئېغىر ساۋۇت كىيگەن ئالانلار، يېنىك قوراللانغان ھەلۇللار بار ئىدى». لېكىن، تارىخشۇناسلار بۇ زور قىرغىنچىلىقنىڭ يالغان - ياۋىداقلاردا ئېيتىلغاندەك شالونىس - سۈر - مارنى - بىكى كاتالونىيان تۈزلەڭلىكىدە يۈز بەرگەن بولماستىن، تروپىس شەھىرى ئەتراپىدىكى ماۋرىياكوم دېگەن كەنتتە يۈز بەرگەنلىكىنى بايقىغان. رىۋايەت قىلىنىشىچە، ئۇ - رۇشنىڭ تۇنجى كۈنى كەچتە ئوب دەرياسى يارىدارلارنىڭ قېنى بىلەن قىپقىزىل بويالغان. شامپانىيە رايونى ياۋروپا - نىڭ قۇشخانىسىغا ئايلىنىپ، يەر چىلىق - چىلىق قان بولۇپ كەتكەن، ئەتراپنى ئىس - تۈتەك قاپلاپ، جەسەت كۆيدۈرۈش مەيدانىغا ئوخشاپ قالغان، ھەممە ياقىتا جەسەت - لەر چېچىلىپ ياتقان بولۇپ، ئەتراپ ئادەتتىن تاشقىرى جىمجىتلىققا چۆمگەن. ئۇرۇشتا 150 مىڭ ئادەم ئۆلگەن. ھەتتا بەزىلەر ئۆلگەنلەرنىڭ سانى 500 مىڭغا يەتكەن دېيىدۇ. فرانسىيىلىك يازغۇچى ۋېكتور ھيوگو: «ھونلار بۇ يەردە شامپانىيە (رايونى) تەرىپىدىن يۇتۇۋېتىلگەن» دەپ يازغان. رىۋايەت قىلىنىشىچە، ھەر يىلىنىڭ بۇ كۈنىدە، جەڭگاھتىن كېلىدىغان قىر - چاپ ساداسى ۋە يارىدار - لارنىڭ ئىغرىغان ئاۋازى ئاڭلىنار ئىمىش.

رىملىقلار بىلەن غەربىي گوتلار، گېپىتتلار بىلەن ھونلار جەڭدە ئۆلگەن سەپداشلىرىنى كېچىچە كۆمگەن، ئىككى تەرەپنىڭ لەشكەرلىرى ھېرىپ ھالىدىن كەتكەن. تاڭ ئاتارغا يېقىن، ھونلار قىلىچى بىلەن بىر چوڭ ئازگال كولاپ، قوللىرى بىلەن لايلارنى تاتىلاپ چىقارغان. ئاندىن

كۆن بىلەن ئورالغان ياغاچ ئىگەرلىرىنى دۆۋىلەپ، گۈلخان ياققان. ئاتتىلا لەشكەرلەر ئالدىدا كىشىنى ھاياجانغا سالدى. دىغان نۇتۇق سۆزلەپ، ئۆزىنىڭ كۆيۈپ ئۆلسىمۇ دۈشمەن-ىگە تەسلىم بولمايدىغانلىقى ھەققىدە قەسەم قىلغان. ئەمما، ۋەزىيەت ئۇ دەرىجىگە بېرىپ يەتمىگەن. ئەينى چاغدىكى ئەڭ زور ئۇرۇش ھېچقايسى تەرەپنىڭ يېڭەلمەسلىكى بىلەن ئاخىرلاشقان.

رىملىقلارنىڭ ئىتتىپاقىدىشى بولمىش غەربىي گوتلار-نىڭ پادىشاھى تېئودورې جەڭدە ئۆلگەن. شۇنىڭ بىلەن غەربىي گوتلار پادىشاھىنىڭ جەستىنى ئېلىپ جەڭگاھتىن چېكىنگەن. رىۋايەت قىلىنىشىچە، تېئودورېنىڭ جەستى كاتالونىيان ئەتراپىدىكى بىر ئورمانلىققا دەپنە قىلىنغان ئىمىش. يەرلىك ئاھالىلەر بۇ قويۇق ئورمانلىقنى «تېئو-دورې قەبرىستانلىقى» دەپ ئاتايدىكەن. بۇ يەردىن ئانچە يىراق بولمىغان بۇسبۇرگ كەنتىدىكى تۈزلەڭلىكتە كىچىك بەش دۆمبەل چوقچىيىپ تۇرىدۇ. يەرلىكلەرنىڭ ئېيتىشىدە، بۇ بەش دۆمبەل شۇ قېتىملىق ئۇرۇشتا ئۆلگەن سەر-كەردە - لەشكەرلەرنىڭ سۆڭىكى دۆۋىسىدىن پەيدا بولغان ئىكەن.

ئاتتىلا بۇ قېتىمقى جەڭدىن كېيىن نېمە قىلىشىنى بىلەلمىگەن، شۇنىڭ بىلەن شانان باخشىنىڭ بېشارىتىگە چىنىۋاتكەن، ئۇ ھەتتا قوشۇننى قايتا رەتكىمۇ سالماستىن رېيىن دەرياسىدىن ئۆتۈپ، پاننونييىگە چېكىنىشكە پەرمان چۈشۈرگەن. رىملىقلار دۈشمىنىڭ چېكىنگىنىنى كۆ-رۈپ، ئۇرۇش توختىغانلىقى بېكىتىلمەي تۇرۇپلا، تەنتەنە

قىلىشنى باشلىۋەتكەن. ئاتىلانى چېكىنىشكە قىستىغان نەرسە ئاشۇ بىر بېشا.
رەتلىمۇ؟ ھەربىي ئىشلار نۇقتىسىدىن قارىغاندا، ئىككى
خىل ئېھتىماللىق بار. يا بارلىق كۈچى بىلەن ئاخىرقى
قېتىم ھۇجۇم قىلغان، ياكى بۇلاپ كەلگەن ئولجىلارنى
خېيىمخەتەرگە ئۇچراتماسلىق ئۈچۈن ئېستىراتېگىيىلىك
چېكىنگەن. ئاتىلا ئىككىنچى ئېھتىماللىقنى تاللىغان.
ھەتتا ئائىتىنى ئۆسمۈ ئاتىلانىڭ چېكىنگەنلىكىدىن قاتتىق
ھەيران قالغان. ھېرىپ ھالىدىن كەتكەن بۇ قوشۇنغا يەنە
بىر قېتىم زەربە بەرگەن بولسا، بەلكىم ھونلار ئاسانلا
ياۋروپانىڭ تارىخ سەھنىسىدىن ئەبەدىي قوغلىنىپ كېتىشى
مۇمكىن ئىدى، ئەمما ئائىتىنى ئۇنداق قىلمىغان. ئۇ
بەلكىم بۇ يايلاق مىللىتى زىملىقلارغا تەددىت سېلىپ كې-
لىۋاتقان گېرمانلارنى — مەيلى ئۇلار ھونلارنىڭ بېقىندىسى
ياكى كۈشەندىسى بولسۇن — تىزگىنلەپ تۇرالىشى مۇم-
كىن دەپ ئويلىغان.

ھالاكەتكە يۈزلىنىش

ئەگەر ئاتىلا گاللىيىنى تالان - تاراج قىلغاندىن كې-
يىن، چېكىنىش يولى بىلەن ئۆز مەغلۇبىيىتىنى ئېتىراپ
قىلدى دېسەك، بۇ ئار - نومۇسنى يۇيۇش ئۈچۈن ئىككىنچى
يىلى رىمغا قايتا قوشۇن تارتتى. بۇ چاغدا ئۇ ئۆتكەن قېتىم
تارتقان زىيانلارنى ئۆتۈپ كەتكەنىدى. ئاتىلانىڭ قىش
كۈنى قىسقىغىنا ۋاقىتتا يەنە بىر قېتىم لەشكەرلىرىنى

توپلىيالىشى كىشىنى ھەيران قالدۇراتتى. قارىغاندا ئۇ دەت-
تىكام دەپ ئوتتۇرىغا چىقماقچى بولغاندەك قىلاتتى. ئايتىد-
ئۇسۇمۇ بۇ قايتىدىن تەشكىللەنگەن ھونلارنىڭ قۇدرەتلىك
كۈچىنى ھېس قىلىپ يەتكەندى. بىر يىل ئىلگىرى گالىد-
يىنگە ھۇجۇم قىلغاندەك، شەرقتىن كەلگەن بۇ بوران -
چاپقۇن ئىتالىيىنىڭ شىمالىغىمۇ تەسىر كۆرسەتتى.
ئاكۋىلپىيە ئەسلى بۈگۈنكى ۋېنېتسىيە يېقىن تىنچ
ھەم گۈزەل شەھەر بولۇپ، 200 مىڭ ئاھالىسى بار ئىدى،
ئەينى چاغدا «شىمالدىكى رىم» دەپ نام ئالغان. ھونلار
ئاۋۋال شەھەرنى قورشىۋېلىپ، ئاچارچىلىقتا قالغان شەھەر
خەلقىنى تەسلىم بولۇشقا قىستىغان، ئاندىن شەھەرنى كۈ-
چىنىڭ بارىچە ۋەيران قىلغان، ھەتتا شەھەر سېپىلىنىڭ
ئۆلىنىمۇ چۇۋۇۋەتكەن. بۈگۈنكى كۈنلەردىمۇ كىشىلەر قە-
دىمكى پورت ئەسلىھەلىرى، قەدىمكى رىم مەيدانىنىڭ خاراب-
بىسىنى ۋە بەزى قۇرۇلۇشلارنىڭ قايتا ياسالغان ئۆلىنى
كۆرگەندە، ئىستېلاچىلارنىڭ ئاشۇنداق بۇزغۇنخۇمارلىقىنى
ھېس قىلالايدۇ.

ئاكۋىلپىيىدىكى بىر قىسىم ھايات قالغان ئاھالىلەر
ھونلارنىڭ ئاتلىق لەشكەرلىرى كىزەلمەيدىغان دېڭىز بويى-
دىكى سازلىقلار ۋە كۆللەرگە بېرىۋالغان. ۋېنېتسىيە شە-
ھىرىنىڭ قۇرۇلۇش تارىخىدىمۇ بۇ ئىش خاتىرىلەنگەن.
ھايات قالغانلار ئاكۋىلپىيىدىن ئامان - ئېسەن قېچىپ چىققە-
قاندىن كېيىن، «Veni etiam» («مەنمۇ كەلدىم») دەپ
ۋارقىراشقان. كېيىنچە «Veni etiam» دىن «Venezia» يە-
نى «ۋېنېتسىيە» دېگەن سۆز ياسالغان.

پاۋىيە ئىشغال قىلىنغان، ۋىتنىسا ۋەيران قىلىنغان،
ۋېرونا، مانتوۋا ۋە مىلان تالان - تاراج قىلىنىپ قۇرۇقداپ
قويۇلغانىدى. ھونلار شەپقەتسىزلەرچە قىرغىنچىلىق قىلاتتى.
تى. ئاھالىلەر قېچىپ كېتىپ، يەرلەر ئاق قالغاچقا،
ئاچارچىلىق باشلانغان. ھونلارنىڭ ئىككىنچى ھۇجۇم نىشا.
نى مۇقەددەس شەھەر رىم بولۇپ، بۇ ئۇلارنىڭ ئەسلىدىكى
نىشانى ئىدى. بۇ چاغدا ئاتىلانىڭ رەقىبى ئائېتىئۇسنىڭ
يەنە بىر قېتىم بەختسىزلىك ئىچىدە ئامىتى كېلىپ قالدى.
غان: ئائېتىئۇس ئۇزاقتىن بېرى كۈتكەن شەرقىي رىمنىڭ
ياردەمچى قوشۇنى يېتىپ كەلگەندە، ھونلار ئارىسىدا بەزى
گەك تارقالغان. لەشكىرىي كۈچى ئاجىزلىغان بولسىمۇ،
ئاتىلانى يەنىلا يا ئۆلۈم، يا كۆرۈم دەپ ئوتتۇرىغا چىققان.
ئۇ ئىلگىرىكىدەك لەشكىرىي كۈچى بىلەن غەلىبە قىلماقچى
بولغان بولسىمۇ، ئاخىر يەنىلا سۆھبەتكە قاتناشقان.

452 - يىلى ئىككى خىل دۇنيانىڭ ۋەكىللىرى ئۈچ-
راشقان. پاپالىيۇ I رىم ۋە خرىستىئان دۇنياسىغا ۋەكىل
بولۇپ، ئاتىلا ياۋايى قەبىلىلەر بىلەن خرىستىئان دىنىغا
ئىشەنمەيدىغان غەيرىي دىندىكىلەرنىڭ داھىيسى سۈپىتىدە،
كېيىنكى تارىخلاردا ئىلاھىيلاشتۇرۇۋېتىلگەن ئۇچرىشىش
ئېلىپ بارغان. كادېل كۆلىدىن يىراق بولمىغان مىنىيو
دەرياسى بويىدا ئاتىلا رىم پادىشاھىنىڭ ئەلچىسىنى قوبۇل
قىلغان. پاپالىيۇ I ئىنتايىن يۇقىرى سۆھبەت ماھارىتى
بىلەن مۇۋەپپەقىيەتلىك ھالدا ئاتىلانى ئۆز پىلانىدىن ۋاز
كېچىشكە كۆندۈرگەن. ئۇنى كېيىنكى كىشىلەر ھۆرمەت
بىلەن «ئۇلۇغ شەخس» دەپ ئاتاشقان. رىمنىڭ تالان -

تاراج قىلىنماسلىق شەرتى بىلەن، ئۇلار ئىتالىيىنىڭ شىمالىدىكى شەھەرلەردىكى ئىبادەتخانا، چېركاۋ ۋە موناستىرلاردىكى زور بايلىقلارنى ئاتتىلاغا بېرىۋەتكەن. ئىككى تەرەپ ئەسىر ئالماشتۇرۇشقا كېلىشكەن بولسىمۇ، رىم تەرەپ پەقەت سەركەردە - سەرۋازلارنىلا ئالماشتۇرالىدۇ. غەلىبىدىن، ھونلارغا ئەسىر چۈشكەن ئاياللار، بالىلار ۋە شەخسىي ئەركىنلىكى بولمىغان كىشىلەر ھونلارغا قۇل بولۇپ كەتكەن.

ئاتتىلا سپايگەرچىلىك بىلەن ھەيۋە كۆرسەتكەن. سۆھبەت جەريانىدا ئۇ ئاتتىن چۈشمىگەن ھەم پاپانىمۇ ئۆزىدەك ئاتقا مىنىپ تۇرۇپ سۆھبەتلىشىشكە مەجبۇرلىغان. كېيىنكىلەرنىڭ رىۋايەت قىلىشىچە، پاپا لېئودىن چاقىنىغان خرىستىئان دىنىنىڭ نۇرى ۋە شۇ چاغدا كۆكتە كۆرۈنگەن ئەيسا ئەلەيھىسسالامنىڭ ئىككى شاگىرتى پېتىرس بىلەن پائۇل ئاتتىلانى بويسۇندۇرغان ئىمىش. ئاتتىلا توۋا - ئىسىم تىنچىار ئېيتىپ، خرىستىئان دىنىغا بەيئەت قىلىپ، دىنغا كىرىش مۇراسىمى ئۆتكۈزگەن ئىمىش.

ئۆلۈم ۋە ئىلاھىيلاشتۇرۇلۇش

ئاتتىلا تالان - تاراج قىلىپ ئېرىشكەن سانسىز ئولجىلار بىلەن پاپا ھەدىيە قىلغان نۇرغۇن سوۋغاتلارنى ئېلىپ پاننونيىگە قايتتى. بۇ چاغدا ئۇنىڭ ئىلگىرى ھونورىيىگە ئاشىقى بىقارار بولدۇم دەپ يۈرگەن ئىشقى ئوتىدىن ئەسەر - مۇ قالمىغان بولۇپ، ئۇنىڭ ئىشقى باشقا بىر گېرمان

كىنەزنىڭ قىزىغا يۆتكەلگەن. ئۇ قىزنىڭ ئىسىم شەرىپى ئىلىدىكىمۇ ياكى ھىلىدىكىمۇ بولۇپ، ئەدەبىي ئەسەرلەردە كىرىنھىد دېيىلگەن.

ئاتتىلانىڭ ھاياتىدىكى ئاخىرقى كومېدىيىلىك سەھىد-چىلەر باشلانغان، بۇمۇ شېئىر - قوشاق، ھېكايە-رومان، دراما-كىنولارنىڭ دائىملىق خام ماتېرىيالى ئىدى. گوتلار-نىڭ ئېپىسكوپى جوردانىس: «توي مۇراسىمى ئاياغلاشقاندىن كېيىن، ئاتتىلا شىر كەپلىكتە ئۇخلاۋاتقاندا، ئۇنىڭ بۇرىندىن قان كەتكەن، قان سىرتقا ئاقماي، بوغۇزغا تىقىلىپ تىنالماي ئۆلگەن. ئەتىسى سەھەردە ياساۋۇللار ھەرمەندىن ھېچ شەپە ئاڭلانمىغانلىقتىن خاتىرجەمسىزلىنىپ ھەرمەنگە بۆسۈپ كىرگەن، قارىسا ئاتتىلا ئۆزىنىڭ قېنى ئىچىدە ئۆلۈك ياتقان، ھېچقانداق سىرتقى زەخم تاپالمىغان. كېلىن يەنىلا لىباسىنى ئارتقىنىچە، بېشىنى ساڭگىلىتىپ يىغلاپ ئولتۇرغان» دەپ بايان قىلغان. بۇ كېچە زادى نېمە ۋەقە يۈز بەرگەنلىكىنى ھېچكىم ئېنىقلىيالمىغان. ئاتتىلانىڭ ھاياتىغا دائىر رىۋايەتلەر كۆپ بولۇپ، 453 - يىلى ئۇنىڭ توي كېچىسى سىرتلىق ھالدا كېلىندىچەكنىڭ قۇچىقىدا ئۆلۈپ كېتىشى ئەينى چاغدا كىشىلەرنىڭ ھەر خىل قىياس-ئەسەۋۋۇرلىرىنى قوزغىغان. بەزىلەر، ئۇلار بىرگە بولغاندىن كېيىن، بۇ گېرمان قىز ئاتتىلاغا خەنجەر تىقىپ ئۆلتۈرۈۋەتكەن دېيىشكەن. شەرقىي رىمنىڭ VI ئەسىردىكى سالنامىسىدىمۇ مۇشۇنداق قاراش بار. لېكىن، بۈيۈك مىللىي كۆچۈش دەۋرىدىكى مەلۇماتلار ئەمەلىيەت بىلەن مۇخالپ تۇرسا، بۇ رىۋايەت

تىن يەنە نېمىگە ئېرىشكىلى بولسۇن؟ نەچچە يۈز يىللاردىن كېيىن مەيدانغا چىققان، گېرمانىيىنىڭ دۆلەت داستانى دەپ ئۇلۇغلانغان «نېپىلۇنگېن قوشىقى» ھەقىقەتەن ئىدى شەنچىلىكمۇ؟

بۇ رىۋايەتتىكى بۇرگوندلارنىڭ 435 - ، 436 - يىللىرى رېيىن دەرياسى بويىدا يوقىتىلىشى كاتالونىيادىكى ئۇرۇش ۋە ئاتىلانىڭ تۇيۇقسىز ئۆلۈپ كېتىشى بىلەن مۇناسىۋەتلىك. بۇرگوندلاردىن بولغان كرېنھېد رېيىن دەرياسى بويىدىكى ئۇرۇشتا ئۆز مىللىتىنى يوقىتىۋەتكەن ئېتىلىدىن قىساس ئالغان دېيىلگەن.

۷ ئەسىردىكى بەزى مىللەتلەرنى تەتقىق قىلىش ئار-قىلىق، ئوخشاش بولمىغان ۋەقەلەرنى بېشىدىن كەچۈرۈش ۋە ئوخشاش بولمىغان مەنپەئەتكە ئىنتىلىش تۈپەيلىدىن بۇ مىللەتلەر ئىچىدە ئاتىلانىڭ رەھىمسىز قاراقچى ۋە تەڭرىدىنىڭ ئىنسانلارغا بەرگەن ئاپىتى؛ تالانتلىق سىياسىيەتچى ۋە كۆپ مىللەتكە رەھبەرلىك قىلغان تەڭرىقۇت؛ ئاق كۆڭۈل ھۆكۈمران دېگەندەك ئۈچ خىل تىپىك ئوبرازى بارلىقى بايقالغان. تارىخىي ئەمەلىيەتلەر ئۇنتۇلغانسىمۇ، خەلق ئا-رىسىدىكى رىۋايەتلەر ئۆز كارامىتىنى كۆرسىتىدۇ. بۇ رى-ۋايەتلەر تارىخىي ۋەقەلەرنىڭ ئىنسانىيەت پىسخىكىسىدا بارلىققا كەلتۈرگەن ئاقىۋىتى ۋە رولىنى ئەكس ئەتتۈرىدۇ. «نېپىلۇنگېن قوشىقى» دا، دىيېترىچ. ۋون. بېھن ھەققىد-ىكى رىۋايەتلەردە ھەم «ئېددا» غا مۇناسىۋەتلىك شىمالدا تارقالغان كىتابلارنىڭ نۇسخىلىرىدا ئاتىلانىڭ ئوبرازى تا-رىختا بېكىتىلگەن ئوبراز بىلەن زور پەرقلىنىدۇ.

ۋېنگرىيىلىك سىنتىۋان. بوناۋ يېقىندا ئېلان قىلغان ھونلار ھەققىدىكى بىر ماقالىسىدە: «قاشاڭراق، ئەمما مەرد ئېتىل (يەنى ئاتتىلا) نىڭ گېرمانىيىنىڭ قەھرىمانلىق داستاندىكى ئاساسلىق پېرسوناژ بولۇپ قېلىشى، نۇرغۇن گېرمان پادىشاھلىرى ۋە كىنەزلىرىنىڭ دوستى بولۇپ قېلىشى ئاسادىپىي ئەمەس. رىۋايەتتىكى ئاتتىلا ئاساسلىق پېرسوناژ، ئۇ بەك زالىم ھەم ئالتۇنغا ئالاھىدە ھېرىسمەن قىلىپ تەسۋىرلەنگەن، ئۇنىڭ چوڭ ئىتتىپاقداشى بىلەن كىچىك ئىتتىپاقداشلىق تۈپتىن ئوخشاش بولمىغان ئىككى خىل ئەسلىمىسىدىن ئاتتىلانىڭ ھەقىقىي ئوبرازىغا ئېرىشەلەيمىز» دەپ يازغان.

گەرچە ھونلار دەۋرىدىكى ئۇرۇشتىن «نىبېلۇنگېن قوشىقى» يېزىلغىچە بولغان ئارىلىقتا 700 يىل ۋاقىت ئۆتكەن بولسىمۇ، نۇرغۇن تارىخ ھەۋەسكارلىرى، بولۇپمۇ بايلىق ئىزدىگۈچىلەر يەنىلا بۇ داستاننىڭ ئىشەنچلىك يېرى بار دەپ قارايدۇ. ئۇلار بۇ كىتابتىن، غەزەپلەنگەن ھاكىمىنىڭ نىبېلۇنگېندىكى بايلىقنى قەيەردىكى سۇغا چۆكتۈرۈۋەتكەنلىكىنى تېپىۋالغۇسى بار ئىدى. كرېنھىد سىگىفورد ئۆلگەندىن كېيىن قىساس ئېلىش ئۈچۈنلا ئەمەس، بايلىق ئۈچۈن ئۆلتۈرۈلگەنمۇ؟ ئالتۇنغا ئامراق ئېتىلنىڭ ئاتتىلا دېگەن ئىسىم بىلەن بۇ ياش تۇل خوتۇننى ئېلىپ، مۇشۇنداق ئۇسۇل بىلەن بېيىشى بۇ رىۋايەتنىڭ مەنتىقىسىگە ئۇيغۇن كېلەمدۇ؟ ماينتسلىق تارىخشۇناس ۋە بايلىق ئىزدىگۈچى ھانس. يۈرك. ياكوب: «مېنىڭچە» نىبېلۇنگېن قوشىقى «ئوقۇل بىر قوشاقلا بولماستىن، بەلكى ھەقىقىي

ھېكايىنىڭ رىۋايىتىدۇر» دەيدۇ. ياكوب نىپىلۇنگېننىڭ بايلىقلىرىنى قۇتقۇزۇشنى ئۆزىنىڭ ئۆمۈرلۈك ۋەزىپىسى قىلىپ، «نىپىلۇنگېن قوشىقى» دا، ھاگېننىڭ بايلىقلارنى رېيىن دەرياسىغا چۆكتۈرۈۋېتىشى، كېيىن بۇ بايلىقلارنى يەنە ئۆزى ئىشلىتىش ئۈچۈندۇر، دېيىلگەن. دېمەك، ئۇ (ھاگېن) بايلىقلارنى سۈزۈۋالماقچى دېگەن. ياكوب: «ئىدى-نىپىلۇنگېن قوشىقى» دا تىلغا ئېلىنغان سېملۇخ دېگەن جاي بۈگۈنكى رېيىن دەرياسى بويىدىكى كەئىنسخورم ئەتراپىدىكى لوخخومدۇر، دەپ قارايدۇ. ئۇرۇش يىللىرىدا كىشىلەر كۆپ ھاللاردا دۆلەت پۇلىنى ئالتۇن، كۈمۈش ياكى ياقۇت شەكلىدە بىخەتەر جايغا قويۇپ قويۇشقان. ئۇ بايلىقلار بىلدا قەستكە ئۇچرىغان چاغدىكىدەك كۆمۈۋېتىلگەنمۇ ياكى «نىپىلۇنگېن قوشىقى» دا يېزىلغاندەك سۈتەكتىگە چۆكتۈرۈۋېتىلگەنمۇ؟

قورقۇنچىلۇق قۇربانلىق

ھونلارنىڭ دەپنە مۇراسىمى قەدىمكى ئوتتۇرا ئاسىيا ۋە شەرقىي ئاسىيا ئەنئەنىسىگە ۋارىسلىق قىلغان بولۇپ، ھونلار دەۋرىدىن بۇرۇنقى ۋە دەسلەپكى قەبرىلەر «قۇرغان» (شەرقىي ياۋروپا ۋە غەربىي سىبىرىيىدىكى يۇمىلاق ئېدىر-سىمان قەبرى) دەپ ئاتىلىدىغان ئۆي شەكىللىك لەھەتتىن تۈزۈلگەن. ئارخېئولوگلار موڭغۇلىيىنىڭ شەرقىدىن تارتىپ روسىيىنىڭ جەنۇبى ۋە ئوكرائىناغىچە بولغان كەڭ رايونلاردىن بۇ شەكىلدىكى لەھەتلەرنى تاپتى. بۇ لەھەتلەر

ئوتتۇرا ئاسىيا ئېگىزلىكىدىكى ئۇزاققا سوزۇلىدىغان سو-
غۇقتا ناھايىتى ئوبدان ساقلانغان. بۇنىڭ ئىچىدىكى كۆپ
قىسمى سىكەنتلەرگە تەۋەدۇر. سىكەنتلەرنىڭ نامىنى ئەڭ
ئاۋۋال گرېكلار تىلغا ئالغان. گرېكلار شەرقىي ياۋروپانىڭ
شەرقى بىلەن كاۋكاز تاغلىرىنىڭ شىمالى ئوتتۇرىسىدا
كۆچمەن چارۋىچىلىق بىلەن تۇرمۇش كەچۈرىدىغان مىللەت-
لەرنى سىكەنتلەر دەپ ئاتىغان. ئۇلار يەنە دەسلەپكى مەز-
گىلدىكى بىر قىسىم ھون قەبىلىلىرىنىمۇ ئۆز ئىچىگە
ئالاتتى. شۇڭا، ئالىملار سىكەنتلەر ھەققىدىكى تەسۋىرلەر-
دىن ھونلارنىڭ ئۆرپ-ئادىتىنى تەسەۋۋۇر قىلغىلى بولىدۇ
دەپ قارايدۇ.

بىز موڭغۇلىيە ئېگىزلىكىدە بىر «قورغان» نى ئېكس-
كۇرسىيە قىلدۇق. بۇ 8 — 10 كۋادرات مېتىر كېلىدىغان
لەھتىنىڭ چوڭقۇرلۇقى تۆت مېتىردەك كېلىدىكەن. تام ۋە
تورۇس ئەسلىي مەزمۇت لىم بىلەن تىرەلگەن بولۇپ،
ياغاچ قوزۇق بىلەن زىننەتلەنگەن. ياغاچ قۇرۇلمىنىڭ
ئۈستىگە لاي بىلەن تاش دۆۋىلەنگەن. جەسەتكە كىيىم
كىيدۈرۈلگەن بولۇپ، قورال بىلەن قوشۇپ دەپنە قىلىنغا-
نىكەن. سىكەنتلەر ئۆلگۈچىنىڭ ئاخىرەتتىكى تۇرمۇشى ئۈ-
چۈن ئاتنىمۇ قوشۇپ دەپنە قىلىدىكەن.
گرېك تارىخشۇناس ھىرودوت بىر سىكەنت ئاقسۆڭەك-
نىڭ دەپنە قىلىنىش ئەھۋالىنى تەپسىلىي بايان قىلغان:
«كىشىلەر قەبرە يېنىدا تۇرۇپ جوتۇ بىلەن ئاتنىڭ بېشىغا
كۈچەپ ئۇرىدىكەن. ئاندىن ئارغامچا بىلەن ئاتنىڭ ئۆلۈك-
نى سۆرەپ قەبرىگە ئەكىرىدىكەن. ئۆلگۈچىگە بولغان ھۆر-

مەتىنى بىلدۈرۈش ئۈچۈن، بۇ پائالىيەتنى 40 نەچچە كۈن داۋاملاشتۇرىدىكەن. بۇ جەرياندا ئۆلگۈچىنى ھارۋىغا سېلىپ، ھايات ۋاقتىدا ھۆكۈمرانلىق قىلغان زېمىننى بىر ئايلاندۇرۇپ چىقىدىكەن. كاتتا مەرىكە ئۆتكۈزۈپ، ئىلگىرىكى ھوقۇقنىڭ نامايەندىسى سۈپىتىدە ئۇنى تېخى ھايات دەپ قارىشىدىكەن. بىر يىلدىن كېيىن مۇراسىم يەنە داۋاملىشىدىكەن. 50 نەپەر قاملاشقان يىگىت بىلەن 50 تۇياق ئوبدان ئاتنى ئاللاپ چىقىپ، يىگىتلەرنى ئات بىلەن بىرگە بوغۇپ ئۆلتۈرىدىكەن. ئاتنىڭ ئىچ - قارىنىنى ئېلىۋېتىپ، يۇيۇپ تازىلاپ ئوت - چۆپ بىلەن توشقۇزغاندىن كېيىن، قورسىقىنى تىكىپ قويىدىكەن. ئارقىدىن قەبرىنىڭ ئوتتۇرىسىغا قوزۇق قاقىدىكەن. بىر ئۇزۇن كالتەكنى ئاتنىڭ قۇيرۇق تەرىپىدىن قىيپاش ھالەتتە ئاتنىڭ بويىنىغىچە كىرگۈزگەندىن كېيىن، ئاتنى قوزۇق ئۈستىگە مىندۈرۈپ، پۇتىنى ساڭگىلىتىپ قويىدىكەن، ھەربىر ئاتنى جابدۇپ - نوختىسىنى ئالدىدىكى تۈۋرۈككە باغلاپ قويىدىكەن. ئارقىدىن بوغۇپ ئۆلتۈرۈلگەن 50 يىگىتنى ئانقا مىندۈرىدىكەن. ئۇلارنى ئاتتا چىڭ ئولتۇرغۇزۇش ئۈچۈن، بىر كالتەكنى ئۇمۇرتقىسىنى بويلىتىپ بويىنىغىچە تىقىپ، كالتەكنىڭ ئاستى تەرىپىنى ئاتنىڭ ئىچىدىكى كالتەككە بېكىتىپ قويىدىكەن. 50 «ئاتلىق ئەسكەر» قەبرىنى چۆرىدەپ يۇمىلاق ھالەتتە تۇرىدىكەن».

ياۋروپادىكى ھونلار بۇ قائىدە - يوسۇنلارنى ساقلاپ كەلگەن، پەقەت كۆلەم ۋە رەھىمسىزلىك جەھەتتە ئىلگىرىدىكىدىن تۆۋەنرەك بولغان. غەرب جەمئىيىتىنىڭ تەسىرىدە،

ئۆلگۈچىگە ئاتاپ قۇربانلىق قىلىش ئۇسۇلىدىمۇ ئۆزگىرىش بولغان. كېيىن ئوغرىلىرىدىن مۇداپىئەلىنىش ئۈچۈن، ئۆلگۈچىنىڭ قەبرىسى ئادەتتە تولىمۇ ئاددىي ياسالغان ھەم ئېنىق ئورنىنى بىلىدىغانلار بىرنەچچىلا ئادەمدىن ئاشمىغان. بۇ ھال ۋېنگرىيىدىن بايقالغان قەبرىلەردە نېمە ئۇ. چۈن مول ھەمدەپنە بۇيۇملىرى يوقلۇقىنى چۈشەندۈرۈپ بېرىدۇ. ئادەتتىكى ئەھۋاللاردا، پۇللۇق ھەمدەپنە بۇيۇملىرى باشقا جايغا كۆمۈلگەن.

ئالدىنقى ئەسىرنىڭ ئوتتۇرىلىرىدا، كىشىلەر تروپېسقا يىراق بولمىغان شامپانىيە رايونىدىن ھونلار دەۋرىدىكى بىر ئاقسۆڭەكنىڭ ھەشەمەتلىك قەبرىسىنى تاپقان. قەبرىدىن بۈيۈك مىللىي كۆچۈش دەۋرىدىكى ئەڭ قىممەتلىك، شۇنداقلا ئەڭ نەپىس پۇتتىن بايلىقلىرى چىققان بولۇپ، تېپىلغان قورال ۋە زىننەت بۇيۇملىرى كارپاتان ئويمانلىقى ۋە ئۇنىڭ شەرقىدىكى تېخىمۇ يىراق رايونلاردىن تېپىلغان ھونلارنىڭ ھەمدەپنە بۇيۇملىرىغا ئوخشاپ كېتىدۇ. شۇنىڭ بىلەن باشلاپ ئىلگىرى كىشىلەرنىڭ بۇ غەربىي گوتلارنىڭ پادىشاھى تىئودورىيەنىڭ قەبرىسى بولۇشى مۇمكىن دېگەن قىياسلىرى كۆپۈككە ئايلاندى. تروپېس مۇزېيىدا كۆرگەزمە قىلىنغان بەزى ساپ ئالتۇندىن ياسالغان زىننەت بۇيۇملىرى ئىچىدە بىرقانچە ئۈزۈك، بويۇن چەمبىرىكى، بىلەزۈك، توقا، بىر خەنجەر ۋە ئالتۇن دەستىسىگە ياقۇت كۆز قويۇلغان قوش بېسىق قىلىچ بار. پارىژدىكى لۇف سارىيى ئالىملىرىنىڭ ياردىمىدە كىشىلەر ئېلېكترونلۇق مىكروسكوپ بىلەن بۇ جىگەر رەڭ ياقۇتنى تەتقىق قىلغان. سې-

لىشتۇرۇش ئارقىلىق، كىشىلەر بۇ ياقۇتلارنىڭ ئىراننىڭ شىمالىدىن كەلگەنلىكىنى قىياس قىلىشقان. بۇ ھون چە-
ۋەندازلارنىڭ ئەينى چاغدا تاغۇدەريالارنى بېسىپ ئۆتكەن-
لىكىنىڭ يەنە بىر ئىسپاتى. ۋېنگرىيىلىك تارىخشۇناس
«بونائۇ پۇتېن قەبرىسىدىكى بۇ ئاقسۆڭەك ئاتىلارنىڭ شەر-
قىي گېرمانلاردىن بولمىش ئىتتىپاقىدىشى پادىشاھ رادارىھ
بولۇشى كېرەك» دەپ قارايدۇ.

پۇتېندىن ئانچە يىراق بولمىغان يەردە كورتىسۇل دەپ-
گەن بىر كەنت بار، بۇ كەنت فرانسىيىدىكى ئەڭ چوڭ
كوچا بويلاپ بەرپا قىلىنغان كەنتتۇر. كەنتتىكى ئۆيلەر
كوچىنى بويلاپ سېلىنغان بولۇپ، سەككىز كىلومېتىردىن
ئۇزۇنراق سوزۇلغان بۇ كەنتنى ئېيتىشلارغا قارىغاندا،
پانئونىيىگە چېكىنىمىگەن ھونلار بەرپا قىلغان ئىمىش.
كورتىسۇل كەنتىنىڭ باشلىقىنىڭ ئېيتىشىچە، كەنت ئاھا-
لىسى ھازىرغىچە ئۆزلىرىنى ھونلارنىڭ ئەۋلادى دەپ قارايدۇ.
دىكەن. بولۇپمۇ زىلزىلە قوزغىغان ئىش شۇ بولدىكى،
تروپىس رايونى (كورتىسۇل كەنتىمۇ مۇشۇ رايونغا تەۋە)
دىكى بەزى بالىلارنىڭ بەدىنىدە «توققۇز كۆز دېغى» بار
ئىكەن. بۇنداق موڭغۇل دېغى دەپمۇ ئاتىلىدىغان پىگمېنت
دۈمبە قۇيرۇق سۆڭىكى ئەتراپىغا چۆككەن بولۇپ، بۇنداق
ئۆزگىچىلىككە ئىگە پىگمېنت دېغى ئاسىيا ياكى بەزى
شەرقىي ئىللەتلەردىلا بار، ھەممە موڭغۇل بالىلىرىنىڭ
بەدىنىدە دېگۈدەك مۇشۇنداق داغ بار. شۇڭا، بۇنداق داغ
مەزكۇر رايون ئاھالىسى بىلەن ھونلارنىڭ قانداشلىق مۇناسى-
ۋىتى بارلىقىنىڭ ئىرسىيەتشۇناسلىق جەھەتتىكى بىر

ئىسپاتى بولۇپ قالدى. ھونلارنىڭ دەپنە قىلىش ئادىتى بويىچە بولغاندا، ئاق- سۆڭەك ياكى بەگلەر ئۆلۈپ ئۈچىنچى، يەتتىنچى ياكى 49- كۈنى ئېتى ئۆلتۈرۈلۈپ، مەرھۇمنىڭ ئۇرۇق - تۇغقان، ئاغىنە - بۇرادەرلىرى بەھرىمەن بولىدۇ. ئاندىن دەپنە مۇراسىمىدىن كېيىنكى مەرىكىدىن ئېشىپ قالغان نەرسە- لەرنى، يۈگەن - تىزگىن، ئىگەر - جابدۇق ۋە قورال - ياراغلىرىنى ئوتۇن دۆۋىسىگە قويۇپ كۆيدۈرۈۋېتىدۇ. ئاندىن كۈلنى ۋە يېمەكلىكلەرنى ئۆز ئىچىگە ئالغان ھەمدەپنە بۇيۇملىرىنى قەبرىگە يېقىن يەرگە كۆمىدۇ. بۇنىڭ ئىچىدە بەلكىم دەپنە مۇراسىمىدىكى ئەڭ مۇھىم قاجا ھېسابلىنىدۇ. خان چېقىۋېتىلگەن مىس قازانمۇ بولىدۇ، لېكىن، ئادەتتە گېرمانلارنىڭ قەبرىسىدىن ئادەم سۆڭىكىنىڭ قالدۇقى تېپىلىمىدى.

«ئەرلىرى ئۆرۈم چېچىنى كېسىۋېتىدۇ. ئەسلىدىنلا قورقۇنچلۇق يۈزىنى چوڭقۇر تىلىدۇ. ئۇلار ئاياللارنىڭ كۆز يېشى بىلەن ئەمەس، بەلكى ئۆزلىرىنىڭ ئىسسىق قېنى بىلەن ئۇلۇغ يولباشچىلىرىغا ماتەم بىلدۈرىدۇ. ئۆل- گۈچىنىڭ جەستىنى شەھەرنىڭ ئوتتۇرىسىغا جايلاشقان يىپەك چېدىرغا قويىدۇ. پۈتۈن ھونلار ئىچىدىن تاللاپ چېقىلغان چەۋەندازلار جەستىنى ئايلىنىپ ماتەم ناخشىسىنى ئېيتقاچ كۈچەپ ئات چاپتۇرىدۇ. ئاندىن شادىيەنە زىياپەت باشلىنىپ، قايغۇ بىلەن خۇشاللىق ئارىلىشىپ كېتىدۇ. جەستىنى كېچىسى مەخپىي دەپنە قىلىۋېتىدۇ. ئىچىنى ئال- تۇن بىلەن، سىرتىنى كۈمۈش بىلەن، ئاخىرىدا تۆمۈر

بىلەن ئورابدۇ». جوردانىس ئۇنتۇلۇپ كەتكەن زاماندىشى
پرىسكوسنىڭ تەسۋىرىگە ئاساسەن يۇقىرىقىدەك بايان قىل-
غان.

ئاتتىلانى دەپنە قىلغانلارمۇ كېيىن رەھىمسىز ئاقد-
ۋەتكە دۇچار بولغان. «ئۇلارنىڭ بۇنداق زور بايلىقلارنى
كۆرۈپ كۆزى قىزارماسلىقى ئۈچۈن، ئاتتىلانىڭ گۆرىنى
كولىغانلار كىشىنى چۆچۈتىدىغان ئىش ھەققىگە ئېرىش-
كەن: قىلچە شەپقەت قىلىنماستىن ئۆلتۈرۈلگەن. مەرھۇم
(ئاتتىلا) نىڭ تۇيۇقسىز ئۆلۈمى دەپنە قىلغۇچىلارنىڭمۇ
توساتتىن ئۆلۈشىگە سەۋەبچى بولغان». جوردانىس ئات-
تىلانىڭ دەپنە مۇراسىمى ھەققىدە يازغاندا، مۇشۇنداق ئا-
خىرلاشتۇرغان.

ۋېنگرىيىدىن بايقالغان بىر خارابىلىكتىن قارىغاندا،
ئاتتىلانىڭ تاۋۇتى ئۈچ قەۋەت ئىكەنلىكى ئىسپاتلاندى. ئەڭ
سىرتقى قەۋەتنى تۆمۈر، ئوتتۇرا قەۋەتنى كۈمۈش، ئىچكى
قەۋەتنى ئالتۇندىن ياسالغان. كىشىلەر يەنە ۋېنگرىيىدىن
تۈنكە مىخلانغان ۋە نېپىز ئالتۇن يالىتىلغان تاۋۇت پار-
چىسىنى تاپتى. سېگىد مۇزېيىنىڭ مۇدىرى ئوتتو. تلوگد-
مېلنىڭ قىياس قىلىشىچە، ھازىرغىچە تېپىلمىغان ئاتتىلا-
نىڭ قەبرىسى بۈگۈنكى ۋېنگرىيە بىلەن رۇمىنىيىنىڭ تۈ-
تاشقان يېرىگە ئانچە يىراق بولمىغان تىسزا دەرياسىنىڭ
تۆۋەنكى ئېقىنىدا بولۇشى كېرەككەن.

ھون ئىمپېرىيىسىنىڭ زاۋال تېپىشى

ئاتتىلا توي كېچىسى تۇيۇقسىز ئۆلگەندىن كېيىن،

ھون ئىمپېرىيىسى باش كۆتۈرگەن چاغدىكىدىنمۇ تېزراق سۈرئەتتە يوقالدى. ئاتلىق قوشۇنلىرى تارقىلىپ كەتتى. ئۇزاق ئۆتمەي ئاتىلانىڭ ئاران سەككىز يىل مەۋجۇت بو- لۇپ تۇرغان ئىمپېرىيىسىنىڭ باش كۆتۈرۈپ چىقىشى ۋە ھالاك بولۇشى ھەققىدىكى رىۋايەت - ئەپسانىلەر ئارقا - ئارقىدىن مەيدانغا چىققىلى تۇردى.

453 - يىلى ئاتىلا ۋاپات بولغاندىن كېيىن، تەڭرىد- قۇتلۇق تەختىگە ۋارىسلىق قىلغىلى ئاتىلانىڭ باراۋىرىد- كى كىشى تېپىلمىغانلىقتىن، ئۇ ھۆكۈمرانلىق قىلغان ئىمپېرىيە ئۈزۈل - كېسىل پارچىلىنىپ كەتتى. ئاتىلا- نىڭ ئەۋلادلىرىدىن ھېچكىم ئۆزىدەك قوماندانلىق ئىقتىدا- رىغا ۋە كۆپچىلىكنىڭ ھۆرمىتىگە سازاۋەت بولغۇدەك قابى- لىيەتكە ئىگە ئەمەس ئىدى، ئۇلاردا بىر داھىي ھازىرلاشقا تېگىشلىك سىياسىي ئىستراتېگىيە ۋە يىراقنى كۆرەرلىك كەمچىل ئىدى.

ئاتىلانىڭ ئۆزىنى تەخت ۋارىسىمەن دەپ قارايدىغان ئۈچ ئوغلى ئىمپېرىيىنى ئۈچكە بۆلۈپ، دادىسىنىڭ جەسە- تى سوۋۇماي تۇرۇپلا ئۆزئارا ئۇرۇشقا باشلىدى. ئاخى- رىدا، دېڭىزىكلا ئەگەشكۈچىلىرى بارغانسېرى ئازىيىپ كېتىۋاتقان ئەھۋالدا ھاكىمىيەتنى ئاران ئون يىل تۇتۇپ تۇرالىدى. دېڭىزىك رىمغا لەشكەر تارتىپ دادىسىنىڭ ھايات ۋاقتىدىكى ئارزۇسىنى ئەمەلگە ئاشۇرماقچى بولغان- دا، گېرمان ئىتتىپاقداشلىرى ئاسىيلىق قىلدى. 469 - يىلىدىكى ھونلارنىڭ ئار - نومۇسى تۆكۈلۈپ، مەغلۇبىيەت بىلەن ئاياغلاشقان ئۇرۇشتا دېڭىزىك ئۆلدى. قۇستەنتىنەد-

يە ئاھالىسى تەنتەنە ساداسى ئىچىدە ئۇنىڭ كالىسىنى كۆتۈرۈپ كۆچمۈكچا سازايى قىلدى. بۇ، بىر ئېغىر جاراھەتتىن قۇتۇلۇش ئىدى، ئۇزاقتىن بېرى ئاتىلانىڭ ھۆكۈمرانلىقىدىكى چىدىغۇسىز ھاقارەتتىن قۇتۇلۇش ئىدى. ئاتىلانىڭ ئوغلىنىڭ ئۆلۈمىنى قۇتۇقلۇش خۇددى ئاتىلانى ۋە چەۋەندازلىرىنى كېچىكىپ بولسىمۇ يەتگەن غەلىبىنى قۇتۇقلۇشقا ئوخشايتتى. ئاتلىق ئەسكەرلەر بولسا شۇ چاغىچە ئاتىلانىڭ غەلىبە قىلىشىدىكى سىرلىق قورال بولۇپ، سىرلىق تۈسلەرگە ئىگە ئىدى.

ھونلارنىڭ ئاتىلانىڭ باشچىلىقىدا ياۋروپاغا بېسىپ كىرىشى ۋە بۇنىڭ بىلەن باشلانغان بۈيۈك مىللىي كۆچۈش كلاسسىك دەۋرنىڭ ئاياغلىشىپ، پۈتۈن دۇنيانىڭ قايتا تەشكىللەنگەنلىكىدىن دېرەك بېرىدۇ. ھونلار ياۋروپانىڭ تارىخ سەھنىسىدە پەيدا بولغاندا، رىم ئىمپېرىيىسىنىڭ رىزقى توشقاندى. ئاسىيا ئېگىزلىكىدىن كەلگەن بۇ تاش قورال دەۋرىدىكى قەبىلىمۇ بولمىغان، پادىچى ئىپتىدائىي قەبىلىمۇ بولمىغان خەلق ئۆزلىرىنىڭ غەلىبە قىلىشىغا ياردەم بەرگەن تېخنىكىلىق يېڭىلىق — ياغاچ ئىگەر، ئۈ-زەڭگە، يېڭى تىپتىكى يا ۋە ئۈچ قىرلىق تۆمۈر ئوقنى ياۋروپاغا ئېلىپ كەلدى.

ئىنسانىيەتنىڭ ئۇزاق تارىخىنىڭ قىسقىغىنا بىر دەۋرىدە قىسقىدە ئاتىلا كاۋكازدىن رېيىن دەرياسىغىچە، بالتىق دېڭىزىدىن ئوتتۇرا يەر دېڭىزىغىچە كېڭەيگەن بىر ئىمپېرىيە قۇردى. ھونلار ياۋروپاغا بىرنەچچە يىللا ھۆكۈمرانلىق قىلغان بولسىمۇ، ئاشۇ بىرنەچچە يىلدا ياۋروپا قۇرۇقلۇقىدە

دا غايەت زور ئۆزگىرىش يۈز بېرىپ، بۈگۈنگىچە مەۋجۇت بولۇۋاتقان مىللەتلەر ئوتتۇرىسىدىكى چەك - چېگرا بېكىتىلىدى. لېكىن، بۇ سىرلىق تۈس ئالغان مىللەت قەيەرگە غايىب بولغان؟

ھېرىپ ماجالىدىن كەتكەن، باشپاناھسىز قالغان ھون لەشكەرلىرى ئېقىپ يۈرىدىغان كۆچمەن چارۋىچىلىق تۈر-مۇشىنى تاشلاپ، بۈگۈنكى روسىيىنىڭ جەنۇبى ۋە قىرىم يېرىم ئارىلىدا ئولتۇراقلاشقان. يەنە بىر قىسىم ھونلار ھەربىي يۈرۈشلەر داۋامىدا فرانسىيە، شۋېتسارىيە ۋە ۋېنگىرىيە قاتارلىق جايلاردا ئەسلىي بار بولغان مىللەتلەرگە سىڭىشىپ كەتكەن. ياۋروپانىڭ يېرىمىنى كېزىپ چىققان بولسىمۇ يەنە مەغلۇپ بولغان بىر قىسىم ھونلار داۋاملىق شەرققە قاراپ مېڭىپ، ئەسلىدىكى ئانا ماكانى ئوتتۇرا ئاسىيا يايلاقلىرىغا قايتقان.

پايدىلانمىلار

- سنۋان. بوناۋ: «ھون ئىمپېرىيىسى»، ستونگارت 1991 - يىلى نەشرى.
- مورس. بېۋىيە. ئاران: «تەڭرىنىڭ ئاپىتى»، پارىژ 1982 - يىلى نەشرى.
- بولسارت. بروننتس: «چىڭگىز خاننىڭ ئەجدادى»، بېرلىن 1988 - يىلى نەشرى.
- ۋالت. خېسە، كلاۋدىئۇس. س. مېل: «موڭغۇللار»، ئىننىسبرۇك، فرانكفورت 1989 - يىلى نەشرى.

ھىلۇنگ. فۇرسىنىگېر، بىلىگىت ۋاشا: «ئاۋسترىيە-
لىكلەرنىڭ ئەجدادى»، ۋېنا 1992 - يىلى نەشرى.
«گېرمانلار، ھونلار ۋە ئاۋارلار»، «بۈيۈك مىللىي
كۆچۈش دەۋرىدىكى بايلىقلار»، گېرمان مىللىي مۇزېي-
نىڭ كۆرگەزمە كاتالوگى، نۇرنبېرگ 1988 - يىلى نەش-
رى.

ئوتتو. ج. مېنھېن — ھېلفن: «ھونلارنىڭ دۇنيا-
سى»، گراتس، 1977 - يىلى نەشرى.
ۋېليام. م. مىگىوۋېرن: «ئوتتۇرا ئاسىيادىكى قە-
دىمكى ئەللەر تارىخى»، زاپېلھىل 1939 - يىلى نەشرى.
ھانس. لىل: «بۈيۈك مىللىي كۆچۈش»، مېۋنخېن
1988 - يىلى نەشرى.

ھىلمان. سخېلبو: «ھونلار»، «دۇنيا ئاتىتىلانىڭ
قوللىدا بەربات بولغان»، ۋېنا، دىۋىسېلدورف 1990 -
يىلى نەشرى.
جۇئاسىم. ۋېرنا: «ئاتتىلا ئىمپېرىيىسىنىڭ ئارخې-
ئولوگىيىسى ھەققىدە»، مېۋنخېن 1956 - يىلى نەشرى.

ئاتتىلا بىلەن غىزالىنىش

پرىسكوس (يۇنان)

پرىسكوس شەرقىي رىم ئىمپېرىيىسىنىڭ ئەلچىسى سۈپىتىدە مىلادىيە 449 - يىلى ھون ئىمپېرىيىسىنىڭ پايتەختىگە بېرىپ ئاتتىلا بىلەن كۆرۈشكەن. پرىسكوس بىر دىپلوماتقا خاس سەزگۈرلۈكى بىلەن ئەينى چاغدا دۇنيادىكى ئىككى چوڭ ئىمپېرىيە ئوتتۇرىسىدا ئېلىپ بېرىلغان بۇ دىپلوماتىيە پائالىيىتىنى خاتىرىلەپ قالدۇرغان. ئۇنىڭ ئاددىي سۆز - ئىبارىلىرىنىڭ ئارقىسىغا يوشۇرۇنغان نازۇك كەيپىياتىدىن مۇشۇ ئۇچرىشىش بولۇپ ئۇزاق ئۆتمەي، شەرقىي رىمنىڭ ھونلارنىڭ قىلىچى ئاسى-تىدا تىز پۈككەنلىكىنىڭ ھەيران قالدۇرغۇچى ئىش ئەمەسلىكىنى چۈشىنىش قىيىن ئەمەس.

× × ×

ئاتتىلا ئىككى ئەلچىلەر ئۆمىكىدىكىلەر ①نى چۈشتىن كېيىن غىزاغا تەكلىپ قىلدى. بەلگىلەنگەن ۋاقىتتا بىز — شەرقىي ۋە غەربىي رىمنىڭ بارلىق ئەلچىلىرى چوڭ

زالنىڭ ئىشىكىدە ئاتىلانىڭ ئالدىدا تەق بولۇپ تۇرغانىدە.
دۇق. ھون دۆلىتىنىڭ يوسۇنى بويىچە خىزمەتكار ھەر بىر-
رىمىزگە بىر- جامىدىن مەي كەلتۈردى. ئورۇن ئېلىشتىن
ئىلگىرى بۇ مەينى يەرگە سېپىشىمىز كېرەك ئىدى. ئۇلار-
نىڭچە، بۇ، ئىلاھقا نەزىر قىلغانلىق بولارمىش. ئارقى-
دىن، بىزمۇ بىر قەدە ھەتتىن مەي ئىچكەندىن كېيىن ئۆز
ئورنىمىزغا بېرىپ ئولتۇردۇق. بارلىق ئورۇندۇقلار چوڭ
زالنىڭ ئىككى تەرىپىگە، تامغا يېقىن ئورۇنلاشتۇرۇلغان-
ئىدى. زالنىڭ يۇقىرىسىدا، دەل ئوتتۇرىسىدىكى يۆلە-
چۈكلۈك ئۇزۇن ئورۇندۇقتا ئاتىلا ئۆزى ئولتۇراتتى.
ئۇنىڭ كەينىدە بىر يۆلەنچۈكلۈك ئورۇندۇق، ئەڭ تۆرىدە
ئاتىلانىڭ خاس كارىۋىتى بار ئىدى. كارىۋاتقا تولىمۇ
سىپتا، پۇزۇر توقۇلغان زىغىررەڭ رەخت يېپىلغان بو-
لۇپ، خۇددى يۇنان ھەم رىملىقلار تويدا ئىشلىتىدىغان زەر
گىلەمگە ئوخشايتتى. شۇنى ھېس قىلىدىمكى، سالاھىيىتى
ئالىيراق بولغان مېھمانلار زالنىڭ ئوڭ تەرىپىگە، بىر
دەرىجە تۆۋەن تۇرىدىغانلىرى بولسا سول تەرەپكە ئورۇنلاش-
تۇرۇلۇپتۇ. پىلىچىس ② ئىككىمىز سول تەرەپتىكىلەر-
نىڭ قاتارىدا ئىدۇق. ئاتىلانىڭ ئىككى ئوغلىمۇ ئۇنىڭ
يېنىدا ئىدى. چوڭ ئوغلى ئاتىلانىڭ ئاشۇ يۆلەنچۈكلۈك
ئورۇندۇقىنىڭ گىرۋىكىدە ئولتۇرغان بولۇپ، ئاتىسىدىن
ئەيمەنگەندەك، كۆزلىرىنى يەردىن ئۈزمەيتتى.
ھەممەيلەن جايلىشىپ بولغاندىن كېيىن، ئاتىلانىڭ
خاس كۈتكۈچىسى پەتۈستا مەي كۆتۈرگىنىچە كىرىپ كەل-
دى. ئۇ بىر قەدەر مەينى ھۆرمەت بىلەن ئاتىلاغا تۇتتى

ۋە دەرھال دىۋاننىڭ كەينىگە ئۆتۈپ تۇردى. ئاتىلا مەينى ئېلىپ سالاھىيىتى ئەڭ يۇقىرى مېھمانغا سالام بەردى. بۇ پەۋقۇلئاددە شەرەپكە ئېرىشكەن مېھمان ئالدىراپ ئورنىدىن تۇردى. ئۇ چوقۇم ئاتىلانىڭ مەينى ئاستا - ئاستا ئىچىشىدىن كۈتۈپ تۇرۇشى، مەينى ئىچىپ بولۇپ قەدەمنى ھېلىدىنقى مالايعا قايتۇرۇپ بەرگەندىن كېيىن ئاندىن ئولتۇرۇشى كېرەك ئىدى. بۇ ۋاقىتتا باشقا مېھمانلارمۇ قەدەھ كۆتۈرۈپ ھېلىقى مېھمانغا ئېھتىرام بىلدۈرۈشتى ۋە مەينى بىر يۈتۈمدىن تېتىپ قويۇشتى. ئاتىلانىڭ خاس كۈتكۈچىسى چىقىپ كەتكەندىن كېيىن، يەنە بىر مالاى كىرىپ، ئورۇن تەرتىپىنى بويىدۇچە ھەربىر مېھمانغا مەي تولدۇردى. ئارقىدىن ئاتىلا ئوخشاش يوسۇندا ھەربىر ئادەمگە سالام بېرىپ چىقتى.

ھەممەيلەنگە مەي تۇتۇپ بولغاندىن كېيىن، ھېلىقى مالايمۇ چىقىپ كەتتى. باشقا خىزمەتكارلار كىرىپ ئاتىلانىڭ ئالدىغا بىر شىرە، ئاندىن ھەر ئۈچ - تۆت مېھمان ئالدىغىمۇ بىردىن شىرە قويۇلدى. بۇنداق بولغاندا ھەربىر مېھمان ئۆز ئورنىدىن ئايرىلمايلا ئۆزى خالىغان ھەرخىل يېمەكلىكلەرگە ئېغىز تېگەلەيتتى. يېمەكلىكلەر ئىنتايىن مول، ئۇنىڭ ئۈستىگە ھەممىسى ئالتۇن ياكى كۈمۈش لىگەنلەرگە ئۇسۇلغانىدى. ئولتۇرغان ئۆمەك ئەزالىرىمۇ، باشقا يات مىللەت كىشىلىرىمۇ ھەممىسى مەززە قىلىپ يېيىشتى. پەقەت ئاتىلا ئىشلەتكەن قەدەھتىن تارتىپ تا - ماق قاقچىلىرىغىچە ھەممىسى ياغاچتىن ياسالغان بولۇپ، ئاڭلاشلارغا قارىغاندا، بۇ ئۇنىڭ «ئۆز - ئۆزىنى تەننى»

لەش» لىرىنىڭ بىرى ئىكەن. ئۇنىڭ كىيىم - كېچەكلىرى - مۇ شۇ قەدەر ئاددىي بولۇپ، دائىم پاكىز تۇتۇشتىن باشقا، ئالاھىدە تەلەپلىرىمۇ يوق ئىكەن. ئۇنىڭ يېنىغا ئېسىلغان خەنجەر، پۇتىدىكى ئۆتۈك ھەمدە ئېتىدىكى ئىگەر - چاپ - دۇقلاردىمۇ نەقىشلەنگەن گۆھەر - ياقۇت پاكى ئالتۇنغا تەۋە نەرسە كۆرمىدۇق.

تۇنجى قېتىمدا كەلتۈرۈلگەن يېمەكلىكلەر يېيىلىپ بولغاندىن كېيىن، ھەممىمىز ئورنىمىزدىن تۇرۇشتۇق. كۈتكۈچى ھەربىر ئادەمگە قايتىدىن مەي كەلتۈردى. ھەممىمىز قەدەھ كۆتۈرۈپ ئاتىلاغا سالامەتلىك ۋە ئۇزاق ئۆمۈر تىلىدۇق. بىز ئولتۇرغاندىن كېيىن، يېمەكلىك ئۇسۇلغان لىگەنلەر يەنە شىرەگە تولدۇرۇۋېتىلدى. بۇنداق تەرتىپ تەكرار - تەكرار داۋام قىلىۋاتاتتى.

گۈڭۈم مەزگىلىگە كەلگەندە زالىنىڭ ئىچى مەشەللەر بىلەن يورۇتۇلدى. ئىككى سازەندە ئاتىلانىڭ ئالدىغا كېلىپ، ئۇنىڭ جەڭدىكى باتۇرلۇقى ۋە ئېرىشكەن شانلىق نەتىجىلىرىگە بېغىشلانغان مەدھىيە نامىلەرنى ياڭرىتىۋەتتى. مېھمانلار ئەستايىدىل ئاڭلاۋاتاتتى. بەزىلەرنىڭ رايىدا خۇشاللىق ئەكس ئەتسە، يەنە بەزىلىرى ئۇرۇش توغرىسىدىكى گەپلەرنى ئاڭلاپ بەكلا ھاياجانلىنىپ كېتىشكەندى. بىراق، بەزىلەرنىڭ كەيپىياتى تۆۋەن بولۇپ، «ئۇرۇش» دېگەن سۆزنى ئاڭلاپ قېلىشتىن بەكلا قورقۇشاتتى. ئەلۋەتتە، بۇ كىشىلەر ئەلچىلەر ئۆمىكىنىڭ ئەزالىرى ئىدى. سازەندىلەر چىقىپ كەتكەندىن كېيىن، بىر سەيشالىق ③ كىرىپ كەلدى. ئۇ غەلىتىلا بىر ئەبلەخ بولۇپ، نۇرغۇن

غەيرىي، ئويدۇرۇپ چىقىرىلغان ھېكايىلارنى سۆزلەيتتى، گەپلىرىنىڭ بىرسىنىمۇ راست دېگىلى بولمايتتى. ئۇنىڭ ھېكايىسى كىشىلەرنى قاقاقلاپ كۈلدۈرۈۋېتەتتى. ئارقىدىنلا مۇرسكولۇق ④ زاقۇن كىردى. ئۇنىڭ ياسىنىشى، ئاۋازى ۋە گەپلىرى سەۋدايىلارچە ئىدى، ئىتالىيان، ھون ۋە گوت ⑤ تىللىرىنى ئارىلاشتۇرۇپ كۆرسەتكەن ئويۇنى ھەممەيلەننى ئۆزىگە رام قىلىۋالدى. زالدا كۈلكە ئاۋازلىرى ئۈزۈلمەيتتى، پەقەت ئاتىئىلا ئۆزىنىڭ سۈرلۈك ھالىدىن بۇزماي ئولتۇرۇۋاتاتتى. ئۇ مەڭگۈ ئەتراپىدىكى مۇھىت بىلەن بەلگىلىك ئارىلىق ساقلاپ تۇرسا كېرەك، پەقەت كىچىك ئوغلى ئايناس زالغا يۈگۈرۈپ كىرىپ يېنىغا كەلگەندىلا، ئۇنىڭ چىرايىدا ئازراق كۈلكە پەيدا بولدى. ئۇ ئايناسنى ئالدىغا كەلتۈرۈپ مېھرىبانلىق بىلەن تىكىلدى ۋە بىرنەچچە ئېغىز پاراخلاشتى. مېنى بەكلا ھەيران قالاندۇرغىنى شۇ بولدىكى، ئۇ قالغان ئىككى ئوغلىغا دىققەت قىلىپمۇ قويمايتتى، ھەتتا زىياپەت باشلىنىپ ھازىرغىچە ئۇلارغا بىرەر قېتىممۇ قاراپ قويمىغانىدى. يېنىمدا ئولتۇرغان كىشى مېنى بۇ ئىشقا قالايمىقان باھا بېرىپ يۈرمەسلىككە ئاگاھلاندۇردى. ئۇنىڭ دېيىشىچە، بىر كاھىن ئاتىئىلا پادىشاھلىقىنىڭ ھامان ئاغدۇرۇلىدىغانلىقىنى، ئەمما ما ئۇنىڭ بۇ ئوغلى ئىمپېرىيىنى قايتا قۇرۇپ چىقىدىغانلىقىنى ئېيتقانمىش. زىياپەت يېرىم كېچىدە ئاران ئاخىرلاشقان بولدى. بىز ھەقىقەتەن ھېرىپ ھالىمىزدىن كەتكەن،

ھېچكىمنىڭمۇ داۋاملىق يەپ - ئىچىشكە تاۋى قالمىغانىدى.

ئىزاھلار

① شەرقىي ۋە غەربىي رىمنىڭ ئەلچىلەر ئۆمىكىنى كۆرسىتىدۇ.

② غەربىي رىمنىڭ ھونلارغا ئەۋەتىلگەن ئەلچىسى.

③ غەربىي ئاسىيادىكى قەدىمىي بىر قەبىلىنى كۆرسىتىدۇ.

④ ئىسپانىيىدىكى قەدىمىي قەبىلە.

⑤ گېرمان تىللىرى سىستېمىسىغا تەۋە قەدىمىي قەبىلىلەر.

«تارىخىي شاھىتلار»، شاڭخەي خەلق نەشرىياتى
1992 - يىلى فېۋرال 1 - نەشرى 1 - باسمىسىدىن تەرجىمە
قىلىندى.

(«تارىخىي شاھىتلار» نى مىلادىيە 430 - يىلىدىن
مىلادىيە 1990 - يىلى ئاۋغۇستقىچە دۇنيادا يۈز بەرگەن
بەزى چوڭ ۋە قەلەر شاھىتلىرىنىڭ بىۋاسىتە خاتىرىسىگە
ئاساسەن ئەنگلىيىلىك جون كىللى تۈزۈپ چىققان).

ھونلارنىڭ ياۋروپادىكى ئاجايىپ -

غارايىپ تارىخى

دىنىس سېنور (ئامېرىكا)

تارىختا ئوتتۇرا ياۋروپا - ئاسىيا مىللەتلىرى، ھەتتا موڭغۇللارمۇ ھونلارغا ئوخشاش ۋەھشىي، جەسۇر، تەڭداشسىز جەڭچى دېگەنگە ئوخشاش مەنىداش سۆزلەر بىلەن ئاتالغان ئەمەس. خۇددى گېرمانلاردىكى ۋانداللاردەك، بىزگە ئىلگىرى كۆرۈلۈپ باقمىغان «ۋەھشىلىك» دېگەن بىر ئاتالغۇنى قالدۇرۇپ كەتكەنىدى. «ھون» دېگەن بۇ ئىسىم ۋەھشىي، رەھىمسىز، شەپقەتسىز دۈشمەنلەرنى تەسۋىرلەيدىغان مەنىسىنى سۆزى بولۇپ قالغان، ئۇلارنىڭ بۈيۈك ھۆكۈمرانى «ئەگرىنىڭ قامچىسى» ئاتىلا رىۋايەتلىرىدىكى ھەددىدىن زىيادە قوپال، رەھىمسىز ھەم ۋەھشىي زەھىبىلەرنىڭ تىپى بولۇپ قالغان. بۇ يەردە غەرب ئەللىرىدە ھونلارنىڭ نېمە ئۈچۈن ئا- شۇنداق ئوي - خىياللارنى كەلتۈرۈپ چىقارغانلىقىنى ئىس- پاتلايدىغان بەزى سەۋەبلەر بار. بىرىنچىدىن، ئۇلار قەدىم- دىن تارتىپ غەرب دۇنياسىغا ئېغىر دەرىجىدە تەھدىت سې- لىپ، ئوتتۇرا ياۋروپا - ئاسىياغا تۇنجى تۈركۈمدە بېسىپ

كىرگەن تاجاۋۇزچىلاردۇر. ئىككىنچىدىن، ھونلارنىڭ بىر-
سىپ كىرگەن ۋاقتى دەل رىم ئىمپېرىيىسىنىڭ شەرقى
ۋە غەربىدە ئېغىر پاراكەندىچىلىك سادىر بولۇپ، ئۆزئارا
رەھىمسىز كۈرەش ئېلىپ بېرىۋاتقان مەزگىلگە توغرا كەل-
گەنىدى. ھونلارنىڭ داڭقىنىڭ ئۇزاق ۋاقىتلارغىچە داۋام-
لاشقانلىقىنىڭ سەۋەبى — ئەينى ۋاقىتلاردىكى مۇئەللىپلەر
ئۇلارنى ئانچە مۇۋاپىق بولمىغان ھالدا قالتىس تەسۋىرلە-
ۋەتكەن. ھونلارنىڭ تاجاۋۇز قىلىپ كىرگەندىن كېيىنكى
ئەڭ مۇھىم نەتىجىسى ئۇلارنىڭ بىۋاسىتە ھەرىكىتىدىن
سادىر بولماستىن، بەلكى ئۇلارنىڭ خەلقىنى پاراكەندىچى-
لىك تۇغدۇرۇشقا كۈشكۈرتۈش ۋاسىتىسىنى قوللانغانلىقى-
دىن ئىبارەت بولغان، شۇڭا گېرمان تىلىدا ئۇلارنى
«كۆچمەن مىللەت» دەپ ئاتىغان.

ھونلارنىڭ ئىسمىنىڭ يۇنانچە شەكلى مىلادىيە II
ئەسىردە ياشىغان يۇناننىڭ بۈيۈك جۇغراپىيە ئالىمى پتو-
لېمىنىڭ ئەسىرىدە تۇنجى قېتىم تىلغا ئېلىنغان. مىلادىيە
IV ئەسىرنىڭ كېيىنكى يېرىمىغا كەلگەندە ھونلار ئاندىن
شەرقىي ياۋروپانىڭ تارىخ سەھنىسىگە كومېدىيىلىك ھالدا
كىرىپ كەلگەن. ئەينى چاغلاردىكى مۇئەللىپلەر ھونلارنىڭ
كېلىپ چىقىش مەسىلىسىگە ئىنتايىن قىزىققان. بۇنىڭغا
دائىر ئەڭ ئىشەنچلىك ماتېرىيال ئاميانۇس ماركسېللىنۇس
(تەخمىنەن مىلادىيە 332 - يىلىدىن 400 - يىللار) ئوتتۇ-
رىغا قويغان ئەستايىدىل جاۋابتىن ئىبارەت. ئۇ مۇنداق
دېگەن: «ھونلاردىن ئىبارەت بۇ مىللەت قەدىمكى يازما
ھۆججەتلەردە كىشىلەرگە ئانچە مەلۇم ئەمەس، ئۇلار مائى-

ئوتك (ئازوۋ دېڭىزى) بويلىرىدىكى سازلىقلارغا جايلاش-
قان. مۇز قاپلىغان دېڭىزلارنىڭ يېنىدا ياشايدىغان بۇ مىل-
لەت رەھىمسىزلىكتە ھەرقانداق مىللەتتىن ئېشىپ چۈش-
دۇ». ئۇ ھونلارنىڭ «مۇز قاپلىغان دېڭىز ياقىسىدىن
كەلگەن» لىكىنى كۆرسىتىپ بەرگەچكە، تارىخشۇناسلار ئۇ-
لارنى تامامەن «مەدەنىيەتلىك دۇنيانىڭ سىرتىدىن كەلگەن-
لەر» دەپ قارىغان. ۋەھالەنكى، ئەمەلىيەتتە، ئۇلار «قا-
راڭغۇلۇقنىڭ سىرتى» غا كىرگەن بولۇپ، ئەپسانىۋى جۇغ-
راپىيىدە «سوغۇق» بىلەن «قاراڭغۇلۇق» ھەمىشە باغلى-
شىپ كەتكەن بولىدۇ.

ئامىيانۇس ماركسپىللىنۇسنىڭ ئەمەلىيەتكە ئۇيغۇن بول-
غان تەسۋىرىنى جوردانىسنىڭ كىشىلەرنىڭ قوللىشىغا ئاز-
چە ئېرىشەلمىگەن مۇرەككەپ مەلۇماتغا سېلىشتۇرغاندا
خېلى مۇۋاپىق بولغان. ئۇنىڭ ئېيتىشىچە: «سكاندىنوۋىيە
يېرىم ئارىلىدىن ئىسكىفىيە رايونىغا كىرگەن گوتلارنىڭ
پادىشاھى فىلىمپېر ئۆز خەلقى ئىچىدە بەزى پېرخون ئايال-
لارنىڭ بارلىقىنى، ئۇنىڭ ئۆزىنىڭ تىلى بىلەن ئېيتقاندا
(Haliurunnae) نى بايقىغان، ئۇ ئاياللاردىن گۇمانلانغانلىقى
ئۈچۈن ئۇلارنى ئۆز قەبىلىسىدىن قوغلاپ چىقارغان ھەم
ئۇلارنى ئۆز قوشۇنىدىن ئايرىلىپ يىراق جايلارغا كېتىپ،
يەككە - يېگانە ھالدا سەرگەردان بولۇپ كېتىشكە مەجبۇر-
لىغان. بۇ پېرخون ئاياللار كەڭ دالادا گاڭگىراپ يۈرگەن-
دە، بەزى ناپاك خەلق ئۇلارنى ئۆزلىرىگە قوشۇۋالغان،
شۇنىڭ بىلەن دەسلەپكى قەدەمدە سازلىقلاردا ماكانلاشقان
مۇشۇ ياۋايى قەبىلە پەيدا بولغان. ئۇلار بويى پاكىر، پاسكىد-

نا ھەم ئاجىز بىر ئىرق بولۇپ، ئىنسان تەبىئىتى يوق دېيەرلىك، تىلى يوق، لېكىن ئادەملەرگە ئوخشاش ئازراق ئاۋاز چىقىرالايدۇ. »

كەڭ كۆلەمدە قوبۇل قىلىنغان، ئەمما تېخى ئىسپاتلانمىغان بىر يەكۈندە ئېيتىلىشىچە، ياۋروپا ھونلىرى — ھونلارنىڭ ئەۋلادىدۇر. بىز ئەقەللىيسى بىر يازما ھۆججەتتە ياۋروپالىقلار «ھون» دېگەن ئاتالغۇنى ئىشلەتكەنلىكىنى كۆردۈق. بۇ پاكىت كۈچلۈك دەلىل - ئىسپات ئورنىدا بۇ ئىككى مىللەتنىڭ يۇقىرىدا كۆرسىتىلگەن ھونلار ياكى ئىسكىفلارنى ئاتاشتا ئانچە توغرا بولمايۋاتقانلىقىنى كۆرسىتىدۇ. بىز شۇنى كۆرمەكتىمىزكى، ھون ئىمپېرىيىسى مىلادىيە 48 - يىلى پارچىلانغان. شىمالىي ھونلار مىلادىيە 155 - يىلى سىيانپىلار تەرىپىدىن يوقىتىلغان، جەنۇبىي ھونلارنىڭ تارىخىنى مىلادىيە IV ئەسىرگىچە سۈرۈشتۈرۈشكە بولىمۇ، لېكىن ھونلارنىڭ غەربكە كۆچكەنلىكىگە دائىر ھېچقانداق ئىسپات يوق. ئەگەر بىز ياۋروپا ھونلىرى بىلەن ھونلارنى ئوخشاش بىر مىللەت دەپ ئېتىراپ قىلساق، ئۇ چاغدا شىمالىي ھونلارنىڭ موڭغۇلىيە ئېگىزلىكىدە يوقاپ كېتىشى بىلەن ھونلارنىڭ ياۋروپا ئۇيۇق سىزىقىدا پەيدا بولۇشىغا قەدەر بولغان توپتوغرا ئىككى ئەسىر خاتىرىلەنمىگەن. يىللار ئارىسىدا ئۆلىشىپ كېلىدەن ھان بىر كۈننىڭ بولۇشى مۇمكىن ئەمەس. يەڭگىللىك بىلەن ھېچقانداق ئەھمىيىتى بولمىغان بىرلىككە كەلگەن يەكۈن چىقىرىشتىن ساقلىنىش بىرقەدەر مۇۋاپىقتەك قىلىدۇ.

ھونلارنىڭ ئېرمانارىكتىكى شەرقىي گوت ئىمپېرىيەسىگە قىلغان جازا يۈرۈشى مىلادىيە 370 - يىللار ئەتراپىدا باشلانغان. بۇ قۇدرەتلىك گېرمانلار دۆلىتىنىڭ زېمىن چېگرىسى دۈن دەرياسىدىن دېنېپەر دەرياسى ساھىلىگىچە، قارا دېڭىز ياقىسىدىن يىراق شىمالدىكى پرىپېت سزالىق يەرلىرىدىن جەنۇبىي روسىيە يايلاقلىرىغىچە سوزۇلغانىدى. ھونلارنىڭ تاجاۋۇزى تۈپەيلىدىن شەرقىي گوتلار يەنى ئوسچو گوتلار غەربكە كۆچۈشكە مەجبۇر بولغان. ئۇلارنىڭ قېرىندىشى بولغان غەربىي گوتلار، يەنى ۋېلىپسى گوتلار تېخىمۇ غەربكە كۆچۈپ، ۋىزانتىيە چېگرىسىغىچە يېتىپ بارغان. ئۇلارنىڭ ئىتتىپاق تۈزۈش شەكلى ئېنىق ۋە مۇقىم بولمىغان. نەچچە ئون يىل جەريانىدا ھونلار گوتلار بىلەن ھېچقانداق سىياسىي مەقسەتتە بىر - بىرىگە جازا يۈرۈشى قىلمىغان ياكى شەرقىي رىم ئىمپېرىيىسى بىلەن ئۇرۇشمىغان. باننونىيە ئۆلكىسى (ھازىرقى ۋېنگىرىيىدىكى ترانسىدانوبىيە ئۆلكىسى) دىكى رىم قوشۇنى تۇرغان گازارمىدا ھونلاردىن قالغان ئىزلار بايقالدى. بىزگە مەلۇمكى، مىلادىيە 408 - يىلى گىنيۇيەخان ئوردىسى 300 نەپەر ھونلاردىن تەشكىل تاپقان خىلانغان قوشۇن ياللىغان. ھونلارنىڭ چېرايىدا جەڭ قىلىش جەھەتتە گوتلار بىلەن ئوخشاشمايدىغان جايلارمۇ بار. لېكىن، ھونلاردا قۇدرەتلىك ئىمپېرىيە قۇرغۇدەك كۈچلۈك قوماندان يوق ئىدى. ئۇ چاغلاردا كۆپ قىسىم ھونلار دۈن دەرياسىنىڭ شەرقىدە تۇرۇپ قالغان بولۇشى مۇمكىن. مىلادىيە 412 - يىلى تارىخشۇناس ئولىمپىدۇرۇسنى ئۆز ئىچىگە

ئالغان ۋىزانتىيە خارجى ئەلچىلەر ئۆمىكى قارا دېڭىزدىن ئۆتۈپ كۆزلىگەن مەنزىلگە يېتىپ بارغان. ھونلارنىڭ مەز-كۈر ئەلچىلەر ئۆمىكىنىڭ ھون باشلىقى دۇنا - تۈسنى مۇۋەپپەقىيەتلىك قەستلەپ ئۆلتۈرگەنلىكىنى مىسال قىلىپ تىلغا ئالغانلىقى ئىنتايىن قىزىقارلىق.

كىشىلەرنىڭ ئوڭايلىقچە ئۆتۈپ قالىدىغىنى شۇكى، ئوتتۇرا ئەسىر ۋە موڭغۇللار دەۋرىدە غەربتىلا ئەمەس، ھەتتا جەنۇبىي روسىيە يايلاقلىرىدىنمۇ «مەدەنىيەتلىك دۇنا-يا» مەۋجۇت ئىدى. قوشۇن ئۈچۈن ئۇرۇش غەنىيمەتلىرىنى ئىزدەش جەھەتتە ئوتتۇرا ئاسىيا ۋە پېرسىيە ۋىزانتىيە ئىمپېرىيىسىنىڭ بالقان رايونىغا ئوخشاش جەلپ قىلىش كۈچى بار ئىدى ھەم يېقىنلىشىشقا قۇلاي ئىدى. تەخمىنەن مىلادىيە 420 - يىلى بارسىك ۋە كۇرسىكلار يېتەكچىلىكىدىكى چوڭ بىر ھونلار قوشۇنى كاۋكاز تاغلىرىدىن ئۆتۈپ پېرسىيىگە تۇيۇقسىز ھۇجۇم قىلغان. ئۇ يەردە ئۇلار پېر-سىيىنىڭ قاتتىق قارشىلىقىغا ئۇچرىغانلىقى ئۈچۈن، نۇر-غۇن ئۇرۇش غەنىيمەتلىرى ۋە تەخمىنەن 18 مىڭ ئەسەرنى قالدۇرۇپ، ئۆز مەملىكىتىگە قايتىشقا مەجبۇر بولغان. بۇ قېتىملىق تاجاۋۇزنى ھونلار مەملىكەت ئىچىدە سادىر بولغان ئېغىر ئاپەتتىن قۇتۇلۇش مەقسىتىدە ئېلىپ بارغان. ھونلارنىڭ ئوتتۇرا ئاسىيادىكى ۋىزانتىيە ئۆلكىسىگە قىلغان تاجاۋۇزىنى ئەينى چاغلاردا بېلىخېمىدا تۇرۇشلۇق سان جېروم (لاتىن يېزىقىدىكى ئۆلچەملىك «ئىنجىل» نى تۈزگەن كىشى) مۇنداق تەسۋىرلىگەن: «ھونلار پۈتۈن دۇنيا-نى قىرغىنچىلىق ۋە قورقۇنچ ئىچىگە غەرق قىلىۋەتتى،

ئۇلار ھوشيار - چاققان جەڭ ئاتلىرىغا مىنىپ، ھەر ياقتا ئۇرۇش قىلىپ، بارمىغان يېرى قالمدى. كىشىلەر تېخى ئۇلارنىڭ قەيەرلەرگە بارىدىغانلىقىنى خىيالغا كەلتۈرۈپ بولالمىغان چاغلاردا ئۇلار شۇ يەرلەردە پەيدا بولۇپ بولاتتى. ئۇلارنىڭ تېز - چەيدەسلىكى ئۇلار ھەققىدىكى رىۋايەت - لەردىنمۇ ئېشىپ چۈشتى. ئۇلار دىنىي قائىدە - يوسۇن ۋە دەرىجە پەرقىگە قارىماي، يىغلاپ تۇرغان بالىلار ۋە ئەر - ئايال، قېرى - ياشلارغىمۇ رەھىم قىلىمىغان. ئەمدىلا دۇنياغا كەلگەن بوۋاقلار يەنە ئۆلۈمگە يۈزلىنىشكە مەجبۇر بولغان» (تومپسىننىڭ ئەسىرىدىن نەقىل، 27 - بەت).

بارمىغان يېرى قالمىغان زور تۈركۈم ھونلار كىشى - لەرنىڭ ماختىشىغا سازاۋەت بولدى، مىلادىيە 409 - يىلى پانونىيە پۈتۈنلەي ئۇلارنىڭ چاڭگىلىغا چۈشۈپ قالدى ھەم ۋىزانتىيە ئىمپېرىيىسى ۋە غەربىي رىم ئىمپېرىيىسىنىڭ ئىشلىرىغا ئارىلىشىشنىڭ كۆڭۈلدىكىدەك مۇقەددەس جايىغا ئايلاندى. قارىماققا ئۇلارنىڭ ئەندىشە قىلىدىغىنى رىم ئىمپېرىيىسى ۋە كونستانتىنوپولغا قارىتىلغان بىرقەدەر چوڭ ئۇرۇشقا قاتنىشىشى ئەمەستەك بولسىمۇ، مىلادىيە 422 - يىلىدىن باشلاپ ۋىزانتىيە ھونلارنىڭ ھەر يىلى 350 قاداق ئالتۇن تاپشۇرۇش تەلىپىگە ماقۇل بولغان. بۇ ئاتالمىش «سوۋغا» لار بالقان رايونىغا ئازراق تىنچلىق ئېلىپ كېلىدۇ. شىنى كاپالەتلەندۈرگەن، ھونلار ئىتالىيىنىڭ ئىچكى ئىشى - لىرىغا ئۈزلۈكسىز تۈردە ئارىلىشىپ تۇرغان، بەلكى ئۇلار ئالقىشقا ئېرىشكەن. ھۆكۈمەت ۋە ئاقسۆڭەك دۆلەتمەنلەر ھونلاردىن پايدىلىنىپ ئۆزلىرىنىڭ خىزمىتىنى ئىزىغا

سالغان. نۇرغۇنلىغان مۇھىم سىياسەتچىلەر ۋە ھۆكۈمەت باشلىقلىرى ھونلارنى يېقىن مۇھاپىزەتچىسى قىلىپ ياللىدۇ. ۋالغان. مەسىلەن، قەدىمكى رىم ئىمپېرىيىسىنىڭ ئالىي دەرىجىلىك كونسۇلى روفېنوس ۋە ستىكو بۈيۈك رىم گېنېرالى ئائىتتۇس قاتارلىقلار ھەمىشە ھونلارنى ئەتىۋارلاپ ئىشلەتكەن. مىلادىيە 434 - يىلى شەرقىي ھونلارنىڭ خاقانى رۇئا ئۆلگەندىن كېيىن، ئۇنىڭ خانلىق ئورنىغا ۋە ھوقۇقىغا ئىككى جىيەن ئوغلى بىلەن ئۇنىڭ ئىنىسى ئاتىلا ۋارىسلىق قىلغان. شۇنىڭدىن ئېتىبارەن ھونلار تارىخىدىكى يېڭى سەھىپە باشلانغان.

يۇقىرىدا بايان قىلىنغان ئۈچ كىشى مۇقەررەر ھالدا ھونلارنىڭ تىلى ئۈستىدە ئويلىنىش ۋە تەخمىن قىلىش تەتقىقاتىنى كەلتۈرۈپ چىقاردى. «ئاتىلا» دېگەن بۇ ئىسىم گوتلارنىڭ ئىسمى ئىكەنلىكى روشەن، مەيلى تۈركىي تىللار ياكى موڭغۇل تىلىدا بولسۇن ھەممىسىدە «R» ھەرپىنى سۆز بېشى قىلالمايدۇ (مەسىلەن Rua) ياكى ئۈزۈك تاۋۇش بىلەن باشلانمايدۇ (مەسىلەن بىلدا). بۇ ئۈچ ئادەمنىڭ ئىسمى ھەرگىزمۇ ئالتاي تىلى ئەمەس. دۇنيادا ھونلارنىڭ تىلىدا يېزىلغان ھېچقانداق نەرسە بېجىد-رىم ساقلىنىپ قالغان. لېكىن، لاتىن يېزىقى ۋە يۇنان يېزىقىدىكى ئىپتىدائىي ماتېرىياللاردا ھونچە ئاتالغۇ ۋە ئادەم ئىسىملىرى ئۇچرايدۇ. بۇ ماتېرىياللاردىكى بىر قىسىم سۆزلەرنى تۈركىي تىللار بويىچە چۈشەندۈرۈشكە بولىدۇ. لېكىن، زور كۆپچىلىك قىسمى ئالتاي تىلىنى ئاساسىي نۇقتا قىلغان دېگەن پەرەزلىك تەھلىل ئالدىدا بەرداشلىق

بېرەلمەيدۇ. بەلكى ئۇلارنىڭ تىل قۇرۇلمىسىغا ئاساسلاپ،
 خاندان، ئۇلارنىڭ تىلى ئالتاي تىللىرىنىڭ سىرتىدىكى باشقا
 بىر تىلغا مەنسۇپ ئىكەنلىكى ئوچۇق كۆرۈنۈپ تۇرىدۇ.
 شۈبھىسىزكى، ھونلار مەدەنىيىتىنىڭ سىرتقى كۆرۈنۈشى-
 گە قاراپ ئومۇمەن بىز ئۇلارنى تۈرك ياكى موڭغۇللارغا
 مەنسۇپ دەپ تونۇيمىز. بىز يەنە شۇنداق پەرەز قىلىشقا
 ھەقلىقمىزكى، ھونلارنىڭ ھوقۇق قۇرۇلمىسىدا تۈرك ياكى
 كى موڭغۇللارنىڭ تەركىبى بار ياكى ئۇلار مۇھىم ئورۇننى
 ئىگىلىگەن. لېكىن، بىز ئادەتتە ئۇلارنى تۈركلەرنى
 «تۈرك - موڭغۇل مىللىتى» دەپ ئاتىساق، ئۇ چاغدا تۇيۇق
 يولغا كىرىپ قالغىمىز. بۇنداق دېيىشكە دەلىل - ئىسپات
 يېتەرسىز بولۇپلا قالماستىن، بەلكى يۇقىرىدا ئېيتىلغان
 دەك، بىز ئىگىلىگەن تىلشۇناسلىق بىلىملىرىدىن چەتنەپ
 كەتكەن بولىمىز.

بىلەن ئاتىلغان تەختكە ۋارىسلىق قىلىشى
 ھونلارنى ئادەتتىن تاشقىرى ئالغا يېتەكلەيدىغان قوماندانغا
 ئىگە قىلدى، شۇڭا ئۇلارنىڭ ياۋروپادىكى مۇتلەق ئۈستۈن
 لۈكىنى ئىگىلىگەن ھۆكۈمرانلىقى نەچچە ئون يىل داۋاملا-
 شقان. مىلادىيە 445 - يىلى ئاتىلا بېلدىنى قەستلەپ
 ئۆلتۈردى ھەم ئۆز خەلقىنىڭ بىردىنبىر ھۆكۈمرانى سۈپىدە
 تەدە مىلادىيە 453 - يىلىنىڭ ئاخىرىغىچە، يەنى ۋاپات
 بولغانغا قەدەر ھۆكۈمرانلىق قىلدى. بىز بىلەن ئاتى-
 تىلانىڭ ھەمكارلىقى قانداق خاراكتېرگە ئىگە ئىكەنلىكىنى
 بىلمەيمىز، لېكىن ئۇلارنىڭ يولغا قويغىنى ئۈچ مەتبەلىك
 ھۆكۈمرانلىق سىستېمىسىدىن ئىبارەت. يەنە بىر تەرەپتىن

ئۇلارنىڭ بۇ خىل ھۆكۈمرانلىق تۈزۈلمىسىنىڭ ئىقتىدارى ھەققىدە بىزنىڭ بىلىدىغانلىرىمىز ئانچە كۆپ ئەمەس. ئەمما، بۇ خىل تۈزۈم ئوتتۇرا ياۋروپا - ئاسىيا چوڭ قۇرۇق-لىقىدىكى خەلقلەر ئارىسىدا خېلى ئومۇملاشقان. ئۇلارنىڭ ھوقۇقىنى تەقسىم قىلىشى رايونلار چېگرىسىنى ئاساس قىلغان، باشقا بىر قىسمى ئۇنىڭدىن بىر دەرىجە ئۈستۈن تۇرىدىغان ھۆكۈمران بولغان. ئەگەر بىز ئوقۇل ھالدا قىياس قىلساق، كىشىلەر شۇنى مۆلچەرلىيەلەيدۇكى، بۇ-قىزىقى پاكىتلار ھونلارنىڭ ئەمەلىي ئەھۋالىدۇر. ئاتتىلا-نىڭ چوڭ ئاكىسى بلىدا ئۇلارنىڭ ئائىلىسىدىكى ئەڭ چوڭى ھسابلىنىدۇ. ئۇ ھون ئىمپېرىيىسىنىڭ بىرقەدەر مۇھىم بولغان شەرقىي قىسمىغا ھۆكۈمرانلىق قىلغان. شۇڭا، غەرب دۇنياسىنىڭ ئاتتىلا ھەققىدە كۆرگەنلىرى بىرقەدەر كۆپ، شۇنداقلا ئۇ ئىككى قېرىنداش ئىچىدىكى ئامان قال-غىنى ھېسابلىنىدۇ. يەنە بىر تەرەپتىن ئۇنىڭ شۆھرىتى بلىدادىن يۇقىرى. بلىدا ئاتتىلانىڭ يېنىدا بولسىمۇ، لې-كىن سۈيىقەستكە ئۇچرىغان بلىدانىڭ ئىسمى ناھايىتى ئاز تىلغا ئېلىنغان.

ئاتتىلا بىلەن زامانداش بولغان رىملىق پرىسكوس جوردانىسنىڭ ئەسىرىدىن نەقىل كەلتۈرگەن 35 - بەتتە ئۇنى مۇنداق تەسۋىرلىگەن: «ئۇ بارلىق مىللەتلەرنى زىل-زىلىگە كەلتۈرۈش ئۈچۈن بۇ دۇنياغا چۈشكەن ئادەم، ئۇ دۇنيانىڭ بالايىتايىتى، ئۇ ھەققىدىكى قورقۇنچلۇق رىۋايەت مەلۇم جەھەتتە ئىنسانلارنى ۋەھىمە ئىچىگە غارق قىلغان. ئۇ يول ماڭسا بېشىنى تىك تۇتۇپ، چوڭ قەدەم تاشلايتتى،

كۆز قارچۇقى ھەرىقەتقا ئىكەلتى، تەكەببۇر قىياپىتى چىد-
رايدىن مەلۇم بولاتتى. ئۇ ھەقىقەتەنمۇ ئۇرۇشخۇمار ئىد-
دى، لېكىن ئۇ ئۆزىنىڭ ھېسسىياتى ۋە ھەرىكىتىنى كونت-
رول قىلالايتتى، ئىرادىسى كۈچلۈك ئىدى. ئۇنىڭغا ئېھ-
تىياجى چۈشكەنلەرگە ھېسداشلىق قىلاتتى. ئۇنىڭ ھىما-
يىسىگە ئېرىشكەنلەرگە كەڭچىلىك قىلاتتى ۋە كۆيۈنەتتى،
ئۇنىڭ بويى پاكار، بېشى يوغان، كۆكرىكى كەڭ، كۆزى
كىچىك، ساقال - بۇرۇتى شالاڭ بولۇپ، ئازراق كۈل رەڭ
ئىدى. بۇرنى پاناق، تېرىسى قارامتۇل بولۇپ، ئۆز قان
سىستېمىسىنىڭ ئالامەتلىرى كۆرۈنۈپ تۇراتتى» (مېروۋ-
نىڭ ئەسىرى 102 - بەتتىن ئەقىل).

بىلەن ئاتىلا ئاكا - ئۇكا ئىككىسى ھونلارنىڭ
ھۆكۈمرانى سۈپىتىدە بىرلىشىپ ھاكىمىيەت يۈرگۈزۈپ،
خارجى ئىشلاردا ناھايىتى زور مۇۋەپپەقىيەتلەرنى قولغا
كەلتۈرگەن. مىلادىيە 435 - يىلى ئۇلار رىسسىيۇدوسېس
پادىشاھىنىڭ ئەلچىلىرى بىلەن ئاتالمىش «مارگۇس شەرت-
نامىسى» نى ئىمزالىدى، بۇ شەرتنامە مارگۇستا ئىمزالانغان
(ھازىرقى يۇگوسلاۋىيىنىڭ دوبروۋىكا دېگەن جايى)، مەز-
كۈر شەرتنامىدە: «مەزكۇر ئىمپېرىيە (شەرقىي رىم ئىم-
پېرىيىسى) ھەر يىلى ھونلارغا 700 قاداق ئالتۇن خىراج
تاپشۇرۇش شەرت. بەلكى ھەربىر قاچقۇن ئۈچۈن، مەيلى
ئۇلار ھون بولسۇن ياكى رىملىق قاچقۇنلار بولسۇن، ھەر-
بىر ئادەم ئۈچۈن سەككىز تىللانى قايتۇرۇۋېلىش پۇلى
ئورنىدا تاپشۇرۇش شەرت. بەزى سودا بازارلىرىدا ھونلار
رىملىقلارغا ئوخشاش تىجارەت قىلىش ھوقۇقىغا ئىگە» دەپ

بەلگىلەنگەن. بۇ شەرتنامىدە ئادەمنى تولىمۇ قىزىقتۇرىدۇ.
خان ئاجايىپ - غارايىپ ئىشلار خاتىرىلەنگەن.

«ھونلار ئۆزلىرىنىڭ ئەنئەنىسىدە ساقلىنىپ قالغان
ئۆرپ - ئادىتى بويىچە باشقىلار بىلەن سۆھبەت ئۆتكۈزگەندە
ھامان ئات ئۈستىدە تۇرۇپ سۆزلىشەتتى. رىم ئەلچىلىرى
ئۈچۈن ئېيتقاندا ھونلار بىلەن شەرتنامە تۈزگەندە ئاتقا
مىنىپ تۇرۇپ ھونلار بىلەن سۆھبەت ئۆتكۈزەتتى. ئاتنىڭ
ئۈستىدە تۇرۇپ سۆھبەت ئۆتكۈزگەندە رىم ئەلچىلىرى نا-
ھايىتى بىئاراملىق ھېس قىلاتتى.»

يۇقىرىدا ئېيتىلغاندەك، ھونلار ئىمكانقەدەر ئىككى
سەپتە ئۇرۇش قىلىشتىن ئۆزلىرىنى قاچۇراتتى. «مار-
گۇس شەرتنامىسى» غا ئەگىشىپ، ئۇلار ئاتنىلانىڭ باشچى-
لىقىدا ئاساسلىق خىللانغان كۈچنى غەربىي فرونتقا سەرپ
قىلدى. مىلادىيە 437 - يىلى ئادىيوسنىڭ قۇترىتىشى
بىلەن ھونلار رېيىن دەرياسىنىڭ سول قىرغىقىدىكى ماينىز
رايونىدىكى بۇرگوندىلارغا تۇيۇقسىز ھۇجۇم قىلغان. بۇ
قېتىمقى بۇزغۇنچىلىقى ئىنتايىن ئېغىر بولغان تۇيۇقسىز
ھۇجۇمدا بۇرگوندىيانلارنىڭ پادىشاھى گۇنداخار ئۆلتۈرۈل-
گەن، ھەتتا بارلىق بۇرگوندىيانلارنىڭ ھەممىسى دېگۈدەك
يوقىتىلغان. بۇ ئىنتايىن چوڭ بۇزغۇنچىلىق خاراكتېرىنى
ئالغان ۋەقە گېرمانىيىنىڭ مەشھۇر داستانى «نىپېلۇنگېن
قوشىقى» نى ئىنتايىن مول تارىخىي پاكىتلار بىلەن تەمىن
ئەتكەن. ئەمەلىيەتتە XIII ئەسىردىكى بىر ئەسەر ھېسابلا-
نغان «نىپېلۇنگېن قوشىقى» خېلى بۇرۇنقى داستانلارنىڭ
روھىنى قوبۇل قىلىپ، شىمالنىڭ خېلى كۆپ داستانلىرىدۇر.

غا ئىنتايىن چوڭ تەسىر كۆرسەتكەن. ئاتىلادىن ئىبارەت بۇ شەخس قەدىمكى ئىسلاندىيىنىڭ ئەپسانە داستانى «ئىمدا» دا تىلغا ئېلىنغان. يەنى ساكسىن - گرامماتىكىس دەۋرىدىكى دانىيە تارىخىدا تىلغا ئېلىنغان ھوندىن ئىبارەت. تەخمىنەن مىلادىيە 433 - يىلىدىن باشلاپ ھونلار قوشۇنى گائۇل رايونىدا بىرقانچە تۈەن - ئەترەتلەرگە بۆلۈنۈپ، يەرلىك ئاقسۆڭەكلەر ھاكىمىيىتى ئۈچۈن مەڭگۈلۈك ھۆكۈمرانلىق مۇلازىمىتىدە بولدى. مىلادىيە 437 - يىلى ئۇلار باگاۋدالارنى مەغلۇپ قىلىش ۋەقەسىدە مۇھىم رول ئوينىدى. بۇ نامرات، قالاق مىللەت مىلادىيە 435 - يىلى غەربىي رىم ئىمپېرىيىسىدىن ئايرىلىپ چىقىپ، مۇستەقىللىق جاكارلىدى. مىلادىيە 439 - يىلى ھونلار گېنېرال ئاتىۋىسنىڭ كانىۋىيى لىتوردۇسنىڭ قوماندانلىقىدا تۇتۇلۇش شەھىرىنى قوشۇۋالغاندىن كېيىن، يەنە ۋىسگوت پادىشاھى تېئودېرىك I نىڭ مەركىزىي شەھەرگە قورشاپ ھۇجۇم قىلغان. بۇ ئۇرۇشتا تېئودېرىكنىڭ قايتۇرما ھۇجۇمى زور غەلىبىگە ئېرىشكەن، ھون قوشۇنى ئېچىنىشلىق ھالدا مەغلۇپ بولغان. شۇ يىلى ۋانداللار شىمالىي ئافرىقىدىكى گاردخاك رايونىنى ئىشغال قىلغان. شەرقىي رىم ئىمپېرىيىسى ئۇلارنى دېڭىزدىن ئۆتۈپ ئىتالىيىدە قۇرۇقلۇققا چىقىشى مۇمكىن، دەپ ئويلاپ، گائۇل رايونىدىكى گېنېرال ئايۋىسنى قايتۇرۇپ كەلدى. شۇ ۋاقىتتا غەربىي رىم رايونى تەھدىتكە ئۇچرىغانىدى. نېپىردىگارد II نىڭ قوشۇنىنى ئاساسىي كۈچ قىلغان پېرسىيە قوشۇنى شەرقىي رىم ئىمپېرىيىسىنىڭ ئەرمېنىيە ئۆلكىسىگە تۇيۇقسىز

ھۇجۇم قىلىدى. سادىر بولغان بۇ بىر يۈرۈش ۋەقەلەر ئاتىمىزغا ئومۇمىيۈزلۈك مەلۇم قىلىندى. ئۇ بۇ پايە بىلىق پۇرسەتتىن پايدىلىنىپ، مىلادىيە 441 - يىلى چەكلىك ھەربىي كۈچى بىلەن شەرقىي رىم ئىمپېرىيىسىگە شىددەتلىك ھۇجۇم قوزغىدى. مىلادىيە 443 - يىلىدىن مىلادىيە 447 - يىلىغىچە بولغان بىر يۈرۈش ئىستراتېگىيىلىك ھەرىكەت نەتىجىسىدە ئاتىمىز ھونلارنىڭ مۇنازىرە تەلپ قىلمايدىغان ئەمەلىي ھۆكۈمرانغا ئايلاندى. ھونلارنىڭ بۇ بىر يۈرۈش ھەربىي ھەرىكەت پىلانى قارمىققا باشقا غەرەزدە ئەمەس، بەلكى رىملىقلاردىن تېخىمۇ كۆپرەك ئالاقىۋان ۋە باشقا ماددىي مەنپەئەت ئۇندۇرۇۋېلىشنى كۆزلىگەندەك قىلىدۇ. ھالىدىن كەتكەن رىم ئىمپېرىيىسى ئاخىرقى ھېسابتا مىلادىيە 443 - يىلى ئەڭ ئاخىرقى بىر قېتىملىق ئۇرۇشنىڭ ئاخىرقى مەزگىلىدە ھونلار بىلەن تىنچلىق شەرتنامىسى ئۆزگەن. بۇ شەرتنامىدە رىم ئىمپېرىيىسى ھەر يىلى ھونلارغا 2100 قاداق ئالتۇن ئولپان تاپشۇرىدۇ، دەپ بەلگىلەنگەن. بۇ سان رىم ئىمپېرىيىسى «مارگۇس شەرتنامىسى» دا ھونلارغا تاپشۇرىدىغان ئولپاننىڭ ئۈچ ھەسسىسىگە باراۋەر كېلىدۇ.

چۈشەندۈرۈپ ئۆتۈشكە تېگىشلىك بىر نۇقتا شۇكى، رىم خانى تىنچلىق شەرتنامىسىدىكى ماددىلارنى ئامالسىزلىقتىن ئىجرا قىلغانىدى. قاتتىق قانۇنىي بەلگىلىمىلەرگە ئاساسلانغاندا، ھونلار رىم ئىمپېرىيىسىگە قوزغىغان ھۇجۇمنى ئاقلاشقا تامامەن ھەقلىق ئىدى، چۈنكى رىم ئىمپېرىيىسى تىنچلىق شەرتنامىسىدە بەلگىلەنگەن ماددىلارغا ئە

مەل قىلمىغانىدى.

مۇشۇ نۇقتىغا ئاساسلانغاندا ۋىزانتىيە ئەلچىخانىسى يېزىلغان خاتىرىنى ئاتتىلاغا تاپشۇردى. مەزكۇر خاتىرىنىڭ ئۆزى گەرچە ئىلگىرى ۋە كېيىن سادىر بولغان ئىشلارغا نىسبەتەن ئانچە مۇھىم ئەمەستەك قىلىشمۇ، لېكىن پىرسىيە كوسنىڭ بۇ ئىش توغرىسىدىكى قالىتىس تەسۋىرلەرنى ئۇندە تۇپ قېلىشى تەس. مەزكۇر ئەلچىخانا مائىمنۇس ئىسىملىك بىر ئادەمنىڭ رەھبەرلىكىدە ھون ئېدىكو ۋە تەرجىمان بىگىلاسىنى ئۆز ئىچىگە ئالغان ھالدا مىلادىيە 448 - يىلى ياكى 449 - يىلى قۇرۇلغان، ئەلچىخانىدىكى بارلىق خادىملار ئىچىدە پەقەت مائىمنۇس ۋە بىگىلاسلا ئېدىكونى كونىستانتىنپولدا قىسقا ۋاقىت تۇرغاندا نوپۇزلۇق ھەرەم ئاغىسى كىرساپىئۇس سېتىۋالماقچى بولغان ھەم ئۇنى ئاتەتلىنىڭ ئوردىسىغا قايتقاندەن كېيىن ئاتتىلانى قەستلەپ ئۆلتۈرۈش ھەرىكىتىنى ئۇيۇشتۇرۇشقا كۈشكۈرتەكچى بولغان. ئېدىكو ئۆز خوجايىنىنىڭ مۇددىئاسىغا خائىنلىق قىلمىغان، لېكىن ئۇنىڭ خائىنلىق ئوبرازىنى يارىتىشى كىشىلەرنى قايىل قىلغان.

رىملىقلار ۋەدىسىگە خىلاپ ھالدا ئاتتىلانى قەستلەپ ئۆلتۈرۈشكە ئۇرۇنغان بولسىمۇ، لېكىن يېڭى بىر تىنچلىق شەرتنامىسى مىلادىيە 450 - يىلى ئەتىيازدا سېئۇدىيۇس ۋاپات بولۇشتىن سەل بۇرۇن ھونلار بىلەن ۋىزانتىيە ئوتەتۈرىسىدا تۈزۈلدى. بۇ شەرتنامىنىڭ بىرقەدەر يۇمشاق شەرتلەر بويىچە تۈزۈلۈشى ئېھتىمال ئاتتىلانىڭ كۈچىنى تۈپلەپ، ئىمپېرىيىنىڭ غەربىي قىسمىغا بىر قېتىملىق

تۇيۇقسىز ھۇجۇم قىلىشنى مەقسەت قىلغانلىقىدىن بولسا كېرەك. ۋەھالەنكى، سىئودىيۇسنىڭ ئۆلۈمى ئويلانغان قىيىنچىلىقلارنى ئېلىپ كەلدى. چۈنكى، ئىمپېرىيىنىڭ يېڭى خانى ماركىئان ھونلارغا قارىتا قاتتىق قوللۇق لۇشىەن - سىياسەت قوللىنىشنى تەشەببۇس قىلىدىغان ئا. دەم ئىدى. ئۇ دەرھال ھونلارغا داۋاملىق ئولپان تاپشۇ. رۇشنى توختىتىدىغانلىقىنى جاكارلىدى. بۇنىڭ بىلەن ئاتتە. لانىڭ ۋىزانتىيە بىلەن تىنچلىق شەرتنامىسى تۈزۈش ئار. قىلىق ئۆزىنىڭ يان تەرىپىنى ساقلاپ قېلىش ئۈمىدى مەغ. لۇپ بولدى. ئۇ غەربىي رىم ئىمپېرىيىسىگە ھۇجۇم قىلىش پىلانىدىن ۋاز كېچىش كېرەكمۇ ياكى تېزىدىن ئېلىپ بېرىش كېرەكمۇ دېگەننى قارار قىلىشقا مەجبۇر بولدى. ئۇ بۇ ئىككى خىل لايىھىنىڭ ئاخىرقى بىرىنى تاللىدى. ۋالدى ھەم مىلادىيە 451 - يىلىنىڭ ئالدىنقى مەزگىلىدە كۆلىمى مىسلىسىز چوڭ بولغان بىر مەيدان غەربىي قىسىم ئۇرۇشىنى قوزغىدى. ئۇ ئۆزىنىڭ مەقسىتى تولۇس (ھا. زېرقى فرانسىيىدىكى بىر جاي) نى مەركەز قىلغان سىيۇدد. لىكنىڭ ۋىسگوت ئىمپېرىيىسىنى يوقىتىش دەپ ئاشكارا جاكارلىدى. ئەمما، تولۇسقا بېرىش ئۈچۈن گائۇل رايونىدىن ئۆتۈشكە توغرا كېلەتتى. ئەمما، ئاتتىلانىڭ غەربىي خارجى ئىستراتېگىيىسى مۇجىزە ياراتتى. كۆپ يىللاردىن بۇيان چىقىشالماي كەلگەن ۋىسگوتلار بىلەن ئاتتىۇس باش. چىلىقىدىكى رىملىقلار ئىتتىپاق تۈزدى.

ئاتتىلانىڭ قوشۇنى ھونلار، گېرمانلار ۋە گائۇلدىكى خاتىرجەمسىزلىك ئامىللىرى تۈپەيلىدىن جىددىي كۆپەيگەن

قوشۇندىن تۈزۈلگەن ئارىلاشما قوشۇن بولۇپ، ئۇلار مىلا-
دىيە 451-يىلى ئەتىيازدا رېيىن دەرياسىدىن ئۆتۈپ، 7-ئايدا
ئورلىئان رايونىنىڭ ئالدىنقى سەپلىرىدە پەيدا بولغان.
ھەممىگە مەلۇم بولغىنىدەك، ھونلارنىڭ گائۇل رايونىغا
قارىتا قوزغىغان ئۇرۇشىدىن ئىبارەت بۇ ۋەقە ئۆزىگە مۇنا-
سىپ ھالدا نوپۇزلۇق نەتىقىتقا ئېرىشەلمىدى. قارىماققا،
ھونلارنىڭ تۇيۇقسىز ھۇجۇمىغا مۇقەررەر ھالدا زور كۆ-
لەملىك قارشىلىق كۆرسىتىلمىگەندەك قىلىدۇ. مۇشۇنىڭ-
دىن قارىغاندا، ھونلار پارىژ شەھىرىنى ئۆز ئىچىگە ئال-
غان، مۇداپىئەسى مۇستەھكەم بولغان نۇرغۇن شەھەرلەر-
دىن چەتنەپ ئۆتكەن، ئۇلارنىڭ سەپىرى ئىنتايىن ئاستا
بولغان، ئاتتىلانىڭ گائۇل رايونىغا قوزغىغان ئۇرۇشى كې-
يىنچە موڭغۇللار قوزغىغان ئۇرۇش ۋە ۋېنگرىيىلىكلەر
فرانسىيىگە قارىتا ئېلىپ بارغان تاجاۋۇزدىن ئىبارەت چاق-
ماق تېزلىكىدىكى ئۇرۇشلارغا ئوخشاش چاقماق تېزلىكىدە
زەرە بېرىشنىڭ تىپىك ئۈلگىسى بولالمىغان. شەك - شۈب-
ھىسىزكى، ئاتتىلانىڭ ئورلىئان رايونىنى ئىشغال قىلالا-
ماسلىقىدىكى سەۋەب، كۈچى يەتمىگەنلىكى ياكى باشقا سە-
ۋەبلەردىن بولسا كېرەك. ئەمما، ئۇنىڭ مۇداپىئەلەنگەن
شەھەرلەردىن ئەگىپ ئۆتمەيلا تولۇس شەھىرىگە قارىتىلغان
تۇيۇقسىز ھۇجۇمنى داۋاملاشتۇرغانلىقى تېخىچە چۈشەندۈ-
رۈلمىدى. ئەمەلىيەتتە، ئاتتىلا ئەسلىدىكى يولى بىلەن
تىروپىس يېنىدىكى رايونلارغا قايتىپ بېرىپ، رېملىقلار
بىلەن ۋىسگوتلاردىن تەشكىل قىلىنغان بىرلەشمە قوشۇنغا
تاقابىل تۇرغان. شۇنىڭ ئارقىسىدىن پەيدا بولغان ئۇرۇش

تارىختا «كاتالونىيان ئۇرۇشى» دەپ ئاتالغان. بۇ ئۇرۇشنى جوردانىس مۇنداق تەسۋىرلىگەن: «بۇنداق ئۇرۇش قەدىم-دىن كۆرۈلۈپ باقمىغان. بىر باتۇر ئەگەر بۇنداق ئۇرۇشقا قاتناشمىغان بولسا، ئۇ ئۆمۈر بويى بۇنداق ھەيۋەتلىك جەڭ-نى يەنە كۆرەلمەسلىكى مۇمكىن، شۇڭا ئەگەر بىز ئەجداد-لارنىڭ بۇ ئۇرۇش توغرىسىدىكى تەسۋىرلىرىگە ئىشەنسەك، ئۇ چاغدا بۇ تۈزلەڭلىكنىڭ باغرىدا ئاققان دەريا قۇربان بولغان قوماندان - جەڭچىلەرنىڭ قانلىرى بىلەن قوشۇلۇپ دەريا ئېقىنىنى ئۇلغايىتىپ بولۇشى تەبىئىي». سىيودرىك مۇشۇ جەڭدە بەختكە قارشى قۇربان بولغان. ئاتتىلامۇ مۇشۇ جەڭدە ئۆلۈپ كېتىش ئېھتىمالىنى ئالدىن مۆلچەر-لەپ تەييارلىنىپ قويغانىدى. نوقۇل ھەربىي ئىشلار نۇقتى-سىدىن قارىغاندا، غەلىبە رىسمىقلار ۋە ئۇلارنىڭ ئىتتىپاق-داش قوشۇنى تەرەپتە ئىكەنلىكى ناھايىتى ئېنىق كۆرۈنۈپ تۇراتتى. ئەمما، ئاتىيۇس بۇ ياۋايى مىللەت بىلەن تەڭپۇڭ-لۇقىنى ساقلاپ قېلىشنى ئۈمىد قىلاتتى. شۇڭا، ئۇ، غەلىبىنى قولغا كەلتۈرۈشكە بېرىلىپ كەتمىدى ھەم ئاتتى-لانىڭ چېكىنىشىگە يول قويدى.

بۇ قېتىمقى ئۇرۇشتا ئاتتىلا مەغلۇپ بولغان بولسى-مۇ، لېكىن ئۇنىڭ كۈچى تېخى ئۈزۈل - كېسىل گۇمران بولمىغانىدى. مىلادىيە 452 - يىلىدىن باشلاپ ئۇ، باشقا بىر قېتىملىق زور ئۇرۇشقا تەرەددۇت قىلىۋاتقانىدى. بۇ نۆۋەت ئۇ باشلىغان قوشۇن ئالغا ئىلگىرىلەپ، ئۈدۈل مىلانو (ھازىرقى ئىتالىيىنىڭ مىلان شەھىرى) رايونىغا يېتىپ باردى. ھازىرقى زامان ئاتالىغۇسى بويىچە ئېيتقاندا،

ئاتتىلانىڭ ئۆزىگە خاس كېڭەيمىچىلىكى ھەددىدىن زىيادە بولۇپ كەتكەنىدى. ئاتتىلا ئىتالىيىدە تۇرۇۋاتقان چاغدىلا ئۇنىڭ ئائىلىسى ماركسىئاق قوشۇنىنىڭ تۇيۇقسىز ھۇجۇمىغا ئۇچرىغاچقا، ئۇ ئىتالىيىدىن قوشۇن چېكىندۈرۈشكە مەجبۇر بولدى. ئاتتىلا مىلادىيە 453 - يىلى ئىتالىيىدىن قايتىش سەپىرىدە مېڭىسىگە قان چۈشۈپ ۋاپات بولغان. بىز ئىگىلىگەن ئاتتىلانىڭ دەپنە مۇراسىمىغا ئائىت تەپسىلىي تەسۋىرلەش ماتېرىياللىرىدىن ئوتتۇرا ياۋروپا. ئا. سىيالىقلارنىڭ دەپنە قىلىش ئادەتلىرىدە نۇرغۇن ئوخشاشلىقلارنىڭ بارلىقىنى بىلىمىز. قارىماققا شۇنىسى شەك-شۈبھىسىزكى، ھونلارغا مەنسۇپ ئارخېئولوگىيىلىك يادىكارلىقلار بۇ تەسەۋۋۇرنى ئىسپاتلايدۇ، يەنى ئۇلار ئاساسىي جەھەتتىن ئوتتۇرا ياۋروپا - ئاسىيا مىللەتلىرىدىن كىلىپ رەت. يەنە شۇنىمۇ مۇقىملاشتۇرۇشقا بولىدۇكى، ئوتتۇرا ياۋروپا - ئاسىيالىقلارنىڭ تەركىبى ھون ئىمپېرىيىسى تەۋەسىدە ئۇزاق ئۆتمەيلا سىڭىشىپ كەتتى. ۋەھالەنكى، ئاتتىلانىڭ سىياسىي مەقسىتى كىشىلەر ئومۇميۈزلۈك مەدەنىيەت كېلىۋاتقان چېڭگىزخاننىڭ زىممىسىگە ئالغان يۈكى ۋە قارا نىيىتىگە قارىغاندا كۆپ ئاز ئىدى. ئۇنىڭدىن باشقا، ئاتتىلانىڭ ھەربىي ئىشلار بويىچە تالانت ئىگىسى ئىكەنلىكىنى ئىسپاتلايدىغان دەلىللەر ناھايىتى ئاز ئىدى. ئۇنىڭدىن باشقا، نۇرغۇنلىغان ئۇرۇش ئىستراتېگىيىسى ۋە تكتىكىلىرى تۈرك - موڭغۇل شەكلىدە بولماستىن، بەلكى گېرمانىيە شەكىللەرگە ئوخشاپ كېتىدۇ. ئاتتىلا ئىمپېرىيىسىنىڭ قۇرۇلۇشى قىسقا ۋاقىتلىق

بولۇپ، ئۇنىڭ گۇمران بولۇشى ئاتتىلا ئۆلگەندىن كېيىن ۋە گېپىدىن ئۆيۈقسىز ھۇجۇمدىن كېيىنلا باشلانغاندى. ياكى تېخىمۇ توغرىراق ئېيتقاندا، گېپىدىن ئاسىيلىق قىلىشى ئەمەلىيەتتە ھونلارنىڭ باننونيىدىكى ھۆكۈمرانلىق قىنى ئاخىرلاشتۇردى. مىلادىيە 445 - يىلىغا كەلگەندە قەدىمكى رىمنىڭ بۇ ئۆلكىسىگە ياۋايى مىللەت ھۆكۈمرانلىق قىلالمايدىغان بولدى. ھونلار شەرقىي رىم ئىمپېرىيىسى بىلەن غەربىي رىم ئىمپېرىيىسى قوشۇنىدا داۋاملىق خىزمەت قىلىۋەردى ھەم ئىلگىرى بىر مەھەل ھۆكۈمرانلىق ئورۇندا تۇرغان بۇ ئىرق گۇرۇھىنىڭ ئەۋلادلىرى يېڭى ئوتتۇرا ياۋروپا - ئاسىيا فېدىراتسىيىسىنىڭ سىياسىي گەۋدىسى تەرىپىدىن ئاسسىمىلياتسىيە قىلىندى ۋە قوشۇلۇپ كەتتى. مانا بۇ، ھونلارغا ئائىت ئاجايىپ - غارايىپ ھېكايىلارنىڭ كىشىلەرنىڭ ئېسىدە نېمە ئۈچۈن ئۇزاققىچە ساقلىنىپ قالغانلىقىنى چۈشەندۈرۈپ بېرىدۇ. ئۇلار تارىخ دەرىجىلىكلىرىدە مەۋجۇت بولۇپلا قالماستىن، بەلكى ۋېنگرىيىنىڭ تارىختا يېزىپ قالدۇرۇلمىغان رىۋايەتلىرىدە ھازىرغىچە ساقلىنىپ كەلمەكتە.

پايدىلانمىلار

ھونلارغا مۇناسىۋەتلىك ئوقۇشقا ئەرزىيدىغان ماتېرىياللار خېلى كۆپ. جوردانىسنىڭ بارلىق نەقىللىرى چار-لىز كرىستوفنىڭ «جوردانىس قەلىمى ئاستىدىكى گوت ئىمپېرىيىسى» ناملىق كىتابىدىن ئېلىنغان. پرىستون

ئۇنىۋېرسىتېتى نەشرىياتى 1915 - يىلى 1 - نەشرى. بارنېس ۋە نوپلى 1960 - يىلى 2 - نەشرى. غەربىي ھونلار ھەققىدە يېزىلغان ھازىرقى ئەڭ ياخشى ۋە ئەڭ مۇنەۋۋەر ئەسەر A. E. تومپىنسون يازغان «ئاتتىلا ۋە ھونلار تارىخى» دىن ئىبارەت، ئوكسفورد ئۇنىۋېرسىتېتى 1948 - يىلى نەشرى. ئالاقىدار تارىخىي ماتېرىياللاردىكى كۆپ سانلىق بىۋاسىتە ئېلىنغان نەقىللەرنى D. C. گوردون يازغان؛ «ئاتتىلا دەۋرى»، «مىلادىيە ۷ ئەسىردىكى ۋىزانتىيە ئىمپېرىيىسى ۋە كۆچمەن مىللەت» (ئان. گاربور 1966 - يىلى ئاددىي مۇقاۋىلىق نەشرى) دىن تېپىشقا بولىدۇ.

مۇبادا ھونلارنىڭ تارىخى بىرقانچە پارچە ماقالە بىلەنلا بايان قىلىنىدىغان بولسا، ئۇ چاغدا كېيىنكى رىم ئىمپېرىيىسى ياكى ۋىزانتىيە ئىمپېرىيىسىنىڭ تارىخى مۇكەممەل تارىخ بولماي قالاتتى. B. J. بۇرى يازغان «سىۋدۇس I دىن جۇستىنئان ئۆلگەندىن كېيىنكى رىم ئىمپېرىيىسىنىڭ ئاخىرقى مەزگىللىرىدىكى تارىخى» كىشىلەر تەرىپىدىن مۇشۇ جەھەتتىكى ئەڭ ياخشى كىتاب دەپ ئېتىراپ قىلىندى. (نيۇ - يورك، دوۋېر نەشرىياتى، 1958 - يىلى).

سەنورنىڭ «باشلانغۇچ ساۋات» ناملىق كىتابىنىڭ 261 - بېتىدىن 265 - بېتىگىچە چوڭقۇرلاپ ئوقۇسا، بەزى خەتلەردىن ئېلىنغان نەقىل مۇشۇ تېزىستىن پايدىلانغۇچىلار ئۈچۈن ئېيتقاندا ئالاھىدە قىزىقارلىق بولاتتى. مەسىلەن، «ئوتۇم ماھىيىتى — خېلىنەن يازغان» يالغان ھونلار، «ئوتتۇرا ئاسىيا ژۇرنىلى 1 - سان، 1955 - يىلى

نەشرى، 101 -، 106 - بەتلەر. «خارماتتا يازغان» ھون ئىمپېرىيىسىنىڭ يوقىتىلىشى» 1- سان، «ئاتتىلا دەۋرىدىكى ھون جەمئىيىتى»، ۋېنگرىيە پەنلەر ئاكادېمىيىسى ئارخېئولوگىيە تەتقىقات ئورنى. 2 - سان 1952 - يىلى نەشرى، 277 -، 304 - بەتلەر.

ئوتوما ئېسىپىن — خېلىنېن يازغان «ياۋروپا ھونلىرى بىلەن ھونلار»، ۋىزانتىيە 1944 -، 1945 - يىللار نەشرى، 17 - سان، 222 - بەتتىن 243 - بەتكىچە.

«شىنجاڭ مەدەنىيەت يادىكارلىقلىرى» ژورنىلى 1997 - يىلى 1 -، 2 - سانلىرىدىن ئېلىندى.

本书根据中国出版社 2000 年 1 月第一版, 2000 年 1 月第一次印刷版本选译而出版。

مەسئۇل مۇھەررىرى: پازىلجان مۇسا
مەسئۇل كوررېكتورى: بەختىيار جەسۇر

ئاتتىلا ھەققىدە رىۋايەت
(ھونلارنىڭ ياۋروپاغا بېسىپ كىرىشى)
تەرجىمە قىلغۇچى: ئۆمەر جان نۇرى

قەشقەر ئۇيغۇر نەشرىياتى نەشر قىلىپ تارقاتتى
(قەشقەر شەھىرى تارېغۇز يولى 14 - قورۇ، پوچتا نومۇرى: 844000)
جايلاردىكى شىنخۇا كىتابخانىلىرىدا سېتىلىدۇ
قەشقەر ئۇيغۇر نەشرىياتى باسما زاۋۇتىدا بېسىلدى
فورماتى: 1092×787مىم 1/32
باسما تاۋىقى: 3.625، قىستۇرما ۋارىقى: 4
2004 - يىل 4 - ئاي 1 - نەشرى
2004 - يىل 4 - ئاي 1 - بېسىلىشى
تراژى: 5080 — 1

ISBN 7 — 5373 — 1259 — 1

باھاسى: 6.50 يۈەن
سۈپەتتە مەسىلە كۆرۈلسە ئالماشتۇرۇپ بېرىلىدۇ
تېلېفون: 0998 — 2653927